
ПЕШГУФТОР 


Зиндагии ҳар як инсои бо талхиву ширинӣ ва 
шебу фарозиҳояш шабеҳи китобест. Хоса инсо- 
не, ки умри дароз ва рангину пурбаракат дида, 
зимни талошу ҷонкоҳопӣ ва хидмати беҳисоби 
ҳалолу содиқона байни ҷомеа ҷову мақоми шои- 
стаеро ёфтааст. Пири бадавлат, собиқадори 
арсаи хидмат, ходими маъруфи  ҳизбиіІо 
ҷамъиятӣ Камоли Сӯфиён аз ҷумлаи чунин 
шахсиятҳои пекнпом ба шумор меравад. Зинда- 
гипомаи эшони чун тамоми ҳамсолонаш саршори 
заҳмату азият, азобу ранҷ, орзуву ормон, мубо- 
ризаву ҷустуҷӯ ва лаҳзаҳои аҷоибу ғароибе буда- 
аст, ки дар иин китоби хотираҳояш ба поми 
«Тақдир» гирд овардааст. Зимпи мутолиа МО 
дармеёбем, ки вай, як писараки содадили деҳотӣ 
чи соп ба мушкилотҳо тоб оварда бо заҳмат ва 
иродаи қавӣ, фаросату омўзиш қоматашро 
рост карда, аз паи таҳсил меафтад, зина ба зи- 
на бо фотиҳа ва дастгирии пирони кор, устодо- 
пу дӯстоп вазифа, мақом ва обрӯи калон пайдо 
мекунад, соҳиби иззату эҳтиром мешавад. 

Оре, Камоли Сӯфиёни, ки пеш хотира ва 
ҳиссиёташро бо пораҳои пазм дар чанд маҷмӯа 
ба хонанда пешкаш карда буд, акпун зиндагино- 
маи ибратомӯзашро басо хоксорона дар ин ки- 
тоб ҷой додааст, ки мутолиаи он барои хонан- 
да ва махсусан ҷавопои аз маипфиат холӣ нест. 


Абдулҳамид САМАД 
Нависандаи халқии Тоҷикистон 


БА ХОКИ ПОЯТ САҶДАГАРАМ 


Ба ман борҳо савол медиҳанд, ки дар куҷо та- 
валлуд шудаам ва зодгоҳам куҷост. Ман ҳама вақт 
ҷавоб медиҳам, ки дар Тоҷикистон таваллуд шу- 
даам ва Ватани азизу ягонаам Тоҷикистон аст. Ин 
ҷавоб мантиқан ва комилан дуруст аст. Аммо хуни 
нофи ман дар деҳаи Қули Сӯфиёни ноҳияи Кан- 
гурт соли 1931 чакидааст. Соли 1930 ноҳияи Кан- 
гурт ташкил шуд ва яке аз ҷамоатҳои сераҳолӣ ва 
бонуфузи он Қули Сӯфиён ба шумор мерафт. Па- 
дарам Сӯфии Шариф ва модарам Бибӣ Солеҳа низ 
зодаи деҳаҳои Калот ва Қуруғи ноҳияи Кангурт 
мебошанд. Соли 1936 ноҳияи Норак ташкил ме- 
шавад ва Қули Сӯфиёнро ба ҳайати он дохил ме- 
кунанд. Дар тобеиати ҷамоати Қули Сӯфиён 
деҳаҳои Даҳана, Шингихо, Обиҷонак, Зардолу, 
Ҳалқаёр, Боботӯбхона, Қизилқия, Хумордара, Да- 
раи Шӯр дохил буданд, ки аксарияти онҳо зери 
баҳри Норак мондаанд. Деҳаи Қули Сӯфиён дар 
ҳалқаи доманакӯҳҳои хушманзара ва дар канори 
баҳри Норак воқеъ буда, аз чаҳор маҳалла, ё гузар 
«Чапкандӣ», «Навобод», «Чанор» ва «Боло» ибо- 
рат буд. Дар ҳар маҳалла як масҷид вуҷуд дошт, 
ки мардум ҷамъ шуда дар он ҷо тоату ибодат ме- 
карданд ва ҳамсӯҳбат шуда, ғубори дилро мебаро- 
варданд. Мусофироне, ки ба ин деҳа меомаданд, 
дар ин масҷидҳо дам мегирифтанд ва баъд ба 
ҷойҳои муқимии хеш равон мегаштанд. 

Чаҳор фасли зодгоҳам баҳор аст. Чашмасоронаш 
роҳати ҷон, кӯҳҳояш пур аз гиёҳҳои шифобахш, та- 
лу теппаҳояш лолазор, мардумаш меҳнатқарину 

меҳмондӯстанд. Духтаронаш соҳибҷамол ва 
соҳибҳунаранд солҳои чилуми асри гузашта аз ка- 
нори деҳа роҳи мошингарди Душанбе-Кангурт ме- 
гузашт, ки аз амбори ғаллаи Кангурт мошинҳои 
боркаши тамғаи «Студабекер»-и амрикоӣ ба Ду- 
шанбе ғалла мекашонданд. Аз ҷамоати Қули 
Сӯфиён ҳам садҳо тонна ғалла ва дигар маҳсулоти 
кишоварзӣ ба дигар ҷойҳо фиристода мешуд. 

Аз ин ҷамоати номдор ҳамон солҳо бисёр мута- 
хассисони роҳбарикунанда ба воя расидаанд. Ху- 
дойназар Холов, раиси ҷамоати Қули Сӯфиён, 
Раҳим Зиёев, раиси колхози «Аскари Сурх», Юл- 
дош  Қулчиков, раиси колхози  «Қизилқия», 
Ниёзмаҳмад  Бегов, раиси колхози Лоҳутӣ, 
Саидҷон Саидов, раиси колхози «Даҳана», На- 
срулло Назаров, раиси колхози «Зардолу» аз ин 
зумраанд. Баъзе кадрҳо аз ин ҷамоат ҳатто дар 
сатҳи ноҳияву ҷумҳурӣ кору фаъолият кардаанд. 

Масалан Ғафур Саидов - раиси комиҷроияи 
ноҳияи Норак, Ӯзбак Ризо - мудири маорифи 
ноҳия, Мирзо Ризо - котиби ҳизби коммунисти 
ноҳияи Норак ва Гурез Ғаниев - мудири ташкилии 
ҳизби коммунисти ноҳия кору фаъолият кардаанд. 
Қули Сӯфиён бо шоирону табибон, олимону вази- 
рон, сиёсатмадорон ва деҳқонони  заркору 
олиҳиммат ном баровардааст. Доктори илмҳои 
кишоварзӣ шодравон Гулмаҳмад Холов, Тоҷиддин 
Пиров, Сафар Саидов, Мирзо Ризо, Ғафур Саидов 
аз қабили онҳоянд. Ман серкору серташвиш будам 
ва ба зодгоҳам Қули Сӯфиён хеле кам сафар кар- 
даам, ки ин боиси таассуф аст. 

Доктори илмҳои суханшиносӣ, олими шинох- 
таи тоҷик, профессор Атахон Сайфуллоев дар яке 


5 


аз мақолаҳояш оид ба диёри ҳамешабаҳори Қули 
Сӯфиён чунин навиштааст: «Ҳангоме ки банда дар 
Душанбе хидмат мекардам, борҳо меҳмонони из- 
затманди хориҷиро ба Норак ҳидоят мекардам. 
Онҳо кӯҳҳои сар ба фалаккашидаву баҳри нилро 
тамошо мекарданд ва завқ мебурданд. Онҳо ҳавас 
мекарданд, ки Қули Сӯфиёнро бинанд, аз ҳавои 
ҷонбахши он нафас кашанд, аз оби ширини он 
нӯши ҷон кунанд. Ҳатто як нависанда ва 
рӯзноманигори фаронсавӣ Анри Алег, ки дар бо- 
раи Тоҷикистон китоби завқоваре иншо кардааст, 
аз тамошои манзараҳои назаррабо ва мулоқоти 
мардуми дилкушоди Қули Сӯфиён ба ваҷд омада 
гуфта буд: «Агар дар дунё мисли Париж шаҳри 
зебо намебуд, ман дар Қули Сӯфиён зиндагӣ кар- 
данро орзу мекардам». 


Зодгоҳам, эй саропо боғу гулзори биўишт, 
Омадам ман боз бар оғӯши сабзу дилкашат. 
Омадам, то бӯса гирам аз рухи гулҳои ту, 

Дил кунам хуш аз насими дилкашу ҷонпарварат. 


МОДАРИ ЗАҲМАТКАШАМ 


Модарам Бибӣ Солеҳа зани оқилаи заҳматкаш, 
хушсалиқа ва панҷ панҷааш ҳунар буд. Бори 
зиндагӣ аслан ба дӯшаш буд. Ризқу рӯзии мо аз 
ҳисоби кулолии модарам ва замини 
наздиҳавлигӣ, ки дар он дарахтони мевадиҳанда 
ба монанди ангур, себ, олу, тут буданд мегу- 
зашт? Дар қисми дигари замин модарам пиёз ва 
каду кишт мекарданд. Оилаи мо аз панҷ кас ибо- 
рат буд. Падар, модарам ва мо се нафар фарзан- 
дон. Солҳои сиюму чилуми асри гузашта 
зиндагӣ хеле сангин буд. Солҳои Ҷанги Бузурги 
Ватанӣ 1941-45 зиндагӣ боз ҳам сангинтар гар- 
дид. Одамон алафҳои табиӣ ба мисли раҳдавак, 
шулха, так-так, донаву решаи ширинбия, пӯсти 
дарахтони себу туғ, сабӯсу кунҷоларо истеъмол 
мекарданд ва ба касалиҳои гуногун гирифтор 
шуда мефавтиданд. Оилаи мо ҳам истисно набуд. 
Ман ва апаҳоям Сабиҳа, Ҳокима ба касалии до- 
мана гирифтор шудем ва моро муаллим ва усто- 
дам Шомаланг Гадоев ба касалхонаи маркази 
ноҳияи Норак бурда хобонданд ва доимо аз ҳолу 
аҳволи мо хабар мегирифтанд, ки ман як умр аз 
устодам миннатдорам. Нағз дар хотир дорам, ки 
мо як модагови ҷӯшои зоти маҳаллӣ доштем, ки 
3-4 литр шир медод. Барои зиёдтар ҷамъ кардани 
шир ва баъд кашидани дӯғ бо ҳамсоягон пайваст 
мешуданд, ки онро «певоз» меномиданд, яъне се 
рӯз бо навбат ширро ба якдигар медоданд. 
Ногаҳон модагови мо касал шуду мурд. Модарам 
ашк рехтанд ва мегуфтанд, ки акнун аҳволи фар- 

зандони ман чӣ мешавад. Баъд аз ин шабу рӯз 
заҳмат кашида кулолӣ мекарданд ва зарфҳои 
тайёршударо ба деҳаҳои ҳамсоя бурда, бар ива- 
заш гандуму ҷав, наску нахӯд меоварданд. 

Модарам донишманд буданд, Қуръонро аз ёд 
медонистанд ва духтарони деҳа ба наздашон ома- 
да сабақ мегирифтанд. Шогирдон модарамро 
«охунд» мегуфтанд, ки маънояш устод, мураббӣ, 
муаллим мебошад. 

Зимистон буд, ҳама ҷо барфпӯш. Хабар омад, ки 
бобоям, яъне падари модарам мулло Сафар, ки дар 
деҳаи Сирзор зиндагӣ мекард, аз олам чашм 
пӯшидааст. Модарамро усто Мастак, ки муриди 
бобоям будааст, ба аспи худ савор карда ба Сирзор 
бурдааст. Бобоямро оварда дар қабристони Қули 
Сӯфиён ба хок супоридаанд. Момаам Азиза (Га- 
добегим) набераи Ҳазрати Мавлавӣ (Мавлоно 
Юсуфи Кангуртӣ) буда, дар қабристони Қуруғ 
манзил гирифтаанд. (Аз нақли модарам). Дар 
деҳаи Қуруғ тағои модарам эшони Ҷорубалӣ, яъне 
набераи ҳазрати Мавлавӣ зиндагӣ мекарданд. Ман 
чандин маротиба бо модарам ба аёдати ин шахси 
бузург рафтаам ва дуои некашро гирифтаам, ки 
ҳеҷ гоҳ фаромӯш карда наметавонам. Модарам 
набераи нахустини худро Асолат номгузорӣ кар- 
данду соли 1945 ба касалии домана гирифтор шу- 
да, хеле ҷавон аз олам чашм пӯшиданд, ки ман 14- 
сола будам. Бо ҳукми тақдир модарам ҳама орзуву 
умедҳояшонро ба хок бурданд. Падарам ҳам ба ин 
касалӣ дучор шуданд. Шукри Худо, ки сиҳат шу- 
данд ва хурсандии мо фарзандон ҳадду канор на- 
дошт. 


Модар, зи ҷаҳон ҷавон гузаштӣ, 
Чун гул ба дами хазон гузаштӣ. 
Кардӣ ту зи ҷони худ маро сабз, 
Аммо зи ҷаҳону ҷон гузаштӣ. 


Моҳи майи соли 1999 ман боз ба мақсади зиё- 
рати зодгоҳу оромгоҳи модарам ба Қули Суфиён 
сафар кардам. Дар ин сафар маро акаи бузургво- 
рам Раҳмонқул Саидов (ҳоҷӣ Раҳмондӯст), ҷиянам 
Саидқул Шомалангзода, амакбачаам Ҳайдарқул 
Пирматов, ҷиянам Азимуллоҳи Эмомалӣ, Раҳмон 
Сангов ва додарам Ҳабибулло ҳамроҳӣ карданд. 

Зодгоҳам саросар лолазору сабзапӯш буд, гӯё 
баҳри мо пойандоз густурда бошанд. Насими фо- 
рами баҳри Норак мевазид, дар машомам накҳати 
гулҳои зодгоҳам мерасид. Ҳамдеҳагонам моро са- 
мимона бо дафу чанг пешвоз гирифтанд. 

Шариконам ҳама зодаи ҳамин деҳаи зебоман- 
заранд. Ҳоҷӣ Раҳмондӯст солҳои тӯлонӣ дар мак- 
таби ҳафтсолаи Қули Сӯфиён сарвариро ба ӯҳда 
доштанд. Саидқул Шомалангзода бошад, дар деҳа 
шогирдони зиёде доштааст. У солҳои зиёде 
роҳбари омӯзишгоҳи касбӣ-техникии рақами 19-и 
ноҳияи Колхозобод (Ҷалолиддини Румӣ) буданд, 
ки дар ин муддат бисёр ҷавонони Қули Сӯфиён ин 
боргоҳи илму ҳунарро хатм кардаанд. 

Сараввал мо ба зиёрати оромгоҳи модарам ва 
падару модари акаам ҳоҷӣ Раҳмондӯст рафта, даст 
ба дуо бардоштем. Ман дар сари қабри модарам 
санг гузоштам, ашкам беихтиёр ҷорӣ гардид ва 
чор мисраъ аз ашъорам дар санги мазораш сабт 
намудам. 


Дар умр намонад ормонам, 
Гар хок шавам барои модар. 
Дар хонаи ҷону дидагонам 
Холист ҳамеша ҷои модар. 


Дар зодгоҳам ёдбуди модарамро гузаронидам. 
Мо дар хонаи хоҳари ҳоҷӣ Раҳмондӯст, ки Нурбӣ 
ном дошт, маскан гирифтем. Шаби аввал ҳодисаи 
аҷибе рӯй дод. Барои Саидқулу Раҳмон дар болои 
суфаи ҳавлӣ ҷои хоб партофтанд, кати ман даҳ 
қадам дуртар аз онҳо дар долони хушбоду ҳаво 
ҷойгир буд. Нимаи шаб Саидқул ба хурроккашӣ 
сар кард, ки ман аз ин «наво» аз хоб бедор шудам. 
Гӯсолачае аз мо дуртар бандро канда, ба сӯи оғил 
давид, саги хона аз ҳарос ба кӯча баромада мудда- 
ти дароз аккос зад, Раҳмон бошад кӯрпаву болиш- 
тро бардошта ба куҷое ғайб зад. Саҳар ин 
ҳодисаро ба шариконам нақл кардам ва хуб хан- 
дидем. 

Мо дар давоми ду рӯз бо ҳамдеҳагон, 
омӯзгорону хонандагони мактабҳои миёнаи Қули 
Сӯфиёну Талхов вохӯриҳо доштем. Ман ва ҳоҷӣ 
Раҳмондӯст, ки табъи шоирӣ доштанд, аз эҷодиёти 
хеш порчаҳо қироат кардем. Вохӯрии мо ба 
маҳфили эҷодӣ табдил ёфта, толибилмон аз ашъо- 
ри мо порчаҳо қироат карданд ва рақсу бозӣ кар- 
данд. Вохӯрӣ хеле хотирмон гузашт. Директорони 
мактаби ҳарду деҳа, Қули Сӯфиён ва Талхов, 
ҳамдеҳагонамон дар навбат истода, моро ба 
меҳмонӣ ба хонаҳои худ мехонданд. Мо дар хонаи 
Сафармаҳмад Холов, духтари тағоям Сайрамбӣ 
(рӯҳашон шод бод) ва писари тағои модарам Аб- 
дурасул меҳмон шудем. Моро бо фатирмаскаву 

таҳмол зиёфат доданд, ки то ҳол маззааш аз 
даҳонам намеравад. Баъд бо киштӣ дар баҳри Но- 
рак тамошо доданд. Ин вохӯриҳо, меҳмоннавозиҳо 
“як умр дар хотири мо боқӣ хоҳад монд. 


Ба ман биҳишти Худо Қули Сӯфиён бошад, 
Баҳори сабз аз ин гӯша гулфишон бошад. 
Бар ин макони биҳиштӣ, ки ҷовидон зебост, 
Камоли Сӯфиён доим таронахон бошад. 


1 


ҚИБЛАГОҲАМ 


Баъд аз вафоти модарам бори вазнини зиндагӣ, 
тарбия ва навозиши фарзандон ба зиммаи падарам 
гузашт. Падарам Сӯфӣ Шарифзода бо бародараш, 
яъне амакам Пирмаҳмад устои кафшдӯз буданд ва 
мардуми деҳа ӯро бо эҳтиром усто Сӯфӣ мегуф- 
танд. Ӯ мутриби хушнаво ва овозхони хушсалиқа 
ҳам буданд. 

Падарам бо суруду навоҳои дилангези худ хо- 
тири мардумро болида мегардонид. Ғазалҳои 
Ҳофизу Саъдӣ ва сурудҳои халқиро замзама ме- 
кард. Ман суруду таронаҳои падарамро бо шавқи 
зиёд гӯш мекардам ва дар танҳоӣ онҳоро замзама 
мекардам ва ҳамон вақтҳо ҳисси шеърдӯстӣ дар 
қалбам ҷо гирифта буд.Падарам доимо либосҳои 
сафед ба бар мекард ва дар ҳолати меҳмон ба хона 
омадан мегуфт, ки ман шуморо як зиёфат медиҳам 
ва дуторро гирифта бо як нозукии ба худ хос ва 
овози форам месароид: 

Дунё ба мисоли работи дудар аст, 

Ҳар рӯз дар ин работ қавми дигар аст. 

Ба хотир дорам, ки гоҳе хотирпарешон ба хона 
меомадам, падарам ҳоли маро дида аҳволпурсӣ 
карда мегуфт:-«Камолҷон, димоғат чоқ нест, ба ту 
чӣ шуд»? 

- Ҳеҷ гап не падарҷон, як коре буд гузашт. 
Ҳамин тавр падарам маро насиҳат мекард, ки кай 
хотирпарешон шавӣ, лаби дарё ё ба гӯристон рав, 
таскин меёбӣ.Баъдтар насиҳати падарро фаҳмидам, 
ки дар ҳақиқат дар лаби дарё нишастан рӯҳи касро 
ором мегардонад. Маънои ба гӯристон рафтан бо- 

шад он аст, ки дар манзили хомӯшон чӣ қадар 
шоҳу гадо, бузургон, олимон маскан гирифтаанд 
ва мо бояд андеша намоем, ки мо низ рӯзе дар ба- 
ри онҳо ҷо мегирем... 

Аввали тобистон буд. Ман ба хабаргирии пада- 
рам ба ҳавлии ӯ омадам. Дар гирди дастархон 
набераҳояш Саидқул, Ҷӯрақул ва Азимулло ниша- 
ста харбузаи нопухтаро реза карда бо чою нону 
қанд хӯрда истодаанд. Ин ҳолатро дида ба ҳайрат 
омадам ва ҷиянам Саидқул, ки аз дигар ҷиянҳоям 
калонтар буд, тааҷҷуби маро пайхас намуда, маро 
фаҳмонданӣ шуд, ки худи бобоям иҷозат доданд, 
ки аз палак харбуза чида хӯрем. Ин амали падарам 
бори дигар аз олиҳимматию саховатмандии ӯ да- 
рак медод, чунин ёддоштҳо дар бораи падарам хе- 
ле зиёданд. 

Боре падарам айёми зимистон маро ҳамроҳи 
худ ба масҷид бурданд. Гирди сандалӣ 8-10 кас 
нишаста, пойҳои худро зери сандалӣ дароз карда, 
гарм мекарданд. Бобои Муқим ба ҷои он, ки пои 
худро бихорад, пои падарамро хоридан мегирад. 
Падарам бо овози баланд мегӯяд, эй Муқим, пои 
маро хуншор кардӣ. Бобои Муқим дар ҷавоб 
мегӯяд, барои ҳамин ҳам ҳеҷ не, ки пои ман аз хо- 
риш монад. Ман инро шунида аз масҷид берун 
шуда, хуб хандидам. 

КОР ДАР КАНАЛИ ВАРЗОБ 


Соли 1946 сохтмони нерӯгоҳи барқи обии Вар- 
зоб оғоз ёфт. Одамонро бо навбат аз ноҳияи Норак 
ва аз тамоми гӯшаю канори ҷумҳурӣ ба ин со- 
хтмон ба муддати як моҳ равон мекарданд. Навба- 
ти падарам расид, саркори деҳа Бобохон Нуров 
ҳар рӯз омада, падарамро ба рафтан даъват мекард. 
Саломатии падарам хуб набуд ва ман бачаи 15- 
сола нангу номус карда, ба ҷои падарам рафтам. 
Бо ман писари ҳамсояамон Ашӯр Мирзоев, ки аз 
ман ду сол калон буд, шарик шуд. Ї 

Фасли тирамоҳ ҳаво хеле сард буд, ҷои хоб як 
хонаи тангу торик, тагсариву кӯрпача аз коҳу па- 
хол, кӯрпа аз матои тунуки пахтагин иборат буда, 
10-15 нафар дар як ҳуҷра шабро рӯз мекардем. Бо 
шиками нимгурусна корро аз соати шаши субҳ сар 
карда, соати шаши бегоҳ ба охир мерасонидем. 
Музди меҳнат дар як моҳ 5 кг ордро ташкил ме- 
кард. 

Як лаҳзаро мехоҳам ба хотир орам. Зане аз 
деҳаи Чорбоғи ноҳияи Варзоб ҳар рӯз дар вақти 
муайян нони гарм оварда ба сохтмончиён 
мефурӯхт. Ман инро дида афсӯс мехӯрдам, ки 
маблағ надорам. Рӯзе мерасида бошад, ки хӯрдани 
нони гарм насибам гардад. Кадом фариштае омин 
гуфт, ки рӯзе аз дастархони ин зан як нон афтиду 
ғел зада ба пастӣ рафт ва ҳеҷ кас инро пайхас на- 
кард. Баъд аз рафтани зани нонфурӯш ман ба поён 
рафта нонро бо иштиҳои том хӯрдам, ки то ҳол 
маззааш аз даҳонам нарафтааст. Духтарони Варзоб 
дар ҳақиқат зебо буданд. Ҳамин буд, ки раис 

Ғафур Саидов аз ин деҳа ба духтари соҳибҷамоле 
хонадор шуд. 

Ситоди сохтмон чор километр дуртар дар деҳаи 
Чорбоғ ҷойгир буд. Сардори ситод раиси 
комиҷроияи ноҳияи Норак Ғафур Саидов буданд. 
Ҳамаи корҳо дар сохтмон бо кувваи даст иҷро 
мешуданд. Олоти кор аз белу каланд, лому зоғнӯл 
ва замбар иборат буданд. 

Хушбахтона мӯҳлати кори мо ба охир расид ва 
панҷ килограмм ордро дар халта ҷо карда, рӯзи 
дигар ба сӯи деҳаамон раҳсипор шудем. Моро бо 
мошин ба Норак оварданд ва баъд ҳар кас чӣ хеле, 
ки тавонад, ба манзилаш мерафт. Ман бо рафиқам 
Ашӯр Мирзоев то деҳаи Тутқавул бо мошин рафта, 
баъд пои пиёда то Қули Сӯфиён, ки 12 км роҳ буд, 
раҳсипор шудем. Ба ҳавлиамон дохил шуда, гуф- 
там, ана, падарҷон, ман омадам ва панҷ кило орд 
ҳам овардам. Падарам маро ба оғӯш кашида бӯса 
карданд. Баъд халтаро кушода хандида гуфтанд, 
ки ин оҳак аст писарам. Кадом беинсофе ордро 
гирифта, ба ҷояш оҳак пур кардааст. Ман гирён 
шудам, падарам дилсӯзӣ карда, ҳеҷ гап не писарам, 
худат соқу саломат баргаштӣ шуд, дигар ҳеҷ чиз 
лозим нест гуфтанд. 


«Ман он дам ҷаҳоне ба бар доштам, 
Ки гӯӣ ба сар тоҷи зар доштам. 

Зи ҳар дарду ғам будам он гаҳ канор, 
Чу сар дар канори падар доштам.» 


КӮҲУ ҶАР АЗ БАҲРИ 
МАН ҲАМВОР БУД 


Айёми бачагиву наврасӣ ширину нотакрор аст. 
Барои ӯ кӯҳу ҷар чун роҳи мумфарш ҳамвор аст. 
Зери барфу борон пои бараҳнаву сари луч медави- 
дам, беғаму бедарду бепарво будам. Гаҳе хандон, 
гаҳе гирён, гаҳе бо ҳамсолон моҷаро намуда, даст 
ба гиребон мешудам, гоҳе мо бародарҳои ҷонӣ бу- 
дем. Ман бо ҳамсолони худ ба кӯҳу камар рафта аз 
дарахтони шулашу ҳурғай, зарангу пушол ҳезум 
тайёр карда ба хона мекашонидем, ки модарам аз 
ин кор хушҳол гашта, «писарам ёрдамчӣ шудааст» 
гуфта меҳрубонии зиёде мекарданд ва даст бар- 
дошта дуои нек медоданд. Ман бошам худро 
«мардак» ҳисобида, очаҷон, рӯзи дигар боз ба 
ҳезумкашонӣ меравам гуфта «ҳавои даҳан» ме- 
кардам. Мо бачагон дар омад-омади Наврӯз 
гулгардонӣ мекардем ва ҳамдеҳагонамонро шод- 
бош мегуфтем. Ба бозиҳои бачагона аз қабили 
зӯдавонак, ликакбозӣ, буҷулбозӣ, ҷаракез, саво- 
рон-савор, пиёдаҳо савор аз саҳар то шом машғул 
будем. Дар айёми зимистон, ки ҳама ҷо барфпӯш 
мешуд, бозии дӯстдоштаи мо «посафедак» кардан 
сар мешуд, ки маънояш пои луч дар болои барф 
давидан мебошад. Касе, ки бисёртар сабру тоқат 
кунад, ҳамон кас ғолибиятро ба даст меорад. Мо 
чор нафар бачагон ҳамсоя будем, ман, Идрис, 
Ашӯр ва Раҷабалӣ, ки доим бо ҳам якҷоя мегаш- 
тем. Боре маслиҳат кардем, ки шабона боғи бобои 
Холмирзоро дуздӣ мекунем, ки себу нок ва олуча 
дошт. Ҳамин тавр ҳам шуд. Аммо дар вақти чида- 


16 


ни себу нок писари бобои Холмирзо Чақал, ки дар 
боғ, болои чойлов хоб буд, бедор шуда доду фарёд 
бардошт ва мо гурехта ҷони худро халос кардем. 
Баъди чанд рӯз Ашӯр ба мо гуфт, ки имшаб боғи 
ангури Мирзоро дуздӣ мекунем. Мо дар ҳайрат 
монда аз ӯ пурсидем, ки кадом Мирзо. Ӯ гуфт, ки 
падари ман-дия, боз кӣ мешуд. Падарам маро ба 
ангурхӯрӣ иҷозат намедиҳад. Мо шаби дигар раф- 
та, ангури бисёреро чида, дар бағал зада, кайф 
карда хӯрдем, агарчанде ангур хеле турш буд. 

Баъзан мо бо якдигар ҷангу ҷанҷол ҳам мекар- 
дем. Апаам Ҳокима хеле зираку ҷасур буданд. 
Агар садои гиряи маро мешуниданд, дарҳол ҳозир 
мешуданд ва бачаҳо роҳи гурезро пеша мекарданд. 
Баъзан байни мову бачаҳои маҳаллаи Чанор 
мубоҳиса сар мезад. Бачаҳои гузари Чанор мегуф- 
танд, ки мактаб, идораи ҷамоату колхоз, амбори 
ғалла дар маҳаллаи онҳо ҷойгир аст, маҳаллаи мо 
бошад як масҷид дораду халос. Мо-ҳам паст на- 
омада, ба онҳо ҷавоб мегуфтем, ки директори мак- 
таб, мудири амбор аз гузари мост. Аз гузари мо се 
чашма аз синаи кӯҳ ҷӯш зада мебарояд. Инҳо 
чашмаи оби «Ширинак», «Кабутак» ва «Талхак» 
мебошад, ки гузари шуморо бо об таъмин мекунад. 
Бе об ҳаёт вуҷуд надорад. 

Дар ин мубоҳиса мо ғолиб омада, худро 
қаҳрамон ҳисоб мекардем. Айёми бачагии мо дар 
деҳот воситаҳои ахбори омма, садо, симо, клубу 
китобхона, рӯзномаву маҷалла вуҷуд надоштанд. 
Дар бораи хизматрасонии тиббӣ ҳоҷати гап ҳам 
набуд. Танҳо соли 1939 Амонов Бурҳон ба сифати 
духтур ба деҳа омаданд ва як дучарха (велосипед) 
ҳам доштанд. Вақте ки ӯ дучархаронӣ мекарданд, 


17 


мо бачагон қатори ӯ медавидем. Мардуми деҳа 
дучархаро шайтонароба мегуфтанд. 

Бори аввал соли 1940 ман бо апаҳоям Сабиҳа ва 
Ҳокима филми беовозро, ки дар девор нишон ме- 
доданд, тамошо кардам. Апаи Сабиҳа, ки хеле 
дилсӯз, ҳалим ва меҳрубон буд, одамон аз девор 
мабодо наафтанд гуфта дилаш сахт сӯхт ва як 
ҳафта касал шуданд. Модарам дуо хонда куфу суф 
карданд ва апаам сиҳат шуданд. 

Соли 1938 ба мактаби ҳафтсолаи деҳаамон до- 
хил шудам. Роҳбари мактаб Ӯзбак Ризо буд. 
Баъдтар муаллим Раҳмонқул Саидов директор 
таъин шуданд. Ҳамсинфонам Майдамоҳ ва Шам- 
сия, Идрис Ҳамидов, Ашӯр Мирзоев, Мирзоҳалим 
Самадов, Раҷабалӣ Боймуродов, Мирзомурод Хо- 
лов, Гулмурод Сафаралиев, Мирзомуддин Гулму- 
родов, Хӯҷа Ғаниев, Сафар Носиров ва дигарон 
буданд, ки дӯсту тифоқ таҳсил мекардем. Дӯстии 
мо баъди хатми мактаб ҳам идома ёфт. Аксарияти 
онҳо аз ин олам даргузаштанд ва бо онҳое, ки дар 
қайди ҳаёт ҳастанд, дӯстии мо то ҳанӯз канда на- 
шудааст. Муаллимон Шомаланг Гадоев, Узбак Ри- 
зо, Раҳмонқул Саидов, ки маро 7 сол таълим дода- 
анд, устодони аввалини мананд. 

Дар синфи 3 таҳсил мекардам. Рӯзе муаллим 
Шомаланг Гадоев мактубчаеро ба ман доду илти- 
мос кард, ки ба апаам Ҳокима диҳам. Баъд аз чанд 
рӯз апаам мактуберо дода гуфтанд, ки ба муаллим 
Гадоев диҳам. ЖҲамин тавр ман вазифаи 
«хаткашонӣ»-ро ба ӯҳда гирифтам. Ман бачаи 10- 
сола бехабар аз он, ки онҳо ошиқи шайдои 
ҳамдигар будаанд. 

Соли 1942 онҳо оила барпо намуданд ва зиёда 
аз 50 сол бо ҳам хушбахтона зиндагӣ карданд ва 
даҳ фарзандро тарбия намуда ба камол расониданд. 
Вале афсӯс, ки се ҷиянам дар хурдсолӣ аз дунё гу- 
заштанд. 

Ҷиянҳоям Асолат, Саидкул, Ҷӯрақул, Тӯрақул, 
Нурулло, Гуландом, Дилором соҳиби маълумоти 
олӣ ва миёнаи махсус буда, дар соҳаҳои гуногуни 
хоҷагии халқ софдилона кору фаъолият намуда 
истодаанд. 

Нағз дар хотир дорам, ки язнаам Шомаланг Га- 
доев соли 1943, ки ман 12-сола будам, маро бо худ 
гирифта ба Кангурт бурд. Дар он айём бозор танҳо 
дар Кангурт вуҷуд дошт. Мо ба хонаи духтари хо- 
лаам ФҲоҷарбӣ, ки дар деҳаи Сафарбоён бо 
шавҳараш Усто Ҳалими заргар зиндагӣ мекард, 
меҳмон шудем. Моро бо нони аз ғӯраи тут пухтагӣ 
ва як коса ҷурғот меҳмондорӣ карданд. Баъд ба 
хонаи. духтари холам дигарам, яъне хоҳари 
Ҳоҷарбӣ-Сунбул, ки дар хамон деҳа зиндагӣ ме- 
кард, рафтем. Шавҳараш Чилла Бодом раиси кол- 
хоз буданд. Ду чаппотиву як косагӣ нахӯдшӯрборо 
хӯрда қаноат кардем. Саҳари барвақт ба сӯи бозор, 
ки дар масофаи б километр дуртар буд, раҳсипор 
гаштем. Дар наздикии бозор холаам Мастура 
зиндагӣ мекард. Мо дар он ҷо ношто карда, баъд 
дохили бозор шудем. Язнаам 10 килограмм ҷав ва 
як миқдор кунҷола харидорӣ карданд ва мо ба 
Қули Сӯфиён баргаштем. 

Аз забони язнаам шунидаам, ки аз деҳаи Қули 
Сӯфиён зиёда аз 30 нафар ба ҷанг рафтанду танҳо 
7 нафар саломат баргаштанд. Яке аз онҳо Гурез 
Ғаниев буд, ки бо ду ордени «Шараф» баргашта, 

дар мактаби деҳа роҳбари ҳарбӣ (военрук) шуда 
кор мекард. Дар деҳа танҳо занону пиронсолон, 
наврасону кӯдакон монда буданд, ки бори зиндагӣ 
бар дӯши онҳо буд. Ман дар қатори дигар навра- 
сони деҳа дар корҳои саҳроӣ, кишт, алафу 
ғалладаравӣ, шудгори замин иштирок мекардам. 
Боре дар вақти шудгори замин бо сипор маро 
барзаговҳо ба ҳар тараф кашида бурданд ва пои 
барзаговро неши оҳани сипор захмин кард. Брига- 
дири маҳаллаи «Чапкандӣ» Холов Эмомалӣ маро 
хеле сарзаниш карданд ва гуфтанд, ки биё ёрдам- 
чии ман шав, корҳои иҷрогардидаи бригадаро 
ҳисобу китоб мекунӣ ва бо ҳамин ҷонат аз 
ҷуфтронӣ халос мешавад. Ҳамин тавр, ман 
ҳисобчии бригада шуда, қариб ду сол кор кардам. 


20 


ТАҲСИЛ ДАР МАКТАБ-ИНТЕРНАТ 


Акаам Раҳмонқул Саидов, ки директори мактаб 
буданд ва исми муборакашон дар гувоҳномаи ба 
итмом расонидани синфи ҳафт ҳаст ва язнаам 
Шомаланг Гадоев маслиҳат доданд, ки таҳсилро 
идома диҳам. Онҳо гуфтанд, ки 2-3 ҳамсинфи худ- 
ро ташвиқот кунам ва ба шӯъбаи маорифи ноҳия 
равем ва дар он ҷо ҳамаашро ба шумо 
мефаҳмонанд. Ман Идрис Ҳамидов, Ашӯр Мирзо- 
ев ва Мирзоҳалим Самадовро ризо кунонидам, ки 
хонданро давом диҳем. Баъди чанд рӯз мо ба 
шӯъбаи маорифи Норак рафтем. Моро мудири 
маориф Ӯзбак Ризо қабул карданд ва насиҳати би- 
сёр намуда гуфтанд, ки таҳсилро дар мактаб- 
интернати ноҳияи Ҳисор давом медиҳед. 

Ҳамин тавр соли 1947 мо бо роҳхати шӯъбаи 
маориф гоҳе пиёда, гоҳе мошинсавор ба маркази 
ноҳияи Ҳисор дар давоми се рӯз расидем. Дар ин- 
тернат моро директор Махсум Бобоев бо хушнудӣ 
қабул намуда, бо шароити интернат шинос наму- 
данд. Моро дар хобгоҳи интернат, ҳуҷрае, ки 12 
кат дошт, ҷойгир карданд. Рӯзи дигар ба мактаби 
миёнаи ба номи Крупская, ки 800 метр дуртар аз 
хобгоҳ воқеъ буд, бурданд ва мо ба таҳсил шурӯъ 
кардем. Тартибу интизом дар интернат ба низоми 
ҳарбӣ шабоҳат дошт. Хурду хӯрок ҳам он қадар 
хуб набуд. 300 грамм нони сиёҳ, хӯроки 
нисфирӯзӣ бошад аз карамшӯрбову наскшӯрбо, 
кадуҷӯшак иборат буду халос. Ашӯр ва Идрис тоб 
наоварда ба ман гуфтанд, ки аз ин ҷо бояд фирор 
кард. Ману Мирзоҳалим ба онҳо ҳамфикр нашу- 

дем ва онҳо интернатро тарк карданд. Ман бо 
Мирзоҳалим сабру тоқат карда, таҳсилро идома 
додем. Бо ҳамсинфҳоямон Шаҳобиддин Давлатов, 
Ниёзмурод Акрамов аз Ҳисор, Қодир Валиев аз 
Кӯлоб, Ҷӯрақулов аз Шаҳритус, Ҳайдар Шарифов 
аз ноҳияи Варзоб, Ғолиб Толибов аз Файзобод, 
Аминҷон аз ноҳияи Айнӣ дӯстони қарин гаштем. 

Баъди хатми мактаб-интернат тақдир моро ба 
ҳар тараф партофт. Лек аз ҳоли якдигар хабардор 
будем. Дар рӯзҳои истироҳат ман бо Мирзоҳалим 
ба вокзали роҳи оҳани ноҳия рафта, вагонҳоро аз 
чӯбу тахта, ангиштсанг ва дигар ашёҳо холӣ ме- 
кардем. Маблағи ночизе, ки ба даст меомад, онро 
ба маводи хӯрока, асосан нон сарф мекардем. Боре 
ба ошхонаи назди вокзал даромада дуто нон ва ду 
коса шӯрбо истеъмол кардем, ки дар як соли охир 
бори аввал буд, ки хӯроки гӯштинро чашидем. 

Моро устодони сахтгиру меҳрубон Азиз Зиёев 
аз фанни таърих, Малик Сафаров аз забон ва ада- 
биёт, Сангак Мухторов аз физикаву математика, 
Эмма Александровна Хатагова аз забони русӣ ва 
дигарон дарс медоданд. 

Мехоҳам дар бораи яке аз онҳо Азиз Зиёев 
(рӯҳашон шод бод) муфассалтар нақл намоям. Он 
кас соли 1948 Донишкадаи омӯзгории шаҳри Ду- 
шанберо хатм намуда, ба мактаб-интернати 
ноҳияи Ҳисор ба сифати муаллими фанни таърих 
омаданд. Дар ҳуҷраи хурдакаки хобгоҳи интернат 
мезистанд, ки як мизи хурдакак, як курсӣ ва як кат 
дошт. Баъди чанд вақт ба ман на ҳамчун муаллим 
ба талаба, балки ҳамчун рафиқ рафтор мекарданд. 
Аҷаб не, барои он, ки ман фанни таърихро дӯст 
медоштам ва доимо баҳои панҷ мегирифтам. Аз 

ҷониби дигар синну соли мо он қадар фарқи калон 
ҳам надошт, ӯ 21-сола ва ман 17-сола будам. 
Қатори мо дар ошхонаи интернат хӯрок 
мехӯрданд. Аммо барои муаллимон 300 грамм нон 
нею 500 грамм нон медоданд. 

Рӯзе ба ман гуфтанд, ки маош гирифтааст, ба 
бозор рафта маводи хӯрока харид мекунем. Мо 
пиёзу картошка ва каме гӯшту ҳасиб харидорӣ 
кардем. Устод ин маводҳоро ба ошпаз дода, илти- 
мос карданд, ки баҳрашон шӯрбо тайёр кунанд. 
Рӯзи истироҳат буд. Ӯ маро ба ҳуҷрааш даъват 
карда, шӯрборо бо ҳам дидем ва гуфтанд, ки каме 
дар бораи худам нақл кунам. Баъди шунидани 
тарҷимаи ҳоли ман устод гуфтанд, ки ту бачаи 
хушбахт будаӣ. Ман бошам айёми талхи бачагиро 
аз сар гузаронидаам гуфта, ба нақл кардан сар 
кард: 

«Ман дар деҳаи Хоҷаи Самарқанд ба дунё ома- 
даам. Дусола аз модар ва нӯҳсола аз падар ятим 
мондам. Падарам Луқмон Зиёевро чун омӯзгор со- 
ли 1932 ба ноҳияи Балҷувон фиристонданд, ки ман 
он вақт чорсола будам. Падарам дар Балҷувон 
панҷ сол омӯзгорӣ кард. Соли 1937 шабе шахсони 
номаълум падарамро бурданд ва то ҳанӯз аз ӯ да- 
раке нест. Маро апаам Анварой Носирова, ки дар 
Душанбе истиқомат дошт, ба тарбияи худ гирифт. 
Дар чашмонаш ашк ҳалқа зад...» 

Дар давоми таҳсил ман бо устод ду бор ба ин 
хонадон, ки дар Душанбе, кӯчаи Гогол Жо] воқеъ 
буд, рафта нону намак хӯрдаам. Агар устод ба 
ягон ҷо рафтанӣ мешуд, калиди хонаашро ба ман 
монда, таъкид мекард, ки дар он ҷо оромона 
дарсҳоямро тайёр намоям. 


23 


Устод борҳо мегуфтанд, ки дар оянда дар куҷое 
кору фаъолият кунем, алоқаи байни мо бояд канда 
нашавад. Дар ҳақиқат ҳамин тавр ҳам шуд. Ман 
соли 1950 мактаб-интернатро бо медали тилло 
хатм намуда, бо роҳхати Кумитаи Марказии Ком- 
сомоли Тоҷикистон ба ноҳияи Норак ба кор раф- 
там. Баъдтар дар корҳои ҳизбиву хоҷагӣ ва 
тиҷоратӣ чӣ дар сатҳи ноҳиявӣ ва чӣ дар сатҳи 
ҷумҳуриявӣ фаъолият доштам, ки дар поён хоҳам 
навишт. Устодам Азиз Зиёев бошад кори 
омӯзгориро идома дода, солҳои 1954-1978, яъне 24 
сол директори калонтарин мактаби миёнаи рақами 
9-и деҳаи Карамқули колхози Калинини ноҳияи 
Ҳисор кор карданд. 

Хизматҳои шоистаашро дар тарбияи насли на- 
врас қадр карда, ӯро бо ордени «Нишони фахрӣ», 
медали «Барои меҳнати шуҷоатнок», унвонҳои 
«Аълочии маорифи СССР», «Аълочии маорифи 
халқи Тоҷикистон», Ифтихорномаи Вазорати мао- 
рифи СССР сарфароз гардониданд. Устод соли 
1954 бо Бибӣ Шарофат оиладор гардиданд. Бисту 
чор сол бо ҳам зиндагӣ намуда, ҳашт фарзанди 
дӯстрӯякро ба дунё оварданд. Ҳамаи онҳо дорои 
маълумоти олӣ буда, дар соҳаҳои мухталифи 
ҷумҳурӣ хизмат карда истодаанд. 

Завҷаи устод Бибӣ Шарофат 35 сол пурсамар ба 
"касби омӯзгорӣ машғул гардида, ба унвони «Аъло- 
чии маорифи Тоҷикистон» мушарраф гардиданд. 
Ҳоло бошад дар ҳалқаи 8 фарзанд, 30 набераву абе- 
ра давлати пирӣ меронанд. Соли 1972 устод Азиз . 
Зиёев ба ноҳияи Колхозобод омаданд. Ман он вақт 
котиби райком шуда кор мекардам. Мо якдигарро 
ба оғӯш кашида, давраҳои гузаштаро ба хотир овар- 

дем. Устод гуфтанд, ки дар колхози «40-солагии 
Октябр» боҷааш Ҷумъа Исматов директори мактаб 
мебошанд. Ду-се рӯз меҳмон мешаваму гашта мео- 
ям. Паси чамбараки мошин нишаста, устодро ба хо- 
наи он кас бурдам. Баъд аз ду рӯз баргаштанд ва ман 
он касро ба хонаам даъват кардам. Устод гуфтанд, 
ки розианд, ба шарте, ки худашон палав пазанд. 
Ҳамин тавр оши хеле болаззат тайёр карданд ва мо 
онро бо ҳам дидем. Баъди хӯроки нисфирӯзӣ устод- 
ро гусел кардам. 

Соли 1973 устод ба Орҷоникидзеобод (ҳозира 
Ваҳдат) омаданд. Манро ба муносибати котиби 
аввали Ҳизби коммунист интихоб шуданам табрик 
карданд, муваффақиятҳо таманно намуданд. Ин 
охирин дидорбинии мо буд. 

Сад афсӯс, ки устодам соли 1978 ҷавон, дар 
синни 50-солагӣ аз олам чашм пӯшиданд. Соли 
1998 бо қарори ҳукумати ноҳияи Ҳисор мактаби 
миёнаи деҳаи Карамқул номи устоди зиндаёдамро 
гирифт. Ба ин муносибат шогирдон, ҳамкорон, 
дӯстон, хешу ақрабо аз дуру наздик омада, 
рӯҳашро шод гардониданд. Муовини сарвазири 
Ҷумҳурии Тоҷикистон Исмат Эшмирзоев дар ин 
тантана иштирок намуда, суханронӣ карданд. 
Хушбахтона, ман ҳам даъват шуда будам ва дар 
ҳаққи устоди зиндаёдам аз хотираҳо нақл кардам. 
Рӯҳашон шоду ёдашон бахайр. 


Фахр созам з-он, ки номи ту баланд аст, 
Ҳарфи ту аз баури мо андарзу панд аст. 
Номи некат аё устод, андар ин олам, 
Чун ҳақиқат пойдору бегазанд аст. 

КОР ДАР НОРАК 


Соли 1950 мактаб-интернати ноҳияи Ҳисорро 
бо медали тилло хатм намудам ва ба Кумитаи 
марказии Комсомоли Тоҷикистон барои дарёфти 
кор муроҷиат кардам. Котиби КМ комсомол Ибо- 
дат Раҳимова маро қабул намуда, сӯҳбат карданд 
ва якчанд савол ҳам доданд. Баъд гӯшаки теле- 
фонро бардошта, ба куҷое занг заданд. Ба ман рӯ 
оварда, шумо ба ноҳияи Норак раҳсипор шавед, 
дар он ҷо дар кумитаи комсомоли ноҳия кор меку- 
нед. Ман ташаккур гуфтаму ба Норак омадам. 

Ноҳияи Норак хеле зебоманзар буда, дар канори 
дарёи пурталотуми Вахш ҷойгир аст. Кӯҳҳои сар 
ба фалаккашидааш касро дар ҳайрат мегузорад. 
Аммо дар он солҳо (1950) маркази ноҳия ба деҳот 
шабоҳат дошт. Хонаҳои пастаки аз похса биноёф- 
та, кӯчаҳои тангу торик, ҳамагӣ ду мағоза, яке 
хӯрокворӣ, дигаре асбобҳои рӯзгор, якчанд 
идораҳои маъмурӣ-хоҷагӣ вуҷуд дошту халос. Са- 
ноат умуман вуҷуд надошт. Шуғли асосии мардум 
кишоварзӣ буд. Асосан пахта, тамоку, ғалла, боғу 
токпарварӣ ва каме чорводорӣ буд. Дар миқёси 
ноҳия танҳо як мактаби миёна, он ҳам бошад дар 
маркази ноҳия воқеъ буду халос. 

Ба Норак омада Кумитаи комсомоли ноҳияро 
пурсон шудам ва дохили он гардидам. Маро як 
ҷавони миёнақади чеҳракушод пешвоз гирифтанд. 
Ман ному насабамро баён кардам. Он кас гуфтанд, 
ки аз ин кор воқифанд. Худро шинос намуданд. 
Ман котиби аввали Кумитаи комсомоли ноҳия 
Мирзоев Алимаҳмад мебошам. Дар бораи кору 

фаъолияти Кумитаи комсомоли ноҳия нақл кар- 
данд. Вазифаи ман аз чӣ иборат аст, гуфта гузаш- 
танд ва барори кор хостанд. Идораи комсомоли 
ноҳия дар бинои кумитаи ҳизби коммунист ва 
комиҷроия дар як ҳуҷраи хурдакак ҷойгир буд. 
Кормандони кумитаи комсомол аз панҷ нафар 
иборат буд, яъне котиби якуми комосомол Мирзо- 
ев Алимаҳмад, дуюм Филаткин А.Г. мудири 
шӯъбаи баҳисобгирии комосомолон ва муҳосиб 
Агузарова И.Г., мудири шӯъбаи ташкилии комсо- 
мол Хӯҷаназар Холназаров ва камина мудири 
шӯъбаи мактабҳо ва пионерон. Кумитаи комсомол 
як аспи корӣ дошт, ки мо бонавбат ба сафари корӣ 
мебаромадем. Баъдтар соҳиби дучарха гаштем, ки 
кор осонтар гардид. 

Аз набудани ҷои зист азият мекашидам. Боре аз 
Мирзоев А. илтимос намудам, ки дар идора барои 
шабро рӯз кардан иҷозат диҳад. У каме хомӯш 
монда, баъд гуфтанд, ки як хонача доранд, 
муҷарраданд ва ба ҳардуямон басанда аст. Ҳамин 
тавр ман ним сол дар ин хонача зиндагӣ кардам. У 
оиладор шуд ва ман ин хонаро тарк намудам. Зиё- 
да аз як моҳ дар идора шабро рӯз кардам. 

Рӯзе Гурез Ғаниев, ки мудири шӯъбаи ташкилӣ- 
партиявии ноҳия шуда кор мекарданд, аз ман пур- 
сон шуданд, ки ҳоло ҷои хоб дар куҷост. Дар идо- 
ра гуфтам. Дар идора шароит барои хоб нест-ку?! 
Ман дар ҷавоб гуфтам, ки мизу курсӣ дорад, аз 
онҳо кат сохта мехобам. Ман шуморо аз ҳамин рӯз 
чун иҷорашин қабул мекунам, шӯхиомез гуфтанд. 
Хонаи ман аз як ҳуҷра иборат буда, як долончаи 
хурд ҳам дорад. Ана ҳамон долонча ҷои хоби шу- 
мо мешавад. Ман муддате дар он ҷо зиндагӣ на- 

муда, худро ноором ҳис мекардам. Ҳамдеҳаам Гу- 
рез Ғаниев шаш моҳ қабл оиладор шуда буданд. 

Хонандаи нуқтасанҷ вазъияти маро хуб дарк ме- 
кунад. Рӯзи дигар ба ҷои корашон даромада 
миннатдорӣ баён намуда, гуфтам, ки ба ҷои хоби 
пештараам, яъне идора бармегардам. Он кас як та- 
бассум карданду гуфтанд, ки шуморо нағз 
мефаҳмам. Ин шахси ғамхор бо Алимаҳмад Мирзо- 
ев ба назди раиси комиҷроияи ноҳия Собиров даро- 
мада, вазъияти маро нақл кардаанд. Баъди як ҳафта 
ба ман як ҳуҷраи похсагини як кат базӯр 
меғунҷидагӣ ҷудо карданд, ки хурсандиам ҳадду 
канор надошт. То зиндаам, некии онҳоро фаромӯш 
нахоҳам кард. Рӯҳашон шоду манзилашон обод бод. 

Сентябри соли 195] ман аспсавор ба сафари 
кории панҷрӯза барои санҷиши корҳои комсомо- 
ливу пионерӣ ба деҳаҳои Тутқабул, Қули Сӯфиён, 
Шингиҳо баромадам. Аз маошам каме савғотӣ ба- 
рои падарам, ки дар Қули Сӯфиён зиндагӣ мекард, 
харидорӣ кардам. Сафари кории ман аз Тутқабул 
оғоз ёфт. Дар ин ҷо мактаби ҳафтсола амал мекард. 
Директори мактаб шахси донишманду обрӯманди 
ноҳия Ализода буданд. Ман кори худро ба анҷом 
расонида, дар хонаи ҳамкасбам Хӯҷаназар меҳмон 
шудам. Рӯзи дигар ба сӯи Қули Сӯфиён раҳсипор 
гаштам, ки 12 километр дуртар аз Тутқабул воқеъ 
буд. Бо падарам то нимаи шаб сӯҳбат кардам. 
Саҳар ба мактаб рафта, баъд аз чанд соат ба хонаи 
падарам баргаштам. 

Пагоҳ айёми субҳ ба деҳаи Шингиҳо сафарро 
идома додам. Ба деҳа расида, рост ба мактаб раф- 
там. Дар саҳни мактаб 10-12 талаба бозӣ мекар- 
данд. Аз онҳо пурсидам, ки муаллим дар куҷост, 

гуфтанд, ки намедонем. Ба онҳо аз кори пионерӣ 
(мактаби ибтидоӣ буд), мактабу маориф сӯҳбат 
оростам. Ягон нафари онҳо гарданбанди пионерӣ 
надоштанд. Соат аз 10 гузашта буд, ки муаллим 
камон дар китф ҳозир шуданд. Маро дида, хеле 
дар ҳайрат монданд. Баъд ба худ омада, мебахшед, 
каме кор баромаду аз дарс дер мондам, гуфтанд. 
Ҳеҷ гап не, дар зиндагӣ баъзан ҳодисаҳои 
ғайричашмдошт рӯй медиҳанд. Баъд мо бо якди- 
гар шинос шудем. Номашон Ҷамил, насабашон 
Ҳакимов будааст. 

Ба хонааш ба меҳмонӣ даъват кард. Ман ба асп 
ишора карда, «Меҳмон атои Худо, аспаш балои 
Худо» гуфтам. Ҳеҷ гап не, дар ин ҷо коҳу каҳдарза 
фаровон аст, шикамашро сер мекунем. Хӯроки 
нисфирӯзӣ аз кабкбирён иборат буд. Ман шӯхӣ 
карда гуфтам, ки кабкбирён аз ҳисоби шикори 
ҳаминрӯза аст? Не, шикори имрӯза барор наги- 
рифт. Ин аз захираҳои пешина. 

Барои меҳмоннавозӣ ташаккур, мактабро ба 
ҳоли худ нагузоред гуфта, аз он кас иҷозати ба роҳ 
баромаданро гирифтам. Он кас бо табассум: «Чизе, 
ки дар вайронаҳо дидед, дар ободиҳо нагӯед». 

Баъдтар аз даҳони ҳамдиёронам фаҳмидам, ки 
муаллим Ҷ. Ҳакимов то охири умр дастурхони 
кушода доштааст... 

Ман ба Қули Сӯфиён баргаштам. Рӯзи дигар 
вақти гусел падарам ба ман як болишту кӯрпача ва 
ҷома тӯҳфа карданд. Дар ҳақам дуои хайр карданд 
ва ман ба Норак баргаштам. 

Дар хонае, ки барои ман ҷудо карда буданд, 
қариб як сол зиндагӣ кардам. Асбобу анҷоми хона 
аз як сатил, болишту кӯрпауша, ки падарам тӯҳфа 

карда буданд, иборат буду халос. Ин кӯрпачаву бо- 
лишт ва ҷома то соли 1952 доимо бо ман буданд. 
Дар ҳамсоягиам фарроши комиҷроия Шамсияхола 
бо духтараш Лутфия зиндагонӣ мекард. Лутфия хе- 
ле соҳибҷамол буд. Ман бо ӯ шинос шудам. Ӯ гоҳ- 
гоҳе пинҳонӣ аз модараш хоначаи маро рӯбучин 
мекард ва аз дарёи Вахш об меовард. Муҳаббати мо 
поку беолоиш буд. Мо аҳду паймон карда будем, ки 
баъди хизмати ҳарбӣ оила барпо мекунем. 

Рӯзҳои истироҳат кормандони идораву 
муассисаҳои маркази ноҳия ба чидани барги тамо- 
ку сафарбар мешуданд. Ман сардори бригадаи 
комсомолону ҷавонон таъин шуда будам. Боре ди- 
дам, ки дар байни хатакҳои тамоку Лутфия дар 
оғӯши Салоҳиддин аст. Ба наздашон омада, ҳа 
Лутфия, магар аҳду паймон ҳамин аст гуфтаму 
ғурури ҷавонӣ боло гирифт ва қариб буд, ки бо 
Салоҳиддин мушту гиребон шавам. Одамон, ки ба 
хӯрокхӯрии нисфирӯзӣ мебаромаданд, халал расо- 
ниданд. К 

Салоҳиддинро хуб мешинохтам. У мудири ам- 
бори молу амволи ҷамъияти матлуботи ноҳия буд. 
Бо ҳамин муҳаббати мо ба поён расид. Баҳори со- 
ли 1952 маро ба хизмати ҳарбӣ даъват карданд, 
аммо комиссияи ҷумҳуриявӣ бо сабабҳои но- 
маълум маро мононд. Дигар ба Норак барнагаш- 
там... Ҳоло бошад Норак машҳури ҷаҳону ифти- 
хори Тоҷикистон аст. Аз Нораки соли 1950 осоре 
намонда, аз замин то ба осмон фарқ мекунад. 


Шаҳри нуру шӯҳрату шон, Норакам, 
Ифтихори Тоҷикистон, Норакам. 


ДАР ҶУСТУҶӮИ КОР 


Дар Душанбе на ҷои кор доштаму на ҷои зист. 
Гоҳо дар истгоҳи (вокзал) роҳи оҳан, гоҳе дар 
чойхонаҳо шабро рӯз мекардам. 

Ҳамин тавр як моҳ сипарӣ шуд ва маблағе, ки 
доштам, ба охир мерасид. Рӯзе дар чойхонаи до- 
хили бозори ҳозираи Шоҳмансур барои чойнӯшӣ 
рафтам ва то бегоҳ он ҷо нишастам. Чойхоначӣ 
инро мушоҳида кардаанд, ки ба наздам омада, пи- 
сарам, бегоҳ шуд, ба хонаатон равед, волидайна- 
тон хавотир мешаванд гуфт. Ман ба ӯ ҳамаашро 
нақл кардам ва гуфтам, ки Кумитаи Марказии 
комсомол ваъда медиҳанд, аммо то ҳол ҷои кор 
надорам. 

Чойхоначӣ акои Ҳалим маро бодиққат гӯш кар- 
данд ва гуфтанд, ки агар ризо бошед, ёрдамчии 
ман шуда кор мекунед. Ҷои хобатон ҳам ҳамин ҷо 
мешавад. Ман аз хурсандӣ чӣ гуфтанамро надони- 
ста, бо ризоият калла ҷунбонидам. 

Чойхоначӣ шахси дилсӯзсу ҳалим буданд. Ӯ 
маро писарам гуфта муроҷиат мекарданд. Дар 
муддати як моҳ чандин маротиба ба КМ комсомол 
муроҷиат кардам. Бинои КМ комсомол дар пушти 
ҳозира ҳайкали Исмоили Сомонӣ ҷойгир буд. Би- 
но аз чӯбу тахта сохта шуда, онро «финский дом» 
мегуфтанд. Бори охир ба назди котиби аввали КМ 
комосомол Маҳмудбек Нарзибеков даромадам. Он 
кас баъди саволу ҷавоби бисёр гуфтанд, ки баъди 
як ҳафта хабар гирам. Баъди як ҳафта боз ба на- 
здашон омадам. Биёед комсомол, биёед комсомол 
гуфтанду гӯшаки телефонро бардоштанд. Салом 

Насриддин Исломович, ҳамон ҷавони гуфтагиам 
ба наздатон ояд, қабул карда метавонед? Ташак- 
кур гуфтанду гӯшаки телефонро ба ҷояш гузош- 
танд. Тугмачаи зангро пахш карданду котиба 
ҳозир шуд. Ба ин ҷавон бинои кумитаи маданӣ- 
равшаннамоиро нишон диҳед. 

Шумо:-комсомол ба қабулгоҳи раис Исломов ра- 
вед. Ман арзи сипос карда, бо котиба хайрухум 
кардам. Котиба бо дасташ ишора карда, ҳо ана 
ҳамон бинои кумита мебошад. Бино тахминан 500 
метр дуртар аз КМ комсомол дар дохили боғи ба 
номи Ленин (ҳозира Рӯдакӣ) воқеъ буд. Исломов 
маро қабул карданд ва ҳуҷҷатҳоямро аз назар гу- 
заронида, ҷои зист дар куҷост гуфта пурсиданд. 
Ман дарҳол ҷавоб додам, ки дар чойхона. Дигар 
чизе нагуфта, котибаро даъват карданд. Гуфтанд, 
ки наздашон Н.В. Никонов ва Фозилов дароянд. 
Онҳо ҳозир шуданд. Ин ҷавонро сарнозири 
шӯъбаи китобхонаҳо фармон тайёр кунед, шумо 
Николай  Василевич, нозукиҳои ин соҳаро 
фаҳмонида, ӯро тарбия кунед. 

Ҳамин тавр фаъолияти кории ман дар ин таш- 
килот аз апрели соли 1952 оғоз ёфт. Аммо 
мушкилӣ ҳамоно ҷои зист буд. Ман хаёл кардам, 
ки ҷои кор ёбам, масъалаи ҷои зист ҳалли худро 
меёбад. Аммо ин хаёли хом будааст. Дар пойтахт 
ҷои зист пайдо намудан орзу будаасту халос. 
Баъди ду ҳафта раис маро наздашон даъват наму- 
данд. Дар наздашон марди миёнасоли қоқинае 
нишаста буд. Ин кас мудири боғи истироҳат ва 
маданияти шаҳр Мустафоқулов мебошанд. Хайр 
раис, мо рафтем гуфта, аз ҷой бархестанд ва маро 
бо ишораи сар аз қафои худ даъват карданд. Маро 

ба як хонача бурда, ана дар ҳамин ҷо истиқомат 
кардан гиред. Ба шумо маъқул рафиқ «началник» 
гуфтанд ва илова намуданд, ки аз началник гуфта- 
нашон наранҷам. Боғ дар итоати кумита мебошад. 
Ин хонача амбори ашёву анҷоми боғ будааст. 

Барои хайру манзур ба чойхона рафтам. Ба ама- 
ки Ҳалим миннатдорӣ изҳор намуда, арз кардам, 
ки ҷои кору зист пайдо намудам. Ӯ ба ман 20 сӯм 
дода, хабар гирифта истед, чойхонаро фаромӯш 
накунед, писарам, гуфтанд. 

Ман дар ҷои манзили навам қариб ду моҳ 
зиндагӣ кардам. Рӯзе язнаам Шомаланг Гадоев ба 
суроғи ман ба ҷои корам омада, аз ҳолу аҳволам 
пурсон шуда, дар куҷо истиқомат мекунед гуфта 
пурсон шуданд. Ман гуфтам, ки дар боғ. У дар 
ҳайрат монда, чӣ хел дар боғ гуфтанд. Ба ҷои зис- 
там омадем. Ӯ ҷои хобро дида, каме хомӯш монду 
шароит барои ҷои зист хуб набудааст, гуфт. 

Мо ба ҷои кор баргаштем. Он кас таъкид кар- 
данд, ки ба хонаи ҷиянаш ба меҳмонӣ меравем. 
Мо ба кӯчаи Озодии Занон, ЖХе108, ки дар шафати 
масҷиди Сариосиё ҷойгир будааст, расидем. Дарро 
ба рӯямон як марди миёнақади ситорагарм, ки як 
дасташ набуд, кушода, моро гарм пешвоз гирифт. 
Биёед Маланг, хуш омадед Маланг, кадом шамол 
шуморо парронд гуфта, шӯхӣ карданд. Язнаам 
шамоли шумо-да гуфтанд. Моро барои нишастан 
ба суфачаи таги тут даъват кард. Оилааш дастар- 
хон ороста, нону ширинӣ гузошта, як чойник чой 
оварданд. Ба оилаашон фармон доданд, ки барои 
меҳмонон хӯрок тайёр кунанд. Оилаашон Надежда 
Михайловна аз миллати рус буда, забони тоҷикиро 
хеле нағз медонист ва расму русуми тоҷикиро 


33 


пурра ба ҷо меовард. Ҳарду дар хонаи бачагон 
тарбия ёфта, омӯзгориро пеша кардаанд. Язнаам 
маро муаррифӣ намуданд. Дар айни замон дар ку- 
митаи маданӣ-равшаннамоии назди Совети Вази- 
рон кор мекунад, аммо дар масъалаи ҷои зист 
танқисӣ мекашад гуфтанд. 

- Агар розӣ мешудед, то пайдо шудани ҷои зист 
муваққатан дар хонаи шумо зиндагӣ мекарданд. 

- Ман розӣ, аммо ҷои зист ба Камолҷон маъқул 
мешуда бошад? 

Дар як ҳуҷра акои Наим бо зану фарзандонаш, 
дар долон ҷои хоби ман буд. Ман дар ин ҷо қариб 
ҳашт моҳ зиндагӣ кардам. Рӯзе акои Наим гуфтанд, 
ки барои ту дар саҳни ҳавлӣ як хонача сохтан ло- 
зим аст. Хишташро худат мерезӣ, хароҷоти дига- 
раш ба дӯши ман. Ман аз ин иқдом хеле хушҳол 
гашта, рӯзҳои истироҳатам ба рехтани хишт 
машғул шудам. Хонача оҳиста-оҳиста қомат рост 
кардан гирифт. Аммо ман декабри соли 1952 бо 
хоҳиши худ ба сафи Армияи Советӣ барои хизма- 
ти Модар-Ватан рафтам. 

ДАР АШҚОБОД 


Хизмати ҳарбӣ дар пойтахти Туркманистон- 
шаҳри Ашқобод оғоз ёфт. Дар мактаби қисми 
ҳарбӣ як сол таҳсил намудам. Ба ман рутбаи 
ҳарбӣ-сержанти хурд доданд ва қумандони гурӯҳ, 
ки аз 12 аскар иборат буд, таъин карданд. Дар 
қисми ҳарбии (полки) мо зиёда аз 20 миллату 
халқиятҳо хизмат мекарданд. Аз Тоҷикистон 16 
нафар будем. Латиф Шарифов аз Ҳисор, И. Сай- 
фиддинов аз Ашт, Абдуллоев аз Конибодом, Сай- 
кин аз Хуҷанд, Никитин аз Душанбе, Қӯзиев аз 
Нов (ҳозира Спитамен) ва дигарон буданд. Ман ба 
газетаи «Фрунзечӣ», ки органи округи ҳарбии 
Осиёи Миёна ба ҳисоб мерафт, аз фаъолияти 
қисми ҳарбӣ мунтазам мақолаҳо менавиштам. Як 
саҳифааш ба забони тоҷикӣ чоп мешуд. Бо Зуҳур 
Гадоев, ки корманди газета буд, тавассути мактуб 
алоқаи хуб доштам. Ӯ пайваста ба ман маслиҳат 
медод, ки дар кадом мавзӯъ бисёртар нависам. 
Каму беш ҳаққи қалам ҳам мегирифтам. Хизмат 
хуб ҷараён дошт. 

Рӯзе дар вақти сайругашти шаҳри Ашқобод ба 
яке аз мағозаҳои хӯрокворӣ ворид гаштам. Дар он 
ҷо сардори ситоди дивизия полковник Зубчини- 
новро дидам, ки сигор харидорӣ мекард. 
Бақияпулиро дар болои пештахта  гузош- 
та,полковник панҷ сӯмро фаромӯш карда барома- 
да рафт. Ман панҷ сӯмро гирифта аз қафояш дави- 
дам. Иҷозат диҳед рафиқ полковник, муроҷиат ку- 
нам. Ба ман назар афканда, иҷозат гуфтанд. Шумо 
панҷ сӯми бақияро дар мағоза фаромӯш кардед 

гуфтаму панҷсӯмаро ба сӯяш дароз кардам. Та- 
шаккур, сержанти хурд гуфтанду ному насаб ва 
қисми ҳарбиро навишта гирифтанд. 

Қисми ҳарбии мо дар итоати ҳамин дивизия буд. 
Баъди як ҳафта полковник ба қисми ҳарбии мо 
ташриф овард. Ӯ хеле сахтгир буд. Қумондонҳо аз 
ӯ сахт метарсиданд. Чанд соат фаъолияти қисми 
ҳарбиро санҷида, дар охир фармон дод, ки полк 
саф кашад. Полковник воқеаро нақл кард ва бо 
овози баланд сержант Сӯфиев ду қадам ба пеш 
гуфт. Ман дар ҳайрат мондам, ки рутбаи ҳарбии 
ман сержанти хурд мебошаду чаро полковник 
сержант эълон кард. Ба ин рафтори некаш 
қумандони дивизия бо фармони худ ба ман пеш аз 
мӯҳлат рутбаи ҳарбии  сержантро дода, 
раҳматнома эълон карданд. 

Баъд аз ин ҳама маро хеле эҳтиром мекарданд. 
Ёрдамчии қумандони взвод таъин карданд, номзад 
ба аъзогии КПСС қабул намуданд. Соли 1954 бо 
духтари озарӣ Кубриё Амруллоева шинос шудам. 
Моҳи майи соли 1954 бо иштироки панҷ нафар 
ҳамхизматам ва 15 нафар аз тарафи арӯс тӯи 
арӯсиву домодӣ барпо намудем. 

Декабри соли 1955 хизмати ҳарбии ман ба поён 
расида, бо оилаам ва духтарчаи шашмоҳаам 
Солеҳамоҳ, ки номи модарамро гузошта будам, ба 
Ватан баргаштем. 


БОЗГАШТ БА ВАТАН 


Дар вокзали роҳи оҳани шаҳри Душанбе 
мувофиқи барқияе, ки ман равон карда будам, 
Наим Мирзоев бо оилааш Надежда Михайловна 
маро пешвоз гирифта, ба хонаашон бурданд. Дар 
ин хонадон, ки бароям хеле азизу муқаддас мебо- 
шад, дар давоми се сол баъзе тағйиротҳо ба вуҷуд 
омадааст. Дугоникҳои дӯстрӯяк-Тоҳир ва Зӯҳро ба 
дунё омадаанд. Хоначае, ки хишташро рехта бу- 
дам, ба итмом расонидаанд. Дар ин хона 
донишҷӯи Донишкадаи омӯзгории ба номи Т.Г. 
Шевченко (ҳозира ба номи устод Садриддин 
Айнӣ) Маҳмадулло Лутфуллоев ҳамчун иҷорашин 
истиқомат мекардааст. Баъдтар ин донишҷӯ бо 
духтари акои Наим Марямбӣ оила барпо кардаанд. 
Шиносоии ман бо Маҳмадулло Лутфуллоев аз со- 
ли 1955 сурат мегирад. Ҳоло ӯ академик, доктори 
илмҳои филологӣ, профессор, муаллифи китоби 
«Алифбо» мебошад. Ӯ зиёда аз 240 мақолаи илми- 
ву асарҳо дар мавзӯъҳои гуногун эҷод намуда, 24 
нафар доктору номзадҳои соҳаи омӯзгорӣ тайёр 
кардааст. Дар ҷумҳурӣ хурду калон ӯро мешино- 
санд ва эҳтиром мекунанд. 

Соли 2010 синни мубораки ин донишманди ши- 
нохта ба 75 расида бошад ҳам, хеле ҷавон аст ва 
дар соҳаи мактабу маориф кору фаъолият дорад. 


Умрест, ки дар талоши дониш бошӣ, 
Тарғибгаре ба роҳи дониш бошӣ. 
Таълими алифбои ту дидем ҳама, 
Садсола шавию ҳам ба ромиш бошӣ. 


37 


Ту пайкари нангу ору бовар бошӣ, 
Дар махфилу анҷуман суханвар бошӣ. 
Бо нуру зиёи илму дониш абад, 

Дар чархи ҳунар мисоли ахтар бошӣ. 


Ман ба ҷои кори пешинаам, яъне кумитаи 
маданӣ-равшаннамоӣ рафта, ба шӯъбаи кадрҳо 
муроҷиат кардам, то ин ки мувофиқи қонун маро 
ба ҷои кори пешинаам барқарор кунанд. Мудири 
шӯъбаи кадрҳо Фозилов гуфтанд, ки ҳоло ҷои 
холӣ нест, баъдтар муроҷиат намоям. Ман ба ӯ 
гуфтам, ки оилаамро ба Колхозобод бурда, дар 
хонаи хешу ақрабоям монда, баъди чанд вақт 
меоям. 

Фозилов «бахтат омад кард, дар Колхозобод 
ҳамкурси ман Абдулло Фаёзов котиби дуюми 
ҳизби коммунисти ноҳия кор мекунад. Ман ба ӯ 
мактуб менависам ва ту рост ба наздаш медароӣ» 
гуфт. Аз ин ман бисёр хурсанд шудам, мактубро 
гирифта, дарҳол ба ноҳияи Колхозобод, 
аниқтараш ба колхози «Коммунизм», ки хешу та- 
борон соли 1952 аз ҷамоати Қули Сӯфиён ба ин ҷо 
муҳоҷир шуда буданд, равона гаштам. Бо акои 
Наим хайру манзур кардам. Некии ин марди дарё- 
дилу нексириштро то зиндаам, фаромӯш нахоҳам 
кард. Ҷояшон ҷаннат бод. 

Гардиши фалакро бинед, ки тағоҳоям 
Абдулғиёс, Исомиддин, Насим ва Ҳасан ҳам 
солҳои бистум муҳоҷир шуда ба водии Вахш мео- 
янд ва барои ободии ин водӣ заҳмат мекашанд. 
Ҳамаи онҳо дар қайди ҳаёт нестанд. Рӯҳашон шо- 
ду манзилашон чароғон бод. Фарзандон, набера- 


38 


гону аберагонашон дар хоҷагии ба номи 
Ниёзмаҳмад  Бегов ва шаҳри Қӯрғонтеппа 
истиқомат доранд. 

Ман бо оилаам дар хонаи язнаам Шомаланг Га- 
доев, ки омӯзгор буданд, маскан гирифтем. Ба ку- 
митаи ҳизби коммунисти ноҳия рафтам. Ба 
қабулгоҳи котиби дуюм ворид шудам. Котиба 
гуфт, ки он кас банданд, каме интизор шавам. 
Баъди 20 дақиқа маро қабул карданд. Мактубро ба 
ӯ супоридам. Онро аз назар гузаронида, аз ман 
пурсиданд, ки Фозилов ягон хешатон мешавад. 
Гуфтам, ки не, ман дар ин ташкилот қабл аз хиз- 
мати ҳарбӣ кору фаъолият кардаам. Боз савол до- 
данд, ки ман аъзои комсомол, ҳизб ҳастам. Посух 
додам, ки номзад ба аъзогии КПСС мебошам. 

Чеҳраашон хеле шинос менамуд. Мебахшед, 
шумо дар мактаб-интернати ноҳияи Ҳисор кор ме- 
кардед? Бале, ман муаллим шуда кор мекардам. 
Тақдирро бинед, ки ин шахс дар мактаб-интернат 
аз фанни химия дарс медодаанд. Ин кас устоди 
ман Абдулло Фаёзов буданд. Устод, шумо маро 
нашинохтед, ман Сӯфиев Камол, хатмкунандаи 
ҳамон интернат мебошам. Эҳҳа, шумо ҳамон Ка- 
моли аълохон гӯед. Хурсандии ман ҳадду канор 
надошт. Ба котиба фармон доданд, ки котиби ку- 
митаи комсомоли ноҳия Исмоил Бобоевро даъват 
кунад. 

Ба утоқи кории котиб як ҷавони паканаи фарбеҳ 
ворид гардид. Ин ҷавонро аз ҳамин рӯз инструк- 
тори кумитаи комсомол оид ба минтақаи МТС-и 
Чапаев ба кор қабул намоед. Хуб шудааст муал- 
лим гуфтанду ҳарду ба кумитаи комсомол рафтем. 
15-уми декабри соли 1955 ба кор шурӯъ кардам. 

Дар ҳайати МТС-и Чапаев колхозҳои «Комму- 
низм», «Калинин», «Карл Маркс», «Правда» ва 
«Сталин» шомил буданд, ки ман ҳар рӯз даҳҳо ки- 
лометр роҳро тай мекардам, дар азоб будам. Дода- 
рам Ҳайдарқул Пирматов, ки омӯзгор буданд, як 
дучарха тӯҳфа карданд ва кори ман хеле осон гар- 
дид. Вале шодии ман дер давом накард. Ба садама 
дучор шудам, дучарха корношоям шуд. Шукри 
Худо, ки зиндаву саломат мондам. 

Ҳамин тавр ман бо оилаам қариб чор моҳ дар 
хонаи язнаҳоям Гадоев Шомаланг ва Холов 
Эмомалӣ зиндагӣ кардем. Баъд хонае пайдо карда 
ба он ҷо кӯчидам. Соли 1956 ман бо амакбачаҳоям 
Раҳмонқул Саидов ва Ҳайдарқул Пирматов бо 
мақсади падарамро бо оилааш овардан ба Қули 
Сӯфиён сафар кардем. Падарамро бо се фарзандаш 
Зуфнунбӣ, Ҳабибулло ва Тоҷиддин ба колхози 
«Коммунизм» овардем. Падарам чанд сол дар хо- 
наи ман зиндагӣ намуда, оилаашон аз дунё гузаш- 
танд. 

Соли 1957 маро ба аъзогии КПСС қабул наму- 
данд, комсомолони ноҳия бошанд маро аввал ко- 
тиби дуввум, баъдтар котиби якум интихоб наму- 
"данд. То соли 1961 корманди комсомол будам. 
Дар маркази ноҳия ба ман хонаи дуҳуҷрагӣ ҷудо 
карданд ва мо ба он ҷо кӯчидем. Шароити зисту 
зиндагӣ каме вазнин гардид. Ман бо ризоияти па- 
дарам Ҳабибуллоро ба хонаи бачагони ноҳияи Со- 
вет (ҳозира Темурмалик) ва Тоҷиддинро ба хонаи 
бачагони шаҳри Душанбе супоридам. 

Баъд аз шаш моҳ падарам гуфтанд, ки писаро- 
намро биёред. Дар ин муддат ду маротиба аз 
ҳолашон хабар гирифтем. Ман ба назди раиси 

колхози «Коммунизм» Ниёзмуҳаммад Бегов рафта, 
аҳволамро нақл кардам. У дере нагузашта як хо- 
наи пастаки похсагин, ки як ҳуҷраи хурдакаку до- 
лонча дошт, ҷудо карданд, ки замини 
наздиҳавлигӣ низ дошт. 

Рӯзе Сироҷиддин Исоев ба колхози «Комун- 
низм» (алҳол хоҷагии ба номи Ниёзмаҳмад Бегов) 
рафта бо раиси хоҷагӣ Н. Бегов рафти корҳои 
саҳроиро аз назар мегузаронанд. Онҳо ба бригадаи 
пахтакорӣ, ки саркораш Мирзомурод Холов буд, 
мераванд. Дар роҳ М. Холов «ин ҷо хонаи падари 
Сӯфиев аст» гуфта, хонаи падари маро ба Исоев 
нишон медиҳад. Шодравон С. Исоев мошинро 
нигоҳ дошта, вориди хонаи падарам мегардад. Дар 
ҳуҷрачаи хеле майда падарам бо се фарзанди 
ятиммонда зиндагӣ мекард. Баъдан бо супориши 
Сироҷиддин Исоев дар шафати ин хонача як хонаи 
замонавӣ аз ҳисоби колхоз сохта шуд. Падарам то 
охири умрашон бо фарзандонаш дар ин макон 
зиндагӣ карданд. Соли 1975 падарам аз дунё гу- 
заштанд. Ҳоло бошад додарам Ҳабибулло бо фар- 
зандонаш дар ин хона истиқомат дорад. 

НОМИ Ӯ ҶОВИДОН АСТ 


Соли 1961 маро котиби ҳизби коммунисти 
ноҳияи Колхозобод интихоб намуданд. Котибии 
аввали ҳизбро шодравон Сироҷиддин Исоев ба 
ӯҳда доштанд. Мехоҳам дар бораи ин марди не- 
ксиришт, инсони наҷиб, дилсӯзу меҳрубон, хоксо- 
ру мураббии беҳамто ба хонандаи арҷманд каме 
нақл намоям. 

Ман бо ин марди шариф 15 сол паҳлӯ ба паҳлӯ 
истода кор кардаам. Аз ӯ сабақи зиндагӣ, тамоми 
хислатҳои неки инсониро омӯхтаам ва дар кору 
фаъолияти тӯлонии хеш дар корҳои масъулиятно- 
ки ҳизбӣ, хоҷагӣ ва давлатӣ буданам истифода 
бурдаам. Ба ҳар ҳол банда, ки котиби аввали ком- 
сомол ва баъдтар котиби ҳизби коммунисти ноҳия 
оид ба идеология, ки бевосита дар зери роҳбарии ӯ 
иҷрои вазифа намудаам, якчанд хотираҳои худро 
ба таври кӯтоҳ рӯи коғаз оварданиам. 

Шодравон Сироҷиддин Исоев шахси фурӯтан, 
шикастанафс, дурандеш, закӣ, ҳалиму серталаб 
нисбати худ ва зердастон буданд. Ман борҳо аз ӯ 
шунидаам, ки солҳои 30-юми асри гузашта, вақте 
ки қарори КМ ВКП(б) Тоҷикистон «Дар бораи со- 
хтмони канали Вахш» баромад, мо як гурӯҳ 
ҷавонони конибодомӣ дар ҳайати 42 нафар ба во- 
дии Вахш омадем. Дар он ҷо аввалин колхози 
«Ленинчии ҷавон»-ро ташкил намудем. Шодравон 
Сироҷиддин Исоев аз ҳисобчии колхоз то ба 
дараҷаи котиби аввали ҳизби коммунисти ноҳияи 
Колхозобод расидаанд. 


42 


Боре шодравон Сироҷиддин Исоев котиби дуюм 
Тавобилов Р.Х. ва бандаро ба тӯи арӯсию домодии 
фарзанди раиси хоҷагии «Коммунизм» 
Ниёзмуҳаммад Бегов даъват намуданд. Дар болои 
миз маводи хӯрока, махсусан нон хеле зиёд гу- 
зошта шуда буд. Ӯ ба сӯи ман нигоҳе карду дигар 
чизе нагуфт. Баъди чанд рӯз раисро наздаш даъват 
намуда, дар бораи исрофкорӣ сӯҳбати тӯлонӣ на- 
муда, баъд дар маҷлиси васеи фаъолони ноҳия дар 
ин масъала гуфтугӯи ҷиддӣ сурат гирифт. Инро 
бинед, он кас танзимро ҳамон солҳо ба мардум 
мефаҳмонданд... 

Бояд гуфт, ки дар тамоми маъракаҳои мардум 
ширкат меварзид ва маро ҳатман бо худ мегирифт. 
Ӯ ин ҷамъомадҳоро бисёр моҳирона истифода ме- 
бурд ва дар бораи дӯстиву рафоқат, одаму 
одамгарӣ, меҳнатдӯстӣ суханронӣ мекард. 

Ӯ соати шаши саҳар роҳбарони хоҷагиро огоҳ 
накарда, ба фермаю саҳроҳои хоҷагӣ рафта, соати 
нӯҳ ба идора бармегашт. То соатҳои 11-12-и шаб 
кор мекард. Ман ҳам илоҷи дигаре надошта, дар 
идора менишастам. Пеш аз ӯ аз кор рафтан аз рӯи 
одоб набуд. 

Шодравон хотираи хеле хуб доштанд ва ному 
насаби на танҳо роҳбарони хоҷагӣ, балки брига- 
дирону механизаторон, говдӯшу чӯпонҳоро ҳам 
медонистанд. Дар бораи тарбияи кадрҳо бисёр 
эҳтиёткор буданд. Дар кумитаи ҳизби ноҳия намо- 
яндагони 10 миллат, аз ҷумла тоҷику ӯзбек, русу 
тотор, қазоқу туркман, украину осетин аҳлона кор 
мекарданд. 

Боре ӯ соати шаши бомдод ба фермаи ширию 
молии колхози ба номи Ленин рафта, ягон 

говдӯшро надидааст ва баъд аз идорааш ба раиси 
хоҷагӣ Абдувадуд Дӯстов занг зада, пурсидааст, 
ки говдӯшҳо кай ба кор мераванд. Соати панҷи 
саҳар, гуфтааст раис. Сироҷиддин Исоев гуфтааст, 
ки дурӯғгӯӣ кори хуб нест. Дар соати шаши саҳар 
дар ферма касе набуд. 

Ӯ дурӯғгӯиро бад медид. Моҳи феврали соли 
1962 маро ба наздашон даъват карданд ва таъкид 
карданд, ки пагоҳӣ ба назди чӯпонҳо рафта, аз 
ҳолашон хабар мегирем. Рӯзи дигар ба сӯи 
чарогоҳи зимистонаи гӯсфандон раҳсипор гаштем. 
ЧҶӯпонҳо моро хеле хуш пешвоз гирифтанд. 
Ҳаваскорони хонаи маданияти ноҳия консерт ни- 
шон доданд. 

Дӯконҳои сайёри ҷамъияти матлубот молҳои 
камёфтро ба чӯпонҳо пешкаш намуданд. Баъд 
ҷамъомад барпо гардид, ки дар он Сироҷиддин 
Исоев суханронӣ намуда, вазифаи чӯпонҳоро дар 
давраи зимистон муайян карданд. Қайд карданд, 
ки барои фарбеҳу солим аз зимистон баровардани 
гӯсфандон ва ба давраи наслгирӣ хуб тайёр шудан 
комиссияи ноҳиявӣ ташкил шудааст, ки рафти зи- 
мистонгузаронии чорво, наслгириро назорат ва 
ҷамъбаст мекунанд. Ба ғолибон тӯҳфаҳои пурар- 
зиш аз қабили мошинаи сабукрав, мотосикли се- 
чарха, қолину рӯймоли пашмин такдим карда ме- 
шавад. Баъд ба ман ишора карда, аз чӯпонҳо пур- 
сиданд, ки ин касро мешиносанд ё не. Чӯпонҳо 
ҷавоб доданд, ки намешиносанд. Ин кас Сӯфиев, 
котиби райкоманд. Раиси комиссияи ноҳиявӣ 
ҳамин кас мебошанд. 

Шодравон дигар чизе нагуфтанд ва мо ба мар- 
кази ноҳия баргаштем. Рӯзи дигар маро ба назда- 

шон даъват карда гуфтанд, мулло Камол, шумо 
бисёртар дар байни халқ бошед, агар дар идора 
нишастан гирем, аз бисёр чизҳо бехабар мемонем. 
Барои ман ҳаминаш кифоя буд, ки хулосаи лозимӣ 
барорам. 

Моҳи шарифи Рамазони соли 1964 буд. Аз кол- 
хози «40-солагии Октябр» механизатореро ба сафи 
ҳизби коммунист қабул намуда, ҳуҷҷатҳояшро ба 
бюрои кумитаи ҳизби коммунисти ноҳия пешниҳод 
карданд. Шодравон ба ӯ савол доданд ,ки ӯ рӯзадор 
аст ё не. Котиби ташкилоти ҳизби колхоз Сафол 
Мирзоев ҷавоб доданд, ки рӯзадор нест. Механиза- 
тор ба сӯи аъзоёни бюро нигоҳ карда чунин гуфт: 
Рафиқ Исоев, коммунист бояд рост гӯяд, ман 
рӯзадорам. Шодравон хеле хандиданд ва гуфтанд, 
ки барои ростқавлиаш ба сафи ҳизби коммунист 
қабул карда шавад. Сафол Мирзоев худро хеле но- 
ором ҳис мекард ва гумон дошт, ки ӯро ҷазои ҳизбӣ 
медиҳанд. Аммо баъд аз рафтани механизатор 
Сироҷиддин Исоев ба Сафол Мирзоев гуфтанд, ки 
кори хуб накардед ва ӯ чизе нагуфта аз толор баро- 
мада рафт. Баъди чанд муддат Сафол Мирзоев ба 
ман гуфт, ки то зинда аст, ин воқеа барои ӯ чун 
сабақ хоҳад монд. 

Сироҷиддин Исоев дилу нияти пок доштанд, 
шахси бофайзу бобаракат буданд. Дар давоми 28 
соли роҳбариашон дар ноҳия дигаргуниҳои ҷиддӣ 
ба амал омаданд. Даҳҳо корхонаҳои саноатӣ, 
сохтмонӣ, кишоварзӣ, маишиву маданӣ, хонаҳои 
баландошёнаи истиқоматӣ бунёд гардиданд. 
Соҳаи мактабу маориф, фарҳанг тараққӣ кард. 
Истеҳсоли пахта бошад 65 ҳазор тонна, 
ҳосилнокиаш ба 32 с/га расонида шуд. Дар масъа- 

лаи тарбия намудани кадрҳо ва ҷобаҷогузории 
онҳо аҳамияти хоса медоданд. Кадрҳои зиёди кор- 
дону поквиҷдонро тарбия кардаанд, ки дар сатҳи 
ноҳия, вилоят ва ҷумҳурӣ дар соҳаҳои мухталифи 
хоҷагии халқ меҳнати софдилона кардаанд ва ҳоло 
ҳам заҳмат мекашанд. Ғоибназар Паллаев, Уктам 
Яхшибоев, Қосим Саидов, Абдуллоҷон Аҳмадов, 
Сафар Саидов Қаҳрамонони меҳнат, раисони 
хоҷагиҳои «Қизил Аскар», Тӯрахон ФЭсанқулов, 
«Янгиобод» Эшбек Сатторов, «К. Маркс» Сафар 
Ҷумъаев, «М. Горкий» Отаҷон Дадобоев, раисони 
колхозҳои «Коммунизм» Ниёзмуҳаммад Бегов, 
«Ленин» Абдувадуд Дӯстов, «Москва» Мавлон 
Қорёғдиев, «Якуми май» Эргаш Султонов, «Съез- 
ди ХХИ партия» Анвар Қаландаров ва даҳҳо дига- 
рон аз қабили онҳоянд. Ҳар кадоми онҳо аз 30 то 
35 сол роҳбари хоҷагӣ буданд. Миқдори шогирдо- 
ни Сироҷиддин Исоев беҳисобанд, ҳамаи онҳоро 
номбар кардан аз имкон берун аст. 

Бемуболиға Колхозобод диёри қаҳрамонхез аст. 
Панҷ нафар колхозободиҳо барои корнамоиҳояшон 
дар Ҷанги Бузурги Ватанӣ бо унвони олӣ- 
Қаҳрамони Иттиҳоди Шӯравӣ сарфароз гардонида 
шудаанд. Инҳо Неъмат Қаробоев, Эргаш Шарифов, 
Н.П.Балакин, А.П. Горелов, А.П. Ходов мебошанд. 
Ҳамаи онҳо ихтиёран ба фронт рафтаанд. Даҳ нафа- 
ри дигар бо унвони Қаҳрамони Меҳнати 
Сотсиалистӣ қадр карда шудаанд. 

Таҷрибаи кори ҳизби коммунисти ноҳияро КМ 
КПСС ва КМ Партияи Коммунисти Тоҷикистон 
борҳо омӯхта, дастраси ташкилотҳои ҳизбии 
Иттифоқ ва ҷумҳурӣ гардонидаанд. Шодравон ба 
шахсони маъруфи ҷумҳурӣ муҳаббати хоса дош- 

танд. Академик Бобоҷон Ғафуров, шоирони 
машҳур Мирзо Турсунзода, Боқӣ Раҳимзода, Мир- 
саид Миршакар, Абдуаҳад Қаҳҳоров ҳар сари вақт 
меҳмони ноҳия мешуданд ва соатҳои тӯлонӣ шод- 
равон бо онҳо дар хонаи худ ва меҳмонхонаи ҳизб, 
ки дар ҳавлии кумита воқеъ буд, ҳамсӯҳбат мешу- 
данд. Хушбахтона ман ҳам гоҳ-гоҳе дар ин 
сӯҳбатҳо ширкат меварзидам ва барои худ як 
ҷаҳон маънӣ мебардоштам. Сироҷиддин Исоев дар 
ҷамъомадҳо бо се забон: русӣ, тоҷикӣ ва ӯзбекӣ 
суханронӣ мекарданд. Боре ман дилсӯзӣ карда 
гуфтам, ки бо як забон суханронӣ намудан кофист. 
Як табассуми ба худашон хосе карданду баъд 
изҳор намуданд, ки ноҳияи мо сермиллат мебошад, 
русҳо ва ӯзбекҳо хеле зиёданд. Агар бо як забон 
суханронӣ кунам, аксарияти онҳо намефаҳманд ва 
боиси ранҷиши онҳо мегардад. Инчунин нисбати 
онҳо беэътиноӣ мешавад. 

Доимо мегуфтанд, ки нафси бад худро эҳтиёт 
намоед. Аввал кордро ба худат зан, агар дард 
наёбӣ, баъд ба дигарон бизан. 

Дарди халқро дарди худ ҳисобед. 

Дар бораи ин марди наҷиб бисёр маҷмӯаҳо на- 
вишта шудааст ва боз хоҳанд навишт. Ватан фар- 
занди ҷоннисори хешро бо унвони олӣ-Қаҳрамони 
Меҳнати Сотсиалистӣ, чор ордени «Ленин», 
«Инқилоби Октябр», «Байрақи Сурхи Меҳнат», 
Нишони фахрӣ, се медалу Ифтихорномаи Шӯрои 
Олии Тоҷикистон сарфароз гардонидааст. Ӯ ҳафт 
даъват намояндаи мардум дар Шӯрои Олии 
Тоҷикистон интихоб шудааст. Соли 1985 дили ин 
марди наҷиб аз задан монд. Соли 1991 бо дархости 
халқ шаҳраки маркази ноҳияи Колхозобод дар 

арафаи 80-умин солгард ба номи Сироҷиддин 
Исоев номгузорӣ шуд. Ҳамчунин дар бинои собиқ 
кумитаи ҳизби ноҳия лавҳаи ёдгорӣ сабт карда 
шудааст. Нимпайкарааш дар майдончаи комбина- 
ти орди ноҳия гузошта шудааст. 

Ман шодравон Сироҷиддин Исоевро на танҳо 
устод, балки падари маънавии худ меҳисобам, ки 
ин дар шеъри ман бо номи «Падар» таҷассум ёф- 
тааст. Ба ман баъзан ёру дӯстон савол медиҳанд, 
ки чанд диплом дорам. Ман дар ҷавоб мегӯям, ки 
се диплом. Донишкадаи кишоварзӣ, мактаби олии 
ҳизбии назди КМ КПСС шаҳри Маскав ва Дониш- 
кадаи олии одаму "одамгарии ноҳияи Колхозобод, 
ки 15-сол таҳсил намудам. Раиси донишкада ака- 
демик Сироҷиддин Исоев буданд. Ин донишгоҳ 
барои ман аз ҳама муқаддастар ва азизтар аст, ки 
дар фаъолияти минбаъдаи хеш, дар вазифаҳои 
масъулиятноки ҳизбӣ, хоҷагӣ ва давлатӣ мавриди 
истифода қарор додам. 

Дар бораи зиндагиномаи ин марди ҷонфидо он 
чизе, ки гуфтаанду навиштаанд, қатрае аз баҳр аст. 
Бовари комил дорам, ки таърихшиносон, 
муҳаққиқон, нависандагон боз мегӯянду менави- 
санд, ки ин ба наслҳои имрӯзаву оянда чун макта- 
би зиндагӣ хизмат хоҳад кард. Хотираи дурахшо- 
ни устоди зиндаёд дар дидаву қалби мардуми 
Колхозобод, водии Вахш абадӣ хоҳад монд. Ёда- 
шон ба хайр, хонаи охираташон обод бод. 


Ту ба ман монанди ҷон будӣ, падар, 
Раунамои меурубон будӣ, падар. 
Бас ниҳоле сабз кардӣ мисли ман, 
Ту ба мисли боғбон будӣ, падар. 

ВАНҶИ ПУРГАНҶ 


Моҳи ноябри соли 1965 буд. Котиба ба идораи 
ман ворид шуда, ба назди Сироҷиддин Исоев да- 
роед гуфт. Шумо пагоҳ ба КМ ПК Тоҷикистон ба 
назди мудири шӯъбаи ташкилӣ И.Ф. Дедов равед 
гӯён таъкид карданд. Ман аз ӯ пурсидам, ки оиди 
кадом масъала тайёрӣ бинам. Дар КМ ҳамаашро 
ба шумо мегӯянд. Рӯзи дигар соати 10-и саҳар дар 
рс ооо Дедов шудам. 

маро ба назди Ҷаббор Расулов бурданд. Саво- 
ли аввал чунин буд: Чанд сол аст, ки шумо дар 
корҳои комсомоливу ҳизбии ноҳияи Колхозобод 
кор мекунед? Даҳ сол, гуфтам. Даҳ сол аз мактаби 
Сироҷиддин Исоев баҳравар шудед, акнун ба кори 
мустақил гузаред ҳам, мешавад. КМ шуморо ба 
котибии аввали ҳизби коммунисти ноҳияи Ванҷ 
тавсия мекунад. Шумо чӣ мегӯед? Ман бе ҳеҷ 
дудилагӣ дар ҷавоб гуфтам, ки мо сарбози ҳизбем. 

Баъд дар бораи ноҳияи Ванҷ мухтасар нақл кар- 
да, насиҳат карданд, ки хоксору шикастанафс бо- 
шам, аз халқ дур нашавам. Бо ноҳия шинос шуда, 
дар масъалаи баланд бардоштани иқтисодиёти 
ноҳия фикрамро ба таври хаттӣ ба КМ баён кунам. 
Барори кор гуфтанду мо аз идораашон берун шу- 
дем. 

Баъд аз ду рӯз ман бо ҳамроҳии ҷонишини авва- 
ли мудири шӯъбаи ташкилии партиявӣ Охун Ис- 
моилов ба шаҳри Хоруғ, кумитаи ҳизби коммуни- 
сти вилояти Кӯҳистони Бадахшон парвоз кардем. 
Дар кумитаи ҳизби вилоят муншии аввал Моёншо 
Назаршоев бо ман сӯҳбат намуданд. Рӯзи дигар бо 

Охун Исмоилов ва Моёншо Назаршоев ба ноҳияи 
Ванҷ бо мошина равон гаштем. Роҳҳо пурпечутоб 
буданд, фаромадани тармаву сангреза аз эҳтимол 
дур набуд. Дар ҳақиқат ҳам дар ҳудуди ноҳияи 
Рӯшон қариб 20 метр роҳ аз тармаву санг банд 
гардида буд. Қариб ду соат интизори кушодани 
роҳ шудем. Баъди шаш соат ба маркази ноҳияи 
Ванҷ Рохарв расидем. 

Ҳамон рӯз, яъне 27-ноябри соли 1965 маро ко- 
тиби аввали ҳизби коммунисти ноҳияи Ванҷ инти- 
хоб намуданд. Ман дар ин вазифа Тошмат Малла- 
евро иваз намудам. Ноҳияи Ванҷ соли 1933 таъсис 
ёфта, дар иҳотаи қаторкӯҳҳои Дарвоз, Ванҷ, 
Язғулом воқеъ аст. Дар синаи ин қаторкӯҳҳо санги 
мармар, лоҷувард, ақиқ, рухом ва ғайраҳо 
маҳфузанд. Дар ин диёр Мулло Ёри Ванҷӣ шоири 
ширинкалом ба дунё омада, ба ояндагон мероси 
бойи адабӣ боқӣ мондааст. Гардиши айёмро бинед, 
ки набераи мулло ёри Ванҷӣ, Чӯпон Бадал бо 
ҷияни ман Нурулло Гадоев қудо мебошанд. Ҳоло 
бошад, кори ӯро ҳамдиёронаш академик Раҳим 
Масов, профессор, доктори илмҳои таърих 
Ҳайдаршо Пирумшоев, Басир Расо, Нодир Одилов 
(файласуф), шоираи хушзавқ Шаҳрияи Аҳтамзод 
ва даҳҳо дигарон идома медиҳанд. 

Раиси колхози ба номи Сталин (солҳои 1943- 
1957) Қобиламоҳ Баротова ду даъват (1946-1954) 
депутати Шӯрои Олии СССР интихоб гардидааст. 
Борҳо вакили съездҳои ҲКИШ интихоб шудааст. 
Аъзои бюрои КМ ҲК (6)Тоҷикистон будааст. 
Таърихи 70-солаи Ванҷ, тамоми соҳаҳои хоҷагии 
халқи ноҳия, зиёда аз 320 нафар олимону шоирон, 
ходимони ҳизбиву давлатӣ, хоҷагиву фарҳангӣ, 

варзишгарону ҳунармандон, ки на танҳо номбар- 
дори Ванҷ мебошанд, балки ифтихори 
Тоҷикистонанд, дар китоби профессор Ҳайдаршо 
Пирумшоев «Ванҷ» хеле мукаммал дарҷ ёфтааст. 
Бояд иқрор шуд, ки муаллиф дар эҷоди ин асари 
хонданбоб заҳмати зиёде кашидааст. Ман аз ин 
китоб истифода бурдаам. 

Дар ҳақиқат Ванҷ макони ганҷ аст. Меваҳояш 
шаҳдбор, чормағзаш беҳамто, боду ҳавояш 
ҷонбахш, чашмаҳои зулолаш ҳавзи чун Кавсар аст. 
Мардумаш ширинзабон, меҳнатқарин, 
меҳмоннавозанд. Ванҷ аслан камзамин ва мавқеи 
ҷойгиршавиаш ба Норак шабоҳат дорад. Аз шафа- 
ти маркази ноҳия дарёи шӯхи «Ванҷоб» равон аст. 

Ба хотирам омад, ки дар Норак зироати тамоку 
ҳосили дилхоҳ медод. Баъди шиносоӣ пайдо кар- 
дан бо шароити ноҳия мутахассисон, деҳқонони 
асил ва роҳбарони хоҷагиҳои «Коммунизм» Назрӣ 
Олимов, «Съезди ХХ партия» Маҳмадҷон 
Ҷорубкашов, «Октябр» Нағзалӣ Маҳмадуллоев, 
сардори раёсати кишоварзии ноҳия Сайфиддин 
Раҷабов, раиси комиҷроия Ширинҷон 
Бегиҷоновро даъват карда, дар масъалаи 
тамокупарварӣ сӯҳбат оростам. Ба онҳо супориш 
додам, ки дар муддати як моҳ фикру андешаҳои 
худро ба тарзи хаттӣ ба кумитаи ҳизби ноҳия 
пешниҳод намоянд. Соли 1966 барои санҷиш дар 
майдони ду гектар ва дар хоҷагии «Коммунизм» 
чор гектар дар дигар хоҷагиҳои ноҳия навъи «Ду- 
бек», «Самсон»-и тамокуро кишт намудем. Дар 
натиҷа аз ду гектар кишти тамоку 43 сентнер 
ҳосил рӯёнда шуд, ки қариб ҳашт ҳазор сӯм даро- 
мади соф ба даст омад. 

Таҳлилҳо нишон доданд, ки даромад аз кишти 
тамоку нисбати кишти ғалладонагӣ 10-12 баробар 
зиёд аст. Бо вуҷуди ин шахсоне пайдо шуданд, ки ба 
ин кор монеа мешуданд. Далели онҳо ин буд, ки та- 
моку барои саломатии инсон зараровар аст. Мо 
корҳои фаҳмондадиҳиро ба роҳ мондем. Кумитаи 
ҳизби вилоят, КМ ҳизби коммунисти Тоҷикистон 
моро дастгирӣ намуданд. Соли 1967 майдони кишти 
тамоку аз шаш гектар ба 50 гектар расонида шуд. 
Дар натиҷа даромаднокӣ аз тамокупарварӣ афзоиш 
ёфта, некӯаҳволии мардуми ноҳия беҳтар гардид. 
Соли 1966-1967 панҷ-шаш километр болотар аз 
маркази ноҳия сохтмони истгоҳи обии барқиро бо 
иқтидори 1200 кв соат оғоз намудем. Дар ин кори 
хайр ҳиссаи муовини сардори идораи 
«Тоҷикэнерго» Шамсулло Юсуфов хеле калон аст. 
Дар Ванҷи Боло хоҷагии нави ба номи «Федченко»- 
ро ташкил намудем, ки ба он шахси кордон Алӣ 
Сафаровро мардум раис интихоб намуданд. Хоҷагӣ 
бояд ба боғу чормағзпарварӣ ва замбӯри асал мах- 
сус гардонида мешуд. 

Дар ноҳияи Ванҷ аз соли таъсисёбиаш (1933) то 
соли 1965 сенздаҳ котиби аввали ҳизби коммунист 
кору фаъолият кардаанд, ки ин албатта ба фоидаи 
кор набуд. Баъзе аз онҳо Вайсберг А.С., Савин 
Н.М.,Мелников С.Ф.,Сафар Мастибеков, Тошмат 
Маллаев аз нӯҳ моҳ то яксолӣ кор кардаанд. Ман 
чордаҳумин муншии аввали ҳизби коммунисти 
ноҳияи Ванҷ будам. Дар ноҳия масъалаҳои 
ҳалталаб хеле бисёр буданд, дар сурати ҳалли 
онҳо ноҳия қадаме ба пеш мегузошт. 

Моҳи июли соли 1967 маро ба кумитаи ҳизби 
коммунисти вилоят даъват карданд. Котиби якум 

Моёншо Назаршоев маро қабул намуда, аз кору 
бори ноҳия пурсон шуданд. Ман дар хиҷолат мон- 
да гуфтам, ки дар ин муддати кӯтоҳ ягон кори на- 
заррасе накардаам, нақшаҳо дар пеш аст. Ана ба- 
рои ҳамин ҳам обком ва КМ шуморо барои таҳсил 
ба мактаби олии назди КМ КПСС-и шаҳри Маскав 
тавсия мекунад. Ман, ки инро интизор набудам, чӣ 
гуфтанамро надониста, ташаккур, вале аз ҷиҳати 
моддӣ имконият надорам гуфтам. Ҳамин маоша- 
тонро дар он ҷо пурра мегиред, шароит барои 
таҳсил хеле хуб аст. . 

Ман ду-се рӯз мӯҳлат пурсида, ба ноҳия бар- 
гаштам. Бо оилаам маслиҳат кардам, аммо ӯ фиғон 
бардошта, аҳволи ману фарзандон чӣ мешавад 
гуфт. Шуморо ба назди хешу таборонам бурда 
мемонам, ҳар моҳ маблағи муайян ба мефиристам. 
Розӣ шуданд. Баъд ман бо Сироҷиддин Исоев дар 
тамос шуда, мақсадро иброз намудам. Гуфтанд, ки 
аз ин кор воқифанд. Розӣ шавед, ҷои зист ҳам дар 
маркази ноҳия тайёр аст. Ба М. Назаршоев занг 
зада, розигии худро баён кардам. Моҳи август ои- 
лаамро бо фарзандон ба ноҳияи Колхозобод овар- 
да ҷо ба ҷо кардам ва аз падар дуо гирифтам, ба 
устодам Сироҷиддин Исоев изҳори миннатдорӣ 
баён намудам. 

СОКИНИ МАСКАВ 


Охирҳои моҳи август ба шаҳри Маскав парвоз 
кардам. Сӯҳбат гузашта шунавандаи мактаби олии 
назди КМ КПСС гаштам. Мо 8 нафар будем: Ис- 
кандар Қаландаров, Нусратулло Сулаймонов, Нур 
Сафаров аз шаҳри Душанбе, Шарифҷон Давлатов 
аз Хуҷанд, ману Саидамид Маҳмадсаидов аз Ба- 
дахшон ва дигарон. Ҳамин тавр дар мактаби олии 
партиявӣ қариб намояндагони ҳамаи мамлакатҳои 
сотсиалистӣ таҳсил мекарданд. Гурӯҳи мо 12 на- 
фарро ташкил мекард, ки панҷ нафарашон аз 
Булғория, Куба, Полша, Ветнам ва Муғулистон, 
ҳафт нафари дигарашон аз ҷумҳуриҳои Иттифоқи 
Шӯравӣ буданд. 

Дар давоми ду соли таҳсил мо дӯсту бародар 
гаштем. Бо ҳам ба тамошои кинову театр, осорхо- 
наву дигар ҷойҳои таърихӣ мерафтем, рӯзҳои мав- 
лудро бо ҳам қайд мекардем. Ман Маскавро пеш 
надида будам, ҳамкурсам Иван Сиротин, ки худ 
москвагӣ буд, роҳнамои ман шуд ва ман дар муд- 
дати кӯтоҳ бо ҷойҳои асосии шаҳри Маскав шинос 
гардидам. 

Баъди хатми мактаби олии партиявӣ Иван Си- 
ротин мудири шӯъбаи ҳизби коммунисти шаҳри 
Маскав шуда кор карданд. Ман чандин маротиба 
меҳмони ин хонадон гаштаам. Бо ҳамкурси дига- 
рам низ Иван Колини молдовагӣ, ки баъдтар раиси 
Президиуми Шӯрои Олии РСС Молдова интихоб 
гардид, алоқаи зич доштам. Бо Виктор Ганев, ки аз 
Булғористон буданд, солҳои тӯлонӣ мактуб мена- 
виштем ва доимо дар тамос будем. У котиби авва- 

ли ҳизби коммунисти яке аз ноҳияҳои София- 
пойтахти Булғористон буд. Мутаассифона, 
вақтҳои охир алоқаи байни мо канда шуд. 

Гурӯҳи тоҷикон дар мактаб чӣ дар хониш ва чӣ 
дар одобу ахлоқ намуна буданд. Инро роҳбарияти 
мактаби олӣ борҳо дар ҷамъомадҳо мегуфтанд. 

Ману Саидамид Маҳмасаидов ду сол дар як 
ҳуҷра истиқомат доштем. Гарчанде дар соли дуюм 
ба ҳар кас ҳуҷраи алоҳида медоданд, мо аз ин даст 
кашидем. Мо доимо ҳамроҳ будем, ҳамкурсонамон 
моро «дугоник» мегуфтанд. Ҳар ҳафта гурӯҳи 
тоҷикон палав мепухтанд, ошпази мо Шарифҷон 
Давлатов буданд. Бӯи палав долонро фаро мегирифт, 
ҳамкурсонамон «тоҷикон палав пухта истодаанд» 
мегуфтанд. Деги ошпазии мо аз давраи донишҷӯии 
Турсун Улҷабоев мерос монда будааст. 

Соли дигар 8 нафар аз Тоҷикистон барои 
таҳсил омаданд, ки дар байни онҳо Иззатулло 
Ҳаёев, Шералӣ Маҳмадалиев низ буданд. Шера- 
лиро хуб мешинохтам, чунки ӯ ҳамдеҳаи ман буд, 
аммо И. Ҳаёевро бори аввал медидам. Шиносоии 
ман бо ӯ аз ҳамин сол, яъне 1968 оғоз меёбад. 

Низорамоҳ Зарифова ва Ибодат Раҳимова 
меҳмони мо шуданд. Маслиҳат шуд, ки оши палав 
мепазем. Ошпазиро Иззатулло Ҳаёев ба ӯҳда ги- 
рифтанд. Зирбаки ош тайёр шуда буд, ки мо панҷ 
нафар дар ошхона ҷамъ шудем ва аз гӯшти зирбак 
нишоне намонд. Ошро назди меҳмонон гузошта И. 
Ҳаёев мебахшед, ки гӯшташ нест, ҳаёти донишҷӯӣ 
ҳамин-да, гуфт. Апаҳо сархушии моро пай бурда, 
ҳеҷ гап не, ҳамааш фаҳмо гуфтанд... 

Ба Шералӣ таъкид кардам, ки бе ман ба сайру- 
гашти Маскав наравад. Рӯзе бо мақсади харидани 

сарпӯши зимистона ба мағозае, ки аз ҷои зист 
тахминан 2 км дуртар воқеъ буд, рафтааст ва дар 
бозгашт роҳгум задааст. Чанд соат ҳар тараф гаш- 
та, баъд ба назди чароғаки роҳ омада, дар вақти 
сурх будани чароғак дари мошини мусофиркаш 
(таксиро) кушода дохили он мегардад. Ронанда 
ҳайрон шуда, куҷо барам мегӯяд. Партшкола, 
мегӯяд Шералӣ. Ронанда шароити қулайро аз даст 
надода, Маскавро хуб тамошо медиҳад. Баъд дар 
назди мактаб мошинро қарор медиҳад. 
Ҳисобкунаки мошин 20 сӯмро нишон медиҳад. 

Рӯзе ба ман аз номи Ниёзмуҳаммад Бегов ва 
Гулмурод Саидов барқия омад, ки онҳоро аз 
фурудгоҳи Домодедово пешвоз гирем. Онҳо аз 
шаҳри Сочи баъди истироҳати осоишгоҳ меома- 
данд. Ман бо Шералӣ онҳоро пешвоз гирифта, ба 
хобгоҳи мактаб бурдем. Ду рӯз Маскавро ба онҳо 
тамошо додем, мақбараи Ленинро зиёрат карданд. 
Баъд илтимос карданд, ки онҳоро ба Ленинград 
барем. Ман ва Саидамид Маҳмасаидов онҳоро ба 
шаҳри Ленинград бурдем ва дар яке аз 
меҳмонхонаҳои шаҳр маскан гирифтем. Корманди 
меҳмонхона Н.И.Яковлев, ки мо ӯро Николай ме- 
гуфтем, моро роҳбаладӣ намуда, дар давоми ду 
рӯз ҷойҳои таърихии шаҳрро тамошо дод. 

Мо қасри зимистона ва хаскапаи Пётр, киштии 
«Аврора», осорхона,  қаторфаввораҳоро, ки 
миқдорашон аз сад зиёд буд, тамошо кардем. Ле- 
нинград аз ҷиҳати санъати меъморӣ беҳамто буда, 
мардумаш ҳалиму меҳмоннавоз аст. Тақдирро би- 
нед, ки ҳамон вақт дар шаҳр «Шаби сафед» (белая 
ночь) ҳукмфармо буд, сокинони шаҳр шаб ҳам ба 

мисли рӯз сайругашт мекарданд. Мо бо як таассу- 
роти фаромӯшнашаванда ба Маскав баргаштем. 

Рӯзи дигар мо чор нафар - ман, Изатулло Ҳаёев, 
Саидамид Маҳмасаидов ва Шералӣ Маҳмадалиев 
меҳмононро аз фурудгоҳи Домодедово гусел на- 
мудем. Дар тарабхонаи фурудгоҳ раис моро зиё- 
фат дод. Мо ғарқи сӯҳбат будем, ки ногоҳ аз 
баландгӯяк такрор ба такрор мегуфт, депутат 
Ниёзмуҳаммад Бегов, таъҷилан ба хонаи депутатӣ 
ҳозир шавед. Гулмурод Саидов бошад номи маро 
нагирфтанд гуфта, нишастан гирифт. Ӯро як бало 
карда розӣ кунонида, ҳама сӯи хонаи депутатӣ да- 
видем. Раис ба ҳар яки мо 50 сӯмӣ дода, ба 
ҳамаамон ташаккур гуфту дохили хонаи депутатӣ 
гашт. Мо аз ин ҳотамии раис шод гашта, ба ҷои 
зисти худ баргаштем. 

Дар давоми ду соли таҳсил хеле дониш 
андӯхтем, ҷойҳои таърихиву фарҳангии Маскавро 
тамошо кардем, доираи ҷаҳонбинии мо васеъ гар- 
дид. Олимони машҳури мамлакат ба мо дарс ме- 
гуфтанд. Боре ҳамаи шунавандагонро дар толори 
калони мактаб ҷамъ намуданд, ки дар он академик 
Аловиддин Баҳоваддинов аз фанни философия ду 
соат лексия хонд. Шунавандагон офарин гуфтанд, 
мо тоҷикон аз ин меболидем. Дарсҳо оид ба наза- 
рияи  марксистӣ-ленинӣ, иқтисодиёти Сиёсӣ, 
асосҳои фалсафа, таърихи КПСС, ҳаракати 
байналхалқию коргарӣ хеле мароқовар мегузаш- 
танд. Дар чорабиниҳои сиёсӣ-фарҳангие, ки КМ 
КПСС мегузаронид, шунавандагони мактаби олӣ 
фаъолона иштирок мекарданд. 

Як воқеаро нагуфта наметавонам, ки дар соли 
якуми таҳсил рӯй дода буд. Аз болои ман аризаи 

беимзо ба кумитаи ҳизби коммунисти вилояти 
Кӯҳистони Бадахшон дохил шудааст, ки гӯё ман 
дар вақти гусел шахсони бисёреро даъват карда 
бошаму зиёфати калон ороста бошам. Ҳол он ки 
ҳамагӣ 12 нафар буданд. Комиссияи махсуси об- 
ком як ҳафта санҷиш гузаронида, ба бюрои обком 
ҳуҷҷат пешниҳод кардааст. Бюро қарор қабул кар- 
дааст, ки маро аз мактаби олӣ бозхонанд. Қарорро 
ба КМ барои тасдиқ намудан ирсол намудаанд. 
КМ ин масъаларо ҳаматарафа санҷида, қарори об- 
комро беасос ҳисобидааст. Соли 1968 вақти 
таътили тобистона ба Колхозобод омадам. Маро 
ба КМ даъват карданд. Мудири шӯъбаи ташкилии 
КМ В.А. Никитин маро бо қарори обком шинос 
намуда, таъкид кард, ки эҳтиёткор бошам. Ин 
ҳодисаи бофтаву сохта бароям дарси ҳаёт шуд. 

Моҳи майи соли 1969 буд. Ҷиянам Саидқул 
Шомалангзода барои хабаргирӣ ба Маскав омад. 
Аз нақлаш маълум гашт, ки ӯ ҷои хобгоҳи моро ду 
рӯз кофтааст. Барои омадан ба назди ман падараш 
ба ӯ маблағ надодааст, зеро гуфтааст, ки Маскавро 
ту намедонӣ, ин шаҳри хеле калон ва серодам аст, 
азобу машаққат мекашӣ. Дар ҳақиқат ҷиянам дар 
он вақт 21-сола буд ва бори аввал аз Тоҷикистон 
берун ба сафар баромада буд. Ман аз ғайрати ӯ 
хеле хушҳол шудам. 

Соли 1969 мактаби олии партиявиро хатм наму- 
дам. Дар кумитаи марказӣ И.Ф. Дедов, ки мудири 
шӯъбаи ташкилӣ буданд, ба ман гуфтанд, ки 
Сироҷиддин Исоев як сол боз ҷои котиби райком- 
ро холӣ нигоҳ медорад ва ӯ шуморо интизор аст. 

БОЗ КОР БО УСТОДАМ 


Ман аз ин хеле шод гаштам ва гуфтам, ки бо С. 
Исоев кор кардан ифтихор аст. Дигар ин ки оила- 
ам бо фарзандонам дар маркази ноҳия зиндагӣ ме- 
карданд. Ман чор сол қабл дар ин ноҳия даҳ сол 
ифои корҳои комсомолӣ-ҳизбӣ кардаам ва шарои- 
ти ноҳияро хуб медонистам. 

Аввалҳои моҳи август раиси колхози «Комму- 
низм» Ниёзмуҳаммад Бегов илтимос намуд, ки ба 
Гармчашмаи Помир рафта, каме табобату 
истироҳат намоем. Мо 8 нафар, ману раис, 
Саидҷон Салимов, Гулмурод Саидов, Турсунхӯҷа 
Тошпӯлодов ва дигарон ба сӯи Бадахшон равон 
гаштем. Дар ноҳияи Ванҷ дар хонаи Беназир Ор- 
зуев, ки мудири шӯъбаи ташкилӣ-партиявӣ шуда 
кор мекарданд, меҳмон шудем. Моро Беназир ва 
оилааш  Саидабибӣ  Лайлиева хеле нағз 
меҳмоннавозӣ карданд ва сӯҳбати мо то нимаи 
шаб давом кард. 

Рӯзи дигар субҳи барвақт ба роҳ баромада, баъд 
аз шаш соат ба шаҳри Хоруғ расидем. Моро 
ҳамкурсам Саидамид Маҳмасаидов, КИ 
дастурдиҳандаи кумитаи ҳизби коммунисти вилоят 
буданд, самимона пешвоз гирифта, то ба Гармчаш- 
ма ҳамроҳӣ карданд. Саидамид чандин маротиба ба 
Колхозобод омада, меҳмони ману Ниёзмуҳаммад 
Бегов шуданд. Сад афсӯс, ки ин ҷаҳонро хеле ҷавон 
падруд гуфтанд. Ёдашон ба хайр! 

Маслиҳат чунин буд, ки баъди як ҳафта тавас- 
сути вилояти Оши Қирғизистон ба водии Фарғона 
рафта, каме сайругашт мекунем. Аммо чӣ тавре 

мегӯянд, «Савдои хона ба бозор рост намеояд». 
Фишори хуни акаи Саидҷон баланд шуд ва мо ба 
Колхозобод баргаштем. 

Августи соли 1969 маро котиби ҳизби коммуни- 
сти ноҳия интихоб намуданд ва соҳаи идеологияро 
ба зиммаам гузоштанд. Дар ин мансаб то соли 
1973 ифои вазифа намудам. Дар бораи кору фаъо- 
лияти 10 соли қаблиам дар ин ноҳия ба таври му- 
фассал рӯи коғаз овардаам. Ман мехоҳам танҳо ду 
лаҳзаи дигарро ба хотир биёрам: Соли 1971 колхо- 
зи «Коммунизм» дар ҷадвали пахтасупорӣ ҷои 
охирро ишғол мекард. Дар ин хоҷагӣ ҳамдеҳагон 
ва аҷдодони ман, ки солҳои 20-ум ва 50-уми асри 
гузашта муҳоҷир шуда буданд, сукунат доштанд. 
Аз ин рӯ ман дар хиҷолат монда будам. Рӯзе аз 
пахтазори хоҷагӣ дидан кардам, бо мутахассисон, 
сардорони бригадаҳо, пирони кордида сӯҳбат на- 
мудам. Ҳама гуфтанд, ки ҳосили дар саҳро буда 
нақшаи пахтасупориро таъмин карда наметавонад. 

Раиси хоҷагӣ Н. Бегов ва котиби ташкилоти 
партиявӣ Юлдош Қулчиков бемор буданд. Ман аз 
Сироҷиддин Исоев як моҳ иҷозат гирифта ба кол- 
хоз омадам. Маҷлиси фаъолони колхозро даъват 
намуда, дар бораи сафарбар намудани қувваи 
қобили меҳнат ва беталаф ҷамъоварии ҳосили 
мавҷуда гуфтугӯи ҷиддӣ қарор гирифт. Қарор 
қабул гардид, ки ситод ташкил карда шавад. Раиси 
ситод ман интихоб шудам. Аъзоёни ситод дар 
меҳмонхонаи колхоз бояд хоб раванд, соати панҷи 
саҳар ба бригадаҳо рафта, рафти корро назорат 
кунанд. 

Сарони бригадаҳо, директорони мактабҳо ва ди- 
гар шахсони мутасаддӣ ҳар бегоҳ аз соати 9 то 11- 

и шаб бояд ҳисобот диҳанд. Барои чинакчиён ва 
механизаторон тамоми шароитро муҳайё намудем. 
Чинакчиён дар сари тарозу музди меҳнати худро 
нақд мегирифтанд. Дар натиҷа колхоз дар ҷадвали 
пахтасупорӣ чанд зина боло рафта, нақшаи пахта- 
супориро сарбаландона иҷро намуд. Ман бори ди- 
гар боварӣ ҳосил намудам, ки агар муттаҳид бо- 
шем, софдилона меҳнат намоем, ғамхори халқ бо- 
шем, мушкиле нест, ки осон нагардад. 

Соли 1970 мо дар ҳайати 8 нафар бо супориши 
КМ ПК Тоҷикистон барои санҷиши шартҳои 
мусобиқаи сотсиалистӣ ба ноҳияи Куйбишев 
(Абдураҳмони Ҷомӣ) рафтем. Роҳбари гурӯҳ шод- 
равон Умарбек Отабеков раиси комиҷроияи ноҳия 
буданд. Санҷишро тамом намуда, натиҷаашро дар 
маҷлиси фаъолони ноҳия бояд ҷамъбаст мекардем. 
Котиби аввали ҳизби ноҳия шодравон Ҷалолиддин 
Муҳаммадов хабар доданд, ки дар маҷлис котиби 
якуми КМ ПК Тоҷикистон Ҷаббор Расулов ишти- 
рок менамоянд. Ба Умарбек Отабеков нигаристам, 
рангашон дигар гаштааст. Ӯ аз баромад кардан 
даст кашида, илтимос намуд, ки ман суханронӣ 
кунам. 

Ҳамин тавр ин бори гарон ба дӯши ман афтод. 
Ман худро хеле нофорам ҳис мекардам, чунки бори 
аввал дар ҳузури Ҷаббор Расулов суханронӣ мекар- 
дам. Дар маҷлис 30 дақиқа баромад карда, 
роҳбарони хоҷагиҳо, котибони ташкилотҳои 
партиявӣ, мутахассисонро дар баробари 
муваффақиятҳо камбудиҳое, ки мо ошкор кардем, 
зери танқид гирифтем. 

Ҷаббор Расулов дар суханронии худ қайд кар- 
данд, ки колхозободиҳо таҳлили хуб кардаанд, 

махсусан соҳаи пахтакориро. Аз ин гуфтаҳо хуло- 
саи даркорӣ баровардан лозим аст. Ҷалолиддин 
Муҳаммадов баромад карда ваъда доданд, ки 
камбудиҳоро дар муддати кӯтоҳ бартараф мена- 
моянд. Ман нафаси озод кашидам. Баъд аз маҷлис 
Ҷалолиддин Муҳаммадов ба назди ман омада, бо 
овози паст моро хуб боб кардед, Камолиддин, 
гуфтанд. Каме ранҷидахотир менамуд. Агар хатое 
аз ман гузашта бошад, узр мехоҳам гуфтам. 

ДИЁРИ ҚАҲРАМОНОН 


15-уми марти соли 1973 Ҷаббор Расулов маро 
ба ҳузур пазируфта, савол доданд, ки Колхозобод- 
ро дигар тарк карданӣ нестам. 

- Чанд сол дар он ҷо кору фаъолият доред? 

- 15 сол Ҷаббор Расулович. 

- КМ шуморо ба ҷои салқинтар, ба ноҳияи 
Орҷонкидзеобод, ба ҳайси котиби аввали ҳизби 
коммунист тавсия медиҳад. 

Ноҳия дар қарибии пойтахт-шаҳри Душанбе 
воқеъ буда, таъминоти сокинони пойтахт ва 
меҳмонон бо сабзавоту меваи тару тоза, маҳсулоти 
шириву гӯштӣ нақши муҳим мебозад. Ноҳия 
серсоҳа буда, дар он миллатҳои зиёде зиндагӣ ме- 
кунанд, саноат хеле тараққӣ ёфтааст. Боронҳои пай 
дар пай ва жола хеле зиёд меборад. Ин ноҳия аз 
ҷиҳати иқлим аз Колхозобод аз замин то осмон фарқ 
мекунад. Ба ман нигариста, «ҳа тарсидед» гуфтанд. 
«Коммунист аз ҳеҷ мушкилие бояд наҳаросад. Ба- 
рои шумо дар меҳмонхонаи КМ ҷои хоб тайёр кар- 
даанд. Рафта истироҳат кунед. Пагоҳ соати 9,30 дар 
назди даромадгоҳи КМ ҳозир шавед». 

Бо мошинаи хизматии Ҷаббор Расулов тарафи 
Орҷоникидзеобод раҳсипор гаштем ва рӯзи 16- 
уми март, пленум маро котиб интихоб кард. 
Ҷаббор Расулов дар бораи кору фаъолияти ман 
кӯтоҳакак ахборот доданд. Вазифаҳои навбатиро 
таъкид карданд, барори кор хостанду рафтанд. 
Ман дар ин вазифа В.Е. Захватовро иваз намудам. 
Захватовро раиси хоҷагии ҷангали ҷумҳурӣ таъин 
намуданд. Василий Ермолаевич шахси кордону 

ботаҷриба буда, дар ин ноҳия 11 сол кору фаъоли- 
ят кардааст. Барои ободии ин диёр саҳми босазое 
гузоштааст. 

Орҷоникидзеобод (Ваҳдат) дар ҳақиқат диёри 
номдор аст. Мардумаш меҳнатқарин, меваҳояш 
шакарин, чашмаҳояш зулолтарин, хокаш зархез 
аст. Агар дар ҷумҳурӣ се нафар ду карат 
Қаҳрамонони меҳнати сотсиалистӣ бошанд, якто- 
яш зодаи ноҳияи Орҷоникидзеобод Карим Исмои- 
лов мебошад. Ӯ зиёда аз 15 сол раиси колхози 
«Москва» буд. Ҳоло ин хоҷагӣ номи ӯро гирифта, 
дар боғи марказии ноҳия нимпайкарааш гузошта 
шудааст. Орҷоникидзеобод бо фарзандони фарзо- 
наву деҳқонони асилаш ном баровардааст. Бист 
нафар бо унвони Қаҳрамони Меҳнати 
Сотсиалистӣ сазовор гардидаанд. Бозорбой Буру- 
нов, Гадо Ҳасанов, Зоғ Раҷабов, Раҷаб Исмоилов, 
Ҷолмат Ғоибов, Сайфура Зоирова ва дигарон, 
Шоири Халқии Тоҷикстон Мирзо Файзалӣ, шоир 
Нӯъмон Розиқ барҳақ номбардорони ноҳия мебо- 
шанд. Ветеранҳои ҷангу меҳнат Сафар Саидов, М. 
Толибов, Холиқ ва Мухтор Ризоевҳо, Бӯригул 
Асоева, Зоир Алиев, Сафар Қурбонов, Насим Са- 
фаров, ки бо се ордени «Шараф» сазовор гардони- 
да шудаанд, ифтихори мардуми ноҳия мебошанд. 
Роҳбарони хоҷагиҳои «Коммунизм» Аввалмурод 
Кенҷаев (ки аз дасти шахсони номаълум ба 
шаҳодат расонида шуд), «Съезди ХХП партия» 
Назрулло Шарифов, «Карим Исмоилов» Музаф- 
фар Саидов, «50-солагии комсомол» Шамс 
Ғуломов, сарварони бригада, деҳқонони асил 
Раҳмон Наботов, Қадам Аминов, Бозор Сайфид- 
динов, Сайфиддин Асоев, Гадо Ҳасанов, Амон 

- ШИШ , 
Усто Сӯфӣ - Усто Пирмади Шариф - 
падари Камоли Сӯфиён. амаки Камоли Сӯфиён. 


М 


К РА АР ; ! У - р ЉЪ ч ё 


"У Сӯфиён бо устодаш Ш. Гадоев ва Н. Мирзоев, 
ҷиянҳояш Асолат, Назокат, Мариям. 


Камоли Сӯфиён бо ҷиянаш 
Саидқул Шомалангзода, 2010. 


Камоли Сӯфиён бо дӯсташ Сангин Ҳафизов. 


АСЕДАНИЕ МЕЖДУНАРОДНОГО СОВЕТА ПО СОТРУДНИЧЕСТ 
 ТОРГОВО-ПРОМЬІШЛЕННЬІХ И ХОЗЯЙСТВЕННЬІХ ПАЛАТ, 


Камоли Сӯфиён дар Конфренсияи байналхалқӣ 
дар шаҳри Алма-Ато, 9-10 октябри соли 1999. 


4 рй , «- 
Камоли Сӯфиён - Раиси Палатаи савдо ва саноати 
Ҷумҳурии Тоҷикистон, 2001. 


МИШ р. 
Камоли Сӯфиён дар намоишгоҳи 
Палатаи савдо, Африка. 


НБ Бҷ, 
Камоли Сӯфиён, Изатулло Ҳаёев, 
Султон Мирзошоев дӯстони деринанд. 


Котиби аввали ҲК шаҳри Ваҳдат Камоли Сӯфиён, 1978. 


“г ТТ, «У Ии) 


Вакилон аз ноҳияи Восеъ: Миралӣ Маҳмадалиев, 
Неъмат Сулаймонов дар пахтазори ноҳияи 
Орҷоникидзеобод, котиби аввали райком К. Сӯфиён. 


Камоли Сӯфиён бо дӯстонаш. 


и -аокттаф-т 


Дар намоишгоҳ. Камоли Сӯфиён бо Изатулло Ҳаёев ва Қаҳҳор Махкамов. 


^ 


Аз чап ба рост: С. Мирзошоев, М. Қаноат, К.Сӯфиён, Н. Одилов. 


Камоли Сӯфиён бо сафири Ҳиндустон Ҷаноби Кумар. 


К. Сӯфиён дар зодгоҳаш Қули Сӯфиён. 


Саидқул - ҷиян, Солеҳа - духтари К. Сӯфиён. 


Љ-оссусое 


К. Сӯфиён бо сафири Ҳиндустон дар Тоҷикистон 


Ҷаноби Кумар дар Палатаи савдо ва саноат. 


ӯфиён дар иҳотаи наберагон. 


КТО 


Нависанда Ато Ҳамдам Камоли Сӯфиёнро табрик мекунад. 


Абдулмаҷид Достиев ва Ҷамолиддин Мансуров 
дар зодрӯзи Камоли Сӯфиён. 


Љ..... : 


Академик М. Лутфуллоев, дӯсти Камоли Сӯфиён. 


Тағоев, Аҷикабону Давоеваро бо эҳтиром вирди 
забон меоваранд. 

Фаъолияти кории ман дар ин ноҳия аз моҳи 
марти соли 1973 оғоз ёфт. Ба хоҷагиҳо, ташкилоту 
муассисаҳо, заводу фабрикаҳо рафта аз наздик 
шинос шудам. Дар ин кор раиси комиҷроия 
Имомназар Сулаймонов кӯмак карданд. Азбаски 
айёми киштукор буд, ман аз роҳбарони хоҷагиҳо, 
мутахассисон ва пирони кордида мепурсидам, ки 
дар шароити Орҷоникидзеобод кишти пахта, саб- 
завот, ғалла ва зироати хӯроки чорворо кай оғоз ва 
ба анҷом расонидан мумкин аст. Ҳамин тавр ду 
. соли пурра омӯхтаму бо одамон шинос шудам ва 
нақшаҳои тамоми соҳаҳои хоҷагии халқи ноҳия 
барзиёд иҷро гардиданд. 

Қариб ҳар сол боронҳои пай дар пай, жола ме- 
борид, сел меомад, ки ба зироатҳои кишоварзӣ, аз 
ҷумла пахта зарари ҷиддӣ мерасонид. Нақшаи 
пахта 24 ҳазор тоннаро ташкил мекард. Ба КМ бо 
мактуб муроҷиат намуда, хоҳиш намудем, ки 
нақшаи пахтаро кам карда, майдонҳои кишти саб- 
завоту хӯроки чорво, картошкаи барвақтиро зиёд 
намоянд. Ин дар навбати худ барои таъмини соки- 
нони пойтахт бо меваю сабзавоти тару тоза, кар- 
тошка, гӯшту шир мусоидат мекунад. КМ маро 
дастгирӣ кард ва нақшаи пахта панҷ ҳазор тонна 
кам карда шуд. Истеҳсоли сабзавот ба 48 ҳазор 
тонна ва картошкаи барвақтӣ бошад ба 12 ҳазор 
тонна расонида шуд, ки ин 221 сентнерро аз ҳар 
гектар ташкил мекард. Бо ҳамин таъминоти соки- 
нони пойтахт бо картошкаи барвақтӣ пурра 
таъмин гардида, дигар шаҳрҳои ҷумҳурӣ аз ҷумла 
Норак, Роғунро таъмин мекардем. 

Колхози «Коммунизм» дар масъалаи ба даст 
овардани ҳосили баланди пиёз таҷрибаи хеле бой 
дошт. Бригадаи А. Тағоев аз ҳар гектар 80 тонна 
пиёз ба даст меовард. 

Бо супориши Ҷаббор Расулов котиби аввали 
кумитаи ҳизби коммунисти вилояти Ленинобод 
(Суғд) Рифъат Ҳоҷиев ва вазири хоҷагии қишлоқ 
Муҳиддин Зоиров ба Орҷоникидзеобод омаданд. 
Майдонҳои кишти пиёзро дидан карданд, бо мута- 
хассисон ҳамсӯҳбат шуданд. Ҳоҷиев гуфтанд, ки 
ин зироат дар вилояти мо дар дасти кореягиҳо ме- 
бошад. Баъд мутахассисон паиҳам аз хоҷагиҳои 
вилоят омада, таҷрибаи пиёзкориро омӯхтанд ва 
дар кори худ амалӣ карданд. 

Дар ҷумҳурӣ аввалин шуда кишти зироати 
хӯроки чорво рапс ва перкоро кишт кардем, ки ба- 
рои зиёд гаштани истеҳсоли шир сабаб гардид. 
Хоҷагиҳои ҷумҳурӣ тухми ин зироатро аз мо 
харидорӣ карданд. Дар натиҷа кишти ин зироат дар 
ҷумҳурӣ хеле ривоҷ ёфт. Хоҷагиҳои байниколхозӣ 
гӯсфанду мурғпарварӣ, бурдоқипарварӣ, комплекси 
чорвои шохдори калон, фабрикаҳои мурғпарварӣ 
ташкил ёфтанд, ки натиҷаи дилхоҳ доданд. Дар 
ноҳия якчанд семинарҳои ҷумҳуриявӣ барои 
омӯхтани таҷрибаи пешқадам барпо гардид. 

Дар яке аз пленумҳои комитети ҳизбии ноҳия 
масъалаи тараққиёти соҳаи чорводорӣ ва баланд 
бардоштани ҳосилнокии онро мавриди муҳокима 
қарор додем. Ҷаббор Расулов дар кори пленум иш- 
тирок намуда, баромад низ карда, чунин гуфтанд: 
Шумо ҳама шароиту имкониятҳоро доред, ки 
истеҳсоли ширро зиёд намуда, дар ҷумҳурӣ ба ҷои 

аввал бароед. Шумо метавонед ба ленинободиҳо ба- 
робар шавед, ҳатто аз онҳо ҳам гузаред. 

Мо ба ҳисоби аз ҳар сар модагов нисбати 
ленинободиҳо 138 литр қафо монда будем ва дар 
ҷумҳурӣ ҷои дуюмро ишғол мекардем. Дар 
ҳақиқат баъди ду сол ноҳияи Орҷоникидзеобод 
дар ҷумҳурӣ ба ҷои аввал баромада, 2713 литрро 
ташкил дод, ки нисбати вилояти Ленинобод 128 
литр зиёд буд. 

Ҳамин тавр пешравиҳо дар тамоми соҳаҳои 
хоҷагии халқи ноҳия ба назар мерасид. Дар 
ҷамъбасти сол даҳҳо корхонаҳо, колхозу совхозҳо 
соҳиби Байрақҳои Сурхи сайёри КМ ҳизби ком- 
мунисти Тоҷикистон ва КМ КПСС, Совети Вази- 
рони СССР мегаштанд. Хонандаи мӯҳтарам фикр 
накунад, ки худро ситоиш мекунам. Ин ҳама 
муваффақиятҳо дар натиҷаи меҳнати софдилонаи. 
аҳли заҳмат, ташкилотҳои ибтидоии ҳизбӣ, мута- 
хассисон, роҳбарони колхозу совхозҳо, корхонаву 
муассисаҳо, ки шахсони кордону ташкилотчӣ 
роҳбарӣ мекарданд, ба даст меомаданд. 

4-июни соли 1977 борони селу жола борида, 
заминҳои пахтаи колхози «Съезди ХХИ партия»- 
ро, ки ғарқи гулу шона буданд, ба замин яксон 
кард. Ҷаббор Расулов рӯзи дигар омада, 
майдонҳои пахтаро аз назар гузаронида, амр кар- 
данд, ки дигар Зироат кишт намоем. Мо шолӣ, 
турб, ҷуворимакка, зироатҳои лӯбиёгӣ кишт наму- 
дем. Аз Ҷаббор Расулов илтимос кардам, ки барои 
таҷриба дар майдони 15 гектар кишти пахта гуза- 
ронем Он кас норозигӣ баён карда, 
Орҷоникидзеобод водии Вахш нест, гуфтанд. Баъд 
ба раиси хоҷагӣ Назрулло Шарифов нигариста, 

фикри шумо чист гуфта суол доданд. Ягон маро- 
тиба дар моҳи июн пахта кишт накардаем, аммо 
барои санҷиш ин корро кардан лозим аст. Майлаш, 
лекин масъулияташ ба зиммаи ту, котиб. Дар бри- 
гадаи Бозор Сайфиддинов навъи пахтаи «108-Ф» 
кишт намудем. Ин қитъаи замин зери назорати 
доимӣ қарор гирифт. Дар толеи мо тирамоҳ хушк 
омад, дар натиҷа ба мо муяссар гардид, ки аз ҳар 
гектар 28-сентнерӣ пахтаи хушсифат ба даст ова- 
рем. 

Рӯзе субҳгоҳон барои аз назар гузаронидани 
корҳои саҳроӣ ба колхози «Съезди ХХ партия» 
равон гаштам. Дар наздикии деҳаи Дашти Бед аз 
юнучқаи даравшуда мӯйсафеде бори вазнинро ги- 
рифта, ҳарчанд зӯр мезад, хеста наметавонист. 
Ман ба ронанда акаи Гургалӣ амр кардам, ки мо- 
шинро нигоҳ дорад. Рафта кӯмак кардам, 
мӯйсафед аз ҷой бархесту раҳмат писарам гуфта, 
вазнин-вазнин қадам монда сӯи деҳа равон шуд. 
Дар назди идораи колхоз раиси хоҷагӣ Назрулло 
Шарифовро дарёфт намудам ва ин ҳодисаро ба вай 
нақл кардам. Ӯ гуфт, ки дуздро ҳатман ёфта ҷазо 
медиҳад. Ҷазо надиҳед, даъват намуда бо ӯ сӯҳбат 
намоед. Раис ба деҳаи Дашти Бед рафта, ӯро да- 
рёфта ту чӣ кор кардӣ мӯйсафед, шахси 
кӯмаккарда райком Сӯфиев буд, гуфтааст. «Вой 
хонаам сӯхт гӯед раис», гуфтааст. 

Ин воқеа ба тезӣ дар миқёси ноҳия паҳн гардид. 
Дар яке аз ҷамъомадҳо супориш додем, ки ба шах- 
сони эҳтиёҷманд барои хӯроки чорво колхоз мета- 
вонад бар ивази музди меҳнат хошоки дурушт 
ҷудо кунад. Бо ҳамин дуздии моликияти ҷамъиятӣ 
хеле кам гардид. 

Айёми шудгору заминҳои пахтаро аз ғӯзапоя 
тоза кардан буд. Ба колхози «Карим Исмоилов», 
деҳаи Сангпар рафтам. Дар қитъаи замини 20- 
гектара шудгор мерафт. Аммо як пораи замин аз 
ғӯзапоя тоза нагардида буд. Аз раиси хоҷагӣ пур- 
сон шудам, ки чаро замин аз ғӯзапоя пурра тоза 
карда нашудааст. Гуфт, ки он пораи замин аз як 
кампири бесоҳиб аст. Раисро каме сарзаниш наму- 
дам. Ба комиҷроияи ноҳия супориш додам, ки 
рӯйхати шахсони танҳову барҷомондаро тартиб 
дода, ба кумитаи ҳизби коммунисти ноҳия 
пешниҳод намояд. 

Маълум гардид, ки ин гуна шахсон дар ноҳия 
зиёда аз 110 нафаранд. Ба ҳамаи роҳбарони колхо- 
зу совхозҳо, ташкилоту муассисаҳо супориши 
қатъӣ дода шуд, ки аз ҳолу аҳволи онҳо мунтазам 
хабардор шаванд ва кӯмаки моддӣ расонанд. 

Боре раиси Шӯрои Вазирони Тоҷикистон 
Абдулаҳад Қаҳҳоров ба Орҷоникидзеобод ома- 
данд, ки борони сел ва жола меборид. Хотирпаре- 
шонии маро ҳис намуда, насиҳат карданд, ки худ- 
ро эҳтиёт кунам. Абдулаҳад Қаҳҳоров шахси до- 
нишманд ва бофарҳанг буданд. Баъдтар вазъи са- 
ломатиам бад гардиду маро дар яке аз бемористо- 
ни шаҳри Душанбе хобонданд ва ду ҳафта табобат 
гирифтам. Духтурон гуфтанд, ки асаб каме хароб 
гаштааст. Мирзо Бобоев ба аёдатам омада, 
шӯхиомез гуфтанд, ки котибро ҳам жола задааст. 

Соли 1979 бо мақсади боз ҳам ободу зебо гар- 
донидани маркази ноҳия, тараққӣ додани саноат, 
сохтмон ба КМ ПК Тоҷикистон бо мактуб 
муроҷиат кардем, ки шаҳрро аз ноҳия ҷудо намуда, 
бо Орҷоникидзеобод мақоми шаҳр дода шавад. 

Инчунин илтимос кардем, ки хатти троллейбус то 
Орҷоникидзеобод кашида шавад, чунки одамони 
бисёре аз ноҳия дар Душанбе кору фаъолият ме- 
карданд ва аз Душанбе дар Орҷоникидзеобод. Аз 
маркази ноҳия ба самти Роғуну ноҳияҳои водии 
Рашту Бадахшон, Нораку вилояти Кӯлоб 
мошинҳои боркаши вазнину сабукрав мегузаш- 
танд. Барои ҳамин ҳам илтимоси дигари мо 
роҳҳои мошингарди ҳудуди ноҳияро ба ҳисоби 
давлат гузаронанд. Мактубро КМ ба Шӯрои Вази- 
рон ирсол намуда, супориш дода буд, ки ин 
масъалаҳоро санҷида, мусбӣ ҳал намояд. Раиси 
Шӯрои Вазирон Раҳмон Набиев маро даъват на- 
муданд ва изҳори норозигӣ баён карданд. Мо ба 
КМ ҷавоб медиҳему шумо дигар даъво накунед. 
Ман розӣ нашудам. 

Аз ҳамон сол (1979) муносибати мо бо Р. Наби- 
ев сард гардид ва дар давраи вазириам муносибати 
мо боз ҳам бадтар шуда, муноқишаю мубоҳисаҳо 
хеле шиддат ёфтанд. Соли 1980 шаҳр ташкил гар- 
диду дигар масъалаҳо ҳалли худро наёфтанд. 

Ман дар ин ноҳия соҳиби набераи нахустин 
гардидам, ки номашро Шодӣ гузоштам. Ҳоло 
Шодиҷон соҳиби се фарзанд мебошад. Ҳар рӯз аз 
ҳолам хабар мегирад. Дар ҳаққаш дуои хайр меку- 
нам. 

Аз ноҳия ду даъват вакили мардумӣ дар парлу- 
мон будам. Бо панҷ ордену медалҳо сарфароз гар- 
дидаам. Нону намаки мардуми сарбаланди ин ди- 
ёрро бисёр хӯрдаму кам хизмат кардам. То ҳоло 
алоқаи ман бо мардуми ин шаҳру ноҳия канда на- 
шудааст. Шогирдони вафодорам Исматулло 
Ҳафизов, Самандар Тоиров, Убайдулло Давлатов, 

Мирзоалӣ Болтуев, Маҳмурод Каримов, Афғон 
Саидов ба хабаргирии ман меоянд, ки аз онҳо си- 
посгузорам. 

Ҳар кадоми онҳо дар мансабҳои баланди масъу- 
лиятнок фаъолият карда, борҳо вакили мардумӣ 
дар парлумон интихоб гардидаанд. Убайдулло 
Давлатов раиси Суди Олӣ, муовини раиси Шӯрои 
Олӣ, Исматулло Ҳафизов дар мушкилтарин давра, 
яъне ҷанги шаҳрвандӣ раиси комиҷроияи ноҳия 
буданд. Самандар Тоиров бошад раиси 
комиҷроияи шаҳрро солҳои тӯлонӣ ба ӯҳда дошт. 
Котибони дуюми ҳизби коммунисти ноҳия Ю,Ф. 
Поносов, котиби аввали ҳизби шаҳри Кӯлоб, ко- 
тиби дуюми ҳизби коммунисти вилояти 
Кӯҳистони Бадахшон, раиси шаҳри Душанбе, 
муовини аввали раиси Шӯрои Вазирон Н.В.Речкин 
бошад котиби дуюми ҳизби коммунисти вилояти 
Кӯлоб, Бӯригул Асоева раиси комиҷроияи шаҳри 
Орҷоникидзеобод шуда кору фаъолият кардаанд, 
ки ман аз ин мефахрам: 


Пораи ҷони манӣ, Кофарниҳон, 

Чораи ҷони манӣ, Кофарниҳон. 

Хонаи эҳсони ман, Кофарниҳон, 
Файзи дастархони ман, Кофарниҳон. 
Манбаи илҳоми ман, Кофарниҳон. 
Шеъри ман, илҳоми ман, Кофарниҳон. 
Саҷда меорам ба ҳастии ту ман, 
Меҳр дар дил, то бувад ҷон дар бадан. 


Мм 


ДАР СӮҲБАТИ СОҲИБДИЛОН 


Шиносоии ман бо адибон, олимон, вазирон, 
аҳли санъату дигар шахсони мӯътабар аз соли 
1969, ки он вақт котиби ҳизби коммунисти ноҳияи 
Колхозобод оид ба идеология будам, оғоз ёфта, 
баъдтар дар Орҷоникидзеобод солҳои 1973-1981 
тақвият меёбад. Дар ин солҳо аҳли адаб ба 
ноҳияҳо рафта, бо мардум вохӯриҳо мегузарони- 
данд, шеърхонӣ мекарданд ва шеърҳои тоза эҷод 
мекарданд. Дар ин масъала Мирзо Турсунзода, 
Боқӣ Раҳимзода, Мӯъмин Қаноат, Гулназар Келдӣ, 
Муҳаммад Осимӣ, Ҷалол Икромӣ, Талбак Назаров, 
Рустамбек Юсуфбеков хеле фаъол буданд. 

Боре бо Мирсаид Миршакар, ки чун номзад ба 
депутатии Шӯрои Олии Ҷумҳурӣ аз ноҳияи 
Орҷоникидзеобод пешниҳод шуда буданд, ба сам- 
ти Ромит равона гаштем. Дар лаби дарёи 
Кофарниҳон мошинро нигоҳ дошта, ба манзараҳо 
наззора намуданд. Баъд ба сӯи ман нигариста, 
«Камолҷон, дар хаёлам ман ҳеҷ гоҳ намемирам» 
гуфтанд. «Устод, ин хаёл нест, шумо бо асарҳои 
худ ҷовидон мемонед» ҷавоб додам ман. Устод 
чизе нагуфта табассум намуданду «хайр, рафтем» 
гуфтанд. 

Устодон Мирзо Турсунзода ва Боқӣ Раҳимзода 
ба Орҷоникидзеобод омаданд. Баъд аз вохӯрӣ бо 
аҳли заҳмати колхози «Съезди ХХЇ партия» дар 
таги чиноре, ки дар лаби дарёи Кофарниҳон 
ҷойгир буд, каме истироҳат карданд. Хеле 
шеърхонӣ карданд, ҳазлу шӯхӣ намуданд. Устод 
Турсунзода аз ман пурсон шуданд, ки аз рӯи баъзе 

сарчашмаҳо шумо кам-кам шеър ҳам мегӯед, ин 
рост аст? Ман, ки ин саволро чашмдор набудам, 
дар хиҷолат мондам. Баъд худро ба даст гирифта, 
«каму беш шеърҳои ҳаваскорона барои худам 
мегӯям» гуфтам. 

Устод хеле хушҳол гаштанд ва гуфтанд, ки ягон 
шеърамро қироат намоям. Ман гуфтам, ки ду 
шеъри нотамом дорам, яке «Модар», дигаре 
«Деҳқон». 

- Ба итмом расонед, баъд бо ҳам муҳокима ме- 
кунем. Шумо чӣ мегӯед ҳазрат, - эшон вай ба - ба 
Боқӣ Раҳимзода муроҷиат карданд. Бисёр фикри 
олиҷаноб, - гуфтанд устод Боқӣ ва афзуданд. Вале 
вақташро муайян накардед, Мирзоҷон. 

- Як моҳ кофист? - аз ман пурсиданд устод 
Турсунзода. 

Ман хеле хурсанд шуда арзи сипос кардам. 

Баъди якуним моҳ ин ду шахси мӯътабар аз са- 
фари ноҳияи Ғарм (ҳоло Рашт) баргашта дар 
Орҷоникидзеобод таваққуф карданд ва аз ду 
шеъри ман пурсон шуданд. Гуфтам, ки шеърҳо 
ҳоло ҳам нотамоманд, аммо аз эҷодиёти шумо ме- 
тавонам ду шеърро қироат намоям. Оҳҳо, «Канӣ 
шунавем чӣ» гуфтанд. Ман назди ин мардони бу- 
зург бори аввал ҷуръат карда шеърхонӣ -кардам. 
Шеъри М. Турсунзода «Котиби райком», шеъри Б. 
Раҳимзода «Як табассум кун»-ро қироат кардам. 

Устод М. Турсунзода гуфтанд, ки ана барои 
ҳамин шеърҳои шумо нотамом мондаанд. Кори 
котиби райком ниҳоят пурташвишу мураккаб аст. 
Б. Раҳимзода бошанд бо хислатҳои хоси худ 
шӯхиомезона аз серкорӣ не, аз табассуми 
маҳҷабинҳо беҳол шуда, маҷоли шеърнависиатон 

намондааст, гуфтанд. «Аз табассуми «оимчаҳо» 
шумо беҳолу бемадор мешавед, ҳазрат, инҳо бо- 
шанд коммунисти матинирода» гуфтанд устод 
Турсунзода. 

Ман ваъда додам, ки то омадани навбатияшон 
шеърҳоямро ба итмом мерасонам. «Ин тавр бошад 
Мирзоҷон, пасфардо меоем», ҳазломез гуфтанд 
устод Боқӣ. Турсунзода гуфтанд, ки ҳазрат, ҳеҷ 
набошад баъд аз як ҳафта гӯед. 

Баъд аз як моҳ ҳарду ба Орҷоникидзеобод ома- 
данд. Мавсими пахтачинӣ буд. Шеърҳоямро 
қироат кардам. М. Турсунзода шеъри «Модар»-ро 
гирифту шеъри «Деҳқон»-ро ба Боқӣ Раҳимзода 
дода, як аз назар гузаронед, гуфтанд. 

Баъд ислоҳ карданду ана акнун шеър шуд, гуф- 
танд. Маслиҳат доданд, ки шеъргӯиро идома 
диҳам. Баъд онҳо шеърҳои аввалини худро ба хо- 
тир оварда бо завқ хандиданд. Ман ҳам ба тарзи 
шӯхӣ гуфтам, ки дар шеъри устод Боқӣ Раҳимзода 
«Як табассум кун» омадааст: «Қамарро зери поят 
мегузорам, як табассум кун.» Ба ҷои қамар камар- 
ро кор фармоем, беҳтар мешуд, аз осмон қамарро 
фаровардан амри маҳол аст. Устод Турсунзода 
гуфтанд, ки котиб ҳақ аст. «Мирзоҷон, камарро 
зери пои бону гузорам, рафту миён шиканад, баъд 
табассуми ӯ ба ман чӣ лозим?» гуфтанд устод 
Боқӣ. «О, ҳазрат, ягон сабуки мӯрчамиёнашро ёф- 
та, баъд камарро зери пояш гузореддия», бо ханда 
посух доданд устод Турсунзода. 

Ин ду марди хирад қатъи назар аз серкорӣ 
ҳамеша аз кору бор, зиндагиву рӯзгори 
меҳнаткашони деҳот аз наздик ошно мешуданд. 
Ҳеҷ воқеае дар Тоҷикистон набуд, ки аз мадди на- 

зари онҳо берун монад. Чӣ рӯзи хушу чӣ рӯзи бад, 
аҳли ҷомеаи Ҷумҳурӣ ҳарорати дили ин шоирони 
нотакрорро эҳсос мекарданд. На танҳо бо шеъри 
равону пурмеҳр, балки бо андарзҳои хирадмандо- 
на, дилбардориҳои гоҳ ҷиддиву гоҳ ҳазломез ба 
мардум умедҳо аз зиндагӣ мебахшиданд. Як 
лаҳзаро то зиндаам, фаромӯш нахоҳам кард. 

Моҳи майи соли 1974 дар ноҳия нохушие рӯй 
дод. Борони селу жола бориду зироатҳои 
кишоварзӣ, аз ҷумла ниҳолҳои пахта, меваю саб- 
завот нобуд гардиданд. Дар айни ин ташвишҳои 
шабонарӯзӣ ҳеҷ гумон намекардам, ки Мирзо 
Турсунзода бо ман тавассути телефон тамос меги- 
ранд. Эшон пас аз ҳолпурсӣ, бо ҳамон оҳанги ди- 
ловезашон ба дилбардории ман шурӯъ карданд: 
Сабур бошед, Камолҷон, мушкиле нест, ки осон 
нашавад. Табиати саркаш дар муқобили иродаи 
пӯлодини инсон ҳеҷ аст. 

Дар чашмони ман ашк ҳалқа зад. Гумон кардам, 
ки дар ин лаҳза дилам мисли кӯҳ шуд. Ё 

Фардои ҳамон рӯз Мирзо Турсунзода бо дӯсти 
ҷониашон Боқӣ Раҳимзода бидуни огоҳӣ ба ноҳия 
омаданд ва ба сари заминҳои обшуста, ба назди 
меҳнаткашон рафтанд. Падарвор онҳоро тасаллӣ 
доданд. Мӯъҷизаро бинед, ки бо пою қадами онҳо 
якбора абрҳо пароканда шуданд, хуршеди 
ҷаҳоноро дурахшид. Мардум аз ин мӯъҷиза моту 
маҳбут шуданд. Бори дигар итминон пайдо кардам, 
ки онҳо инсони муқаррарӣ нестанд. Онҳо мардум- 
ро ба сарҷамъӣ, якдилӣ, ҳамфикрӣ ва меҳнатдӯстӣ 
ҳидоят намуданд, ки ин дар ҳамон вазъияти баа- 
маломада аҳамияти хеле калон дошт. 

Тақрибан пас аз як моҳ устодон боз ба ноҳия 
ташриф оварданд, аз хоҷагиҳои зарардида дидан 
карданд ва аз натиҷаи барқароршавии зироат хур- 
санд шуда, ба ман рӯ оварда гуфтанд: «Деҳқонони 
асил, ки дар ин ноҳия заҳмат мекашанд, аз назари 
мо кӯҳро ҳам талқон карда метавонанд, шумо аз 
ин хусус осуда бошед». Барои ҳар инсон шиносо- 
ии шахсӣ пайдо намудан бо шахсони бузург боиси 
ифтихор аст. Хотираҳои ман бо ин ду марди 
дилсӯзи миллат, шоирони нотакрор, арбобони 
барҷастаи давлатӣ, ҷамъиятиву сиёсӣ умрбод дар 
қалбам боқӣ хоҳад монд. Ихлосу эҳтироми ман ба 
ин ду абармард ҳанӯз аз овони ҷавонӣ дар дилам 
маҳкам ҷой гирифта буд. Зеро аз ҳамон вақт ба 
ашъори баландпарвози онҳо таваҷҷӯҳи хоса дош- 
там, пайваста қироат мекардам ва дар зиндагию 
фаъолияти кориам ҳамчун раҳнамо истифода ме- 
бурдам. 

Соли 1977 устод Мирзо Турсунзода бемор шу- 
данд. Ман бо дӯстам котиби ҳизби коммунисти 
ноҳияи Ленин (ҳоло Рӯдакӣ) Сангин Ҳафизов ба 
аёдати устод рафтем ва эшон аз дидани мо шод 
гардида, дуои нек доданд. Ин дидорбинии охири- 
ни ман бо устод буд. Баъдтар шеъреро бо номи 
«Сарфидоиёни диёр» дар ҳаққи ин ду бузургмард 
навиштам. Порчае аз он шеър: 


Ҳар гаҳе бо меҳр меорам ба ёд 
Боқиву Мирзои Турсунзодаро 

Чун зи хурдӣ мепарастидам ба ҷон 
Шеъри ин ду шоири озодаро. 

ВАЗИР ШУДАМ 


Декабри соли 1980 бо Сироҷиддин Ҳақназаров 
дар осоишгоҳи Ливадияи кишвари Краснодар 
истироҳат мекардем. Ман котиби аввали ҳизби 
коммунисти ноҳияи Орҷоникидзеобод, 
Сироҷиддин бошад сардори идораи меваю сабза- 
воти назди Совети Вазирони Тоҷикистон шуда кор 
мекард. Дар ҳамон ҷо қарори КМ КПСС ва Совети 
Вазирони СССР-ро ба воситаи радиову телевизион 
шунидем ва аз газета қироат кардем. Дар қарор 
омада буд: «Бо мақсади беҳтар таъмин намудани 
аҳолӣ бо меваю сабзавот ва маводи хӯрока Вазо- 
рати хоҷагии меваю сабзавоти умумииттифоқ ва 
ҷумҳуриявӣ таъсис дода шавад». Сироҷиддин ба 
ман нигариста, шумо вазир мешавед гуфт. Ман 
шӯхиомезона дар ҷавоб гуфтам, ки агар ман вазир 
шавам, шумо ҳатман ҷонишини аввал мешавед. 
Ҳамин тавр ҳам шуд. 

Истироҳат ба охир расиду мо баргаштем. Баъди 
чанд рӯз Ҷаббор Расулов маро ба наздашон даъват 
карданд. 

- Хуб истироҳат кардед, акнун дар вазифаи му- 
раккабтар кор мекунед. КМ шуморо ба вазифаи 
вазири хоҷагии навтаъсиси меваю сабзавот тавсия 
мекунад. 

- Ин вазорати серсоҳаро идора карда наметаво- 
нам, -гуфтам. 

- Аз кори вазнин тарсидан хислати коммунист 
нест. Пагоҳ ба Маскав мепаред, дар КМ КПСС бо 
шумо сӯҳбат мекунанд. 


7 


Рӯзи дигар ба Маскав паридам. Дар КМ КПСС 
маро мудири шӯъбаи саноату кишоварзӣ (мутаас- 
сифона, ному насабашро фаромӯш кардам), қабул 
намуда, хеле саволборонам карданд. Метавонед 
равед, ба Ҷаббор Расулов занг мезанам гуфтанд. 

Рӯзи дигар ба Душанбе баргаштам. Дар идораам 
нишаста будам, ки занги телефон баланд шуд. 
Гӯшаки телефонро бардоштам, салом, зуд ба назди 
ман оед гуфтанд Ҷаббор Расулов. Ба наздашон да- 
ромадан замон табрик, КМ КПСС ризоияти худро 
доданд, пагоҳ фармони Раёсати Шӯрои Олии 
Ҷумҳурӣ нашр мешавад. Метавонед корро сар ку- 
нед, муваффақият ба шумо. 

Фармони Раёсати Шӯрои Олӣ аз 3-феврали со- 
ли 1981 нашр гардид ва ман вазир шудам. Дар ва- 
зорати навтаъсис ҳамаи корхонаҳои шаробкашӣ, 
консервабарорӣ, ниҳолпарварӣ, боғу токпарварӣ, 
сабзавоту картошкапарварӣ муттаҳид шуданд. Ва- 
зорат ба ҷуз соҳаи пахтакорӣ дигар ҳамаи соҳаҳои 
хоҷагии халқро дарбар мегирифт. Истеҳсол, кор- 
карди тамоми маҳсулоти кишоварзӣ, захира наму- 
дану нигоҳ доштани маҳсулот, савдо, фонди 
иттифоқ, яъне ба Маскав фиристонидани меваю 
сабзавоти тару тоза ва хушкро ба ӯҳда дошт. 
Фақат дар шаҳри Душанбе 148 мағозаву дӯконҳои 
меваю  сабзавотфурӯшӣ, картошкаву дигар 
маҳсулоти истеҳсолии вазорат амал мекард. Ғайр 
аз ин зиёда аз 40 дӯкони сайёри мавсимӣ вуҷуд 
дошт. Нархи як килограмм меваю сабзавот, кар- 
тошка дар мавсими ғунучини маҳсулот 8-10 тинро 
ташкил дода, баъдтар ба 18-20 тин мерасид. 
Дастгоҳи марказӣ 200 нафарро ташкил мекард ва 
шаш ҷонишини вазир дошт. Ёрдамчии асосии ман 

ҷонишини аввал Сироҷиддин Ҳақназаров буд. Ӯ 
иқтисодчӣ буд, кори хоҷагиро хуб медонист. Шах- 
си боодоб, хоксор мебошад. Мо шиноси дерина 
будем ва яқдигарро хеле хуб  мефаҳмидем. 
Эҳтироми якдигарро ба ҷо меовардем. У аз ҳамин 
ҷо котиби аввали ҳизби ноҳияи Ҳисор интихоб 
гардид ва дар вазифаҳои дигари пурмасъули 
ҷумҳуриявӣ кору фаъолият кард. Ҳоло ӯ 
нафақахӯри шахсӣ буда, давлати пирӣ меронад. 

Дӯстии мо то ҳол идома дорад. Дар маъракаҳои 
якдигар ширкат меварзем ва аз ҳоли якдигар боха- 
барем. Дигар муовинҳо ҳам А. Қодиров, Маҳмадӣ 
Қосимов, Сафарқул Раҷабов, Аҳрор Умаров, 
Н.Я.Зюзин шахсони кордону ботаҷриба буданд ва 
барои пешрафти кори вазорат саҳми босазо гу- 
зоштанд. 

Умуман дар вазорат мутахассисони варзида кор 
мекарданд. Бархе аз онҳо дар мансабҳои масъули- 
ятноки ҷумҳурӣ кору фаъолият карданд ва карда 
истодаанд. Нормат Юнусов вазири молияи 
ҷумҳурӣ, Турсунбой Аҳмадов, доктори илмҳои 
кишоварзӣ, роҳбари институти тадқиқотии боғу 
токпарварӣ, Аҳрор Умаров директори комбинати 
ордбарории Душанбе ва Нов (Спитамен), депутат 
дар парлумон буданд. Ҷамшед Зиёев ҷонишини 
вазири молия, ҳоло бошад зиёда аз 15 сол бонки 
саноатии Тоҷикистонро роҳбарӣ мекунад. Ҳамаи 
онҳоро номбар кардан аз имкон берун аст. 

Дар давоми се сол 15 хоҷагии нави боғу 
токпарварӣ, картошкаву сабзавоткорӣ ташкил 
карда шуд. Даҳҳо нуқтаҳои савдо, сохтмон, 
консервабарорӣ, шаробкашӣ, хоҷагиҳои 
тухмипарварӣ бунёд гардид. Ин хоҷагиҳо дар 

ноҳияҳои Ашту Ӯротеппа, Исфараву Конибодоми 
вилояти Ленинобод (Суғд), ноҳияҳои Даҳанакиик 
(Хуросон), Шаҳритусу Октябр (Бохтар), Данғараи 
вилояти Кӯлоб, ноҳияҳои Ғарму Ҷиргатол, Ленин 
(Рӯдакӣ), Орҷоникидзеобод (Ваҳдат) ва Ҳисор бу- 
нёд гардиданд. 

Дар натиҷа ҳаҷми маҳсулот боло рафта, сифати 
маҳсулот беҳтар гардид. Вазорати иттифоқ бо 
мақсади таҷрибаомӯзӣ семинару машваратҳо доир 
намуд. Мо аз ҷумҳурии Молдова масъалаи боғу 
токпарварӣ ва аз оби ангур тайёр кардани шароб 
(вино)-ро омӯхтем. Аз Федератсияи Русия бошад 
коркарди меваю сабзавот, тарзи нигоҳдории он, аз 
Украинаву Белоруссия бо техника ҷамъоварии ме- 
ваю сабзавотро омӯхта, ба қадри имкон дар фаъо- 
лияти кории худ амалӣ намудем. Вазири иттифоқ 
Н.И.Козлов бо даъвати вазорат соли 1982 ба 
Тоҷикистон ташриф овард. Бисёр масъалаҳои 
ҳалталабро ба миён гузоштем. Аз ҷумла дар 
ноҳияи Данғара ташкил намудани 14 хоҷагиҳои 
боғу токпарварӣ ва як заводи шаробкаширо ба 
нақша гирифтан розигӣ доданд. Махсус бояд қайд 
намоям, ки мувофиқи нақшаи Ҳукумат дар ноҳияи 
Данғара бояд 14 хоҷагии боғу токпарварӣ ташкил 
мешуд, аммо бо сабабҳои гуногун ин кор амалӣ 
нагашт, ки ба ин баъзе роҳбараш ҷумҳурӣ сабаб 
шуданд. 

Дар хотир дорам, ки соли 1982 мо вазиронро 
муовини раиси Совети Вазирони СССР Зиё Нури- 
ев дар Кремл қабул намуданд ва фаъолияти яксо- 
лаи вазоратро таҳлил намуда, саволу ҷавоб кар- 
данд. Камбудиву норасоиҳои соҳаро зери танқид 
гирифтанд ва маслиҳатҳои муфид доданд. 

Тоҷикистонро дар пеш аз мӯҳлат корношоям шу- 
дани қуттиҳои тахтагин барои кашонидани меваю 
сабзавот зери танқид гирифтанд. Мувофиқи меъёр 
як қуттӣ панҷ маротиба бояд гардиш диҳад, дар мо 
бошад се гардишро ташкил мекард. Вазири 
хоҷагии меваю сабзавоти Тоҷикистон гуфтанду 
ман аз ҷоям бархостам. Ҳаяҷон вуҷудамро фаро 
гирифта буд. Бори аввал дар чунин маҷлиси 
воломақом ҳисобот медодам. «Чаро фонди 
иттифоқ 70 фоиз иҷро шудааст?» «Ба исрофкории 
қуттиҳои тахтагин чӣ мегӯед?» Ман худро ба даст 
гирифта, ваъда додам, ки фонди умумииттифоқ бе 
чуну чаро иҷро мешавад. Дар масъалаи қуттиҳои 
тахтагини меваю сабзавоткашонӣ бошад Зиё Ну- 
риевич, Ҷумҳурии Тоҷикистон диёри кӯҳсор аст. 
93 фоизашро кӯҳҳо ташкил мекунанд. Нақлиёти 
асосии боркашонӣ автомобил мебошад. Моро бо 
дигар ҷумҳуриҳо баробар кардан нашояд. Нуриев 
ба вазири иттифоқ супориш дод, ки шароити ҳар 
ҷумҳуриро ба ҳисоб гирифта, меъёри истифодаи 
қуттиҳоро муайян намоянд. Мо тамоми зарфҳои 
шишагӣ, қуттиҳои тахтагину симин, тухми кар- 
тошка ва дигар ашёҳоро аз хориҷи кишвар ворид 
мекардем, ки ин кори осон набуд. 

Вазоратро бо 28 миллион сӯм зарар қабул наму- 
да будам. Тамоми корхонаҳои консервбарорӣ, ак- 
сарияти хоҷагиҳои сабзавоткорӣ низ зараровар 
буданд. Аз Ленинобод тавассути ағбаи Шаҳристон 
ва Анзоб барои таъмини сокинони пойтахт бо 
мошинҳои махсуси боркаш зардолу мекашонидем, 
ки ин ба вазорат зарари пулию молӣ мерасонд. Мо 
илоҷи дигар ҳам надоштем, чунки фармон аз боло 
чунин буд. 

Рӯзе набуд, ки моро дар КМ, дар Совети Вази- 
рон, назорати халқӣ, кумитаҳои ҳизби коммунисти 
шаҳру ноҳия, ташкилотҳои қудратӣ, иттифоқи ка- 
саба муҳокима накунанд. Маҷлиси ҳукумат аз ва- 
зорати мо оғоз меёфту анҷом мешуд. Занги 
телефонҳои ман пайваста садо медоданд. Котибо- 
ни аввали ҳизб, раисони комиҷроияи шаҳру 
ноҳияҳо, вилоятҳо аз болои вазорат пайваста ба 
ташкилотҳои болоӣ шикоят мекарданд, ки 
маҳсулоти онҳоро қабул намекунанд. 

Барои кори вазорат вақт намерасид ва мо 
маҷбур будем 12-15 соат кор кунем. Тамоми 
шӯъбаҳои КМ, Совети Вазирон ба корҳои вазорат 
дахолат мекарданд ва баъзан саволҳои бемантиқу 
супоришҳои кайҳонӣ ҳам медоданд. Дар комбина- 
ти шаробкашии Шаҳринав истеҳсоли «Шампан- 
ский» паст рафт. Сабаби асосӣ он буд, ки шиша, 
чӯб барои маҳкам кардани даҳони шиша (пробка), 
симе, ки даҳони шишаро маҳкам мекунад, этикет- 
ка ва каларетка, ки дар шиша ширеш карда меша- 
вад, дар вақташ ворид карда нашудааст. 

Котиби КМ ҳизби коммунисти Тоҷикистон 
Мирзо Бобоев, ки вазоратро сарпарастӣ мекарданд, 
маро ба наздашон даъват намуда, сарзаниш кар- 
данд ва сабаби паст рафтани истеҳсоли «шампан- 
ский»-ро пурсон шуданд. Ман гуфтам, ки ҳама 
чизро дастрас кардем ба ҷуз «каларетка». М. Бобо- 
евро ҷаҳлашон омаду калареткааш боз чӣ гуфта 
пурсиданд. Калареткааш коғазе, ки дар гардани 
шиша мечаспонанд гуфтам. М. Бобоев хандида 
гуфтанд, ки ин калимаро бори аввал мешунавам. 

Ман ҳам ба наздикӣ ин калимаро фаҳмидам. Ва- 
зорат зиёда аз 20 намуд вино истеҳсол мекард, ки 

дар намоишгоҳҳои умумииттифоқӣ, байналмиллалӣ 
бо нишони «Сифат», ифтихорномаҳо ва медалҳои 
нуқраву тилло сарфароз гардидааст. Бо фармони ва- 
зири иттифоқ дар Молдова намоишгоҳи 
умумииттифоқ маҳсулоти корхонаҳои шароббарорӣ 
барпо гардид, ки Тоҷикистон ҷои намоёнро ишғол 
кард. Моро ба Крикова, яъне шаҳри зеризаминӣ 
бурданд, ки дар он ҷо виноҳои 35-50 сол пеш 
истеҳсолшуда дар хумҳои калони тахтагин нигоҳ 
дошта мешуданд. Ба ҳар навъи вино кӯчаҳо 
номгузорӣ шудаанд. 

Дар он ҷо нуқтаҳои хизматрасонӣ, меҳмонхона, 
тарабхона, корхонаҳои шаробкашӣ амал мекунанд. 
Ҳарорат аз 18-207/ боло набуда, мошинаҳои сабу- 
крави мусофиркашӣ шабу рӯз дар ҳаракатанд. Ба 
мо нақл карданд, ки кайҳоннавард Юрий Гагарин 
як ҳафта дар ин ҷо истироҳат намудааст. 

Ана ҳамин хел вазорат бе сару нӯг буд. Вазъи 
саломатиам рӯз ба рӯз бад шудан гирифт. Ба назди 
котиби аввали КМ ҲК Тоҷикистон Раҳмон Набиев 
рафта илтимос намудам, ки бинобар бад шудани 
ваъзи саломатиам ба кори дигар гузаронед ва ӯ аз 
ин хушҳол гашт. Баъди чанд вақте Мирзо Бобоев 
ба наздашон даъват карда, хабар доданд, ки ба 
ноҳияи Ҳисор котиби якуми ҳизби коммунист ме- 
равед. Ман розӣ шудам. 

Бо ҳамин як моҳ сипарӣ шуд, вале аз КМ садое 
набаромад. Ба ин вазифа муовини якуми ман 
Сироҷиддин Ҳақназаров интихоб гардид. Саба- 
башро то ҳол намедонам, аммо баъд маълум гашт, 
ки боз аз болонишинон садди ин кор шудаанд. 

НАКӮКОРУ НЕКНОМ 


Ҷаббор Расулов ба тарғибу ташвиқ эҳтиёҷ на- 
дорад, аммо ман, ки тамоми фаъолияти худро бе 
номи ӯ тасаввур карда наметавонам, рӯи коғаз 
овардани баъзе лаҳзаҳои ҳамкориамро бо ин мар- 
ди хирад вазифаи худ медонам. Бо номи Ҷаббор 
Расулов қариб ҳамаи тараққиёт ва тағйироти кул- 
лие, ки дар кишварамон то солҳои 80-ум ба вуҷуд 
омадаанд, пайвастагии сахт дорад, чунки ӯ зиёда 
аз сӣ сол роҳбари аввали ҷумҳурӣ буд. Ман бо 
Ҷаббор Расулов зиёда аз 20 сол шиносоӣ доштам, 
аммо дар давраи котиби авали ҳизби коммунисти 
ноҳияи Орҷоникидзеобод Ваҳдат буданам боз 
қавитар гардид. Боре як гурӯҳ мутахассисон Бад- 
риддин Шамсиддинов, Домуллоҷонов бо сардории 
муовини раиси Совети Вазирон Акбар Махсумов 
ба ноҳияи Орҷоникидзеобод омаданд. Моҳи ав- 
густ буд. Онҳо вазъияти пахтазорро аз назар гуза- 
ронда, маро сахт сарзаниш карданд, ки барои чӣ 
дар нимаи дуюми моҳи август пахтаро об медиҳем. 
Супориши КМ ва Совети Вазиронро дидаю дони- 
ста дар ин хусус худсарона иҷро намекунем. 
Мубоҳиса ва муноқиша хеле давом ёфт ва онҳо аз 
ин ранҷида ба мошин нишастанду рафтанд. 

Маро бо раисони хоҷагиҳо ба КМ даъват кар- 
данд ва дар ҳузури котиби КМ Мирзо Бобоев зери 
танқид гирифтанд. Супориш доданд, ки обмонии 
пахтазорро қатъиян манъ намоем. Дар акси ҳол ин 
масъаларо ба муҳокимаи бюрои КМ ПК пешниҳод 
мекунанд. Ин ба ман бисёр алам кард ва ба назди 
Ҷаббор Расулов рафтам. Даромадан замон ҳа, аз 

болои олимон шикоят дорӣ гуфтанд. Не маслиҳату 
дастгирии шумо лозим аст гуфтам. Мо шароити 
замин, вақти кишти пахтаву навъи онро ба ҳисоб 
гирифта об мемонем. Деҳқонони асиле ҳастанд, ки 
шароити ҳар қитъаи заминро аз ману олимон хуб- 
тару беҳтар медонанд. Агар нақшаи пахтасупорӣ 
барзиёд иҷро нагардад, дар назди шумо ман худро 
ҷавобгар ҳис мекунам ва дар ҳаққи ман кадом чо- 
рае, ки мебинед, розӣ ҳастам. 

Ҷаббор Расулов дигар чизе нагуфтанд ва ба 
рафтан иҷозат доданд. Дар колхози «Коммунизм» 
дар қитъаи замини 10-гектара, ки дар охирҳои 
моҳи апрел кишт шуда буд, ду тақсим карда, ни- 
машро дар вақти муайян об мондем ва ними дига- 
рашро об надодем. Дар натиҷа ними замини пахта 
дар ҳолати шукуфтан ва ними дигараш дар ҳолати 
пажмурдагӣ қарор дошт. Тифоқан нимаи дуюми 
моҳи сентябр Ҷаббор Расулов занг заданд, ки бо 
котиби дуюми КМ Юрий Иванович Полукаров ба 
ноҳияи мо меоянд. Онҳо аз кору бори хоҷагиҳои 
«Ленинград», «50-солагии комсомол», «Ленин» 
дидан карданд. Баъд онҳоро ба колхози «Комму- 
низм» оварда, ҳамон пахтаи замини 10-гектараро 
нишон додам. Ин чӣ сиру асрорест, пурсиданд Ҷ. 
Расулов. Ман гуфтам, ки панҷ гектараш аз 
деҳқонону ними дигараш аз олимон мебошад. 
Юрий Иванович ба Ҷ. Расулов нигариста бо забо- 
ни русӣ гуфтанд, ки бигузор ҳар кас кори худашро 
иҷро кунад, олим  олимиаш ва деҳқон 
деҳқониашро. 

«Ҳақ ба ҷониби шумост» гуфтанд Юрий Ивано- 
вич. Ба ҳамин ҷони ман аз ҷанҷол халос гардид. 
Ҷаббор Расулов олимон, мутахассисони соҳаи ки- 

шоварзиро даъват намуда ба онҳо супориш доданд, 
ки ба Орҷоникидзеобод рафта, ин таҷрибаро бо 
чашми худ бубинанд. Минбаъд шароити обу ҳаво, 
замини ҳар минтақаро нағзакак санҷанд, бо 
деҳқонони асил, мутахассисон маслиҳат карда, 
баъд хулоса бароранд. 

Моҳи июли соли 1978 котиби аввали ҳизби 
коммунисти ноҳияи Ленин Сангин Ҳафизов занг 
зада хабар дод, ки баъди як соат Ҷаббор Расулов 
ба ноҳияи шумо меояд. Дар сарҳади ноҳия ӯро 
пешвоз гирифтам. Ӯ аз рафти корҳои саҳроии панҷ 
хоҷагӣ дидан карда, бо димоғи сӯхта ба ман гуфт: 
ба ноҳияи Ленин рафта аз рафиқи худ чӣ хел кор 
карданро омӯз. Ман ба ҳар ҳол пурсидам, ки чиро 
омӯзам? У ҷавоб дод, ки мо дар ҳар ҷамъомад, 
машварат мегӯем ва огоҳ менамоем, ки аз нуриҳои 
табиӣ пурсамар истифода баред, нуриҳои 
минералӣ хеле қимат буда, шароити ҳамаи 
хоҷагиҳоро таъмин кардан надорем. Ман гуфтам, 
ки имсол се-чор маротиба истифодабарии нуриҳои 
органикиро зиёд намудем. Ба ин ӯ ҷавоб дод, ки 
шумо нуриҳои табииро хеле кам истифода меба- 
ред, дар ноҳияи Ленин бошад қад-қади роҳ, дар 
саргаҳи заминҳои пахта ғарам-ғарам нуриҳои 
табиӣ рехта шудааст. 

-- Ман зуд фаҳмидам ва ба ӯ гуфтам, ки барои чӣ 
кори дубора? Мо нуриҳоро якбора ба агрегатҳо рех- 
та, ба ғизодиҳии пахта ва дигар зироатҳо сар меку- 
нем. Дар сари роҳу сари замин намерезем, ки ин аз 
ҷиҳати иқтисодӣ фоидаовар набуда, ба ғайр аз ин 
муҳитро тоза нигоҳ дошта, вазъи экологиро вайрон 
намекунад. Баъди ин ӯ каме хомӯш монду хайр ман 
рафтам, гусел накунед, аз паи кор шавед гуфт. 

Бегоҳии ҳамон рӯз боз Сангин Ҳафизов занг за- 
да пурсид, ки ту ба Ҷаббор Расулов чӣ гуфтӣ? Ӯ 
занг зада маро сарзаниш кард ва супориш дод, ки 
тез аз сари роҳҳо ахлотҳоро гиред. Дар бораи са- 
ломатии одамон, тозагӣ, ҳифзи табиат, исрофкорӣ 
фикр кардан лозим аст ва илова намуд, ки фардо 
ба Орҷоникидзеобод рафта, аз рафиқи худ Камол 
Сӯфиев омӯз чӣ тавр нуриҳои органикиро истифо- 
да бурдан лозим аст. 

Ана ҳамин тавр Ҷ. Расулов зуд ба ақидаи дуруст 
сарфаҳм мерафт, вақте боварӣ ҳосил мекард, ки 
нисбати чизе ҳақ нест. Ҷаббор Расулов баъзан 
рӯзҳои шанбе ва якшанбе бо наберааш Тимур ба 
ноҳияи мо меомаданд. Дар колхози «Коммунизм» 
хӯроки нисфирӯзӣ тайёр намудем. Болои дастар- 
хон меваю сабзавот, кулча, чаппотӣ, чанд дона 
нони калони танӯрӣ гузоштем. Ҷаббор Расулов 
дастархонро диданду табъашон хира шуда қариб 
буд, ки раванд. ; 

Ман ба раиси колхоз Аввалмурод Кенҷаев ишо- 
ра кардам, ки дастархонро ба тартиб дарорад. Баъд 
хонро аз назар гузаронида нишастанд. Ба ман ни- 
гариста гуфтанд, ки ҳеҷ гоҳ ба исрофкорӣ роҳ 
надиҳед. Маро насиҳат карданд, ки бисёр вазирон, 
роҳбарони баландпоя ба ноҳияи шумо меоянд. 
Ҳеҷ гоҳ ба онҳо дастархон ва зиёфат аз ҳисоби 
колхозу совхозҳо, ташкилоту кормандони савдо 
ташкил накунед. 

Шумо фабрикаи мурғпарварӣ, меваю сабзавоти 
фаровон доред, аз ҳисоби худатон як мурғ, камакак 
меваю сабзавот харед, ана як зиёфати олиҷаноб. 
Агар аз ҷиҳати молиявӣ ба шумо душворӣ орад, ба 

ман хабар диҳед, ҳамаи хароҷотро аз ҳисоби худ 
пардохт мекунам. 

Духтарам Солиҳа дар бахши охирини Донишка- 
даи тиббии ба номи Абӯалӣ ибни Сино таҳсил ме- 
кард. Хостгорҳо ба хона омаданд. Бояд тӯи 
арӯсиву домодӣ барпо намуда, ба роҳи мустақил 
гусел мекардем. Ман барои маслиҳат ба назди 
Ҷаббор Расулов рафтам. Ӯ маро табрик намуда, 
таъкид кард, ки дар ягон ошхонаву тарабхона 
маърака барпо накунед. Дар хонаатон аз 15-20 на- 
фар зиёд даъват накунед, як маъракаи хоксорона 
ороста, духтаратонро гусел кунед. Ман духтарам 
Иринаро ва Маҳмадулло Холов писарашро чунин 
тӯй кардем, гуфта аз ҳаёти худ мисолҳо овард. 
Ҳамин тавр дар тӯи духтарам 20 нафар иштирок 
карданд ва ӯро гусел кардем. 

Хонае, ки ман бо оилаам зиндагӣ мекардам, 
давлатӣ буд, бояд таъмири ҷорӣ мекардам. Ба на- 
зди Ҷаббор Расулов рафтам. Ӯ маро бодиққат гӯш 
- намуда, гӯшаки телефонро бардошта ба муовини 
аввали раиси Шӯрои Вазирон В.Е. Новичков су- 
пориш доданд, ки комиҷроияи ноҳия хароҷоти 
таъмирро (смета) тартиб дода ба шумо пешниҳод 
намояд. Баъд ба тарзи хаттӣ иҷозат диҳед. 
Хароҷот ҳамагӣ 2200 сӯмро ташкил медод. 

Ӯ котибони аввали ҳизбро бисёр дастгирӣ ва 
эҳтиром мекард. Ман борҳо шунидаам, ки дар 
ҷамъомадҳо Ҷаббор Расулов ба вазирон ва дигар 
роҳбарони сатҳи ҷумҳурӣ таъкид мекард, ки бо 
корҳои майда - чуйда вақти котибони аввали 
ҳизбро нагиранд. Ҷаббор Расулов устоди сахтгир, 
дар айни ҳол некхоҳ, роҳбари ғамхор буданд. 
Ақидае ҳаст, ки Ҷаббор Расулов ҳазлу хандаро 

нағз намедид. Дар асл ин тавр нест. Дар бисёр 
ҳолат ҳазлу шӯхиҳои он касро шунидаам. 

Соли 1964 бюрои КМ масъалаи «Дар бораи ко- 
ри комитети ҳизбии ноҳияи Колхозобод оид ба 
тарбияи атеистии меҳнаткашон»-ро дида баромад. 
Дар он вақт ман котиби кумитаи ҳизбии ноҳияи 
Колхозобод оид ба идеология будам. Котиби авва- 
ли ҳизби ноҳия Сироҷиддин Исоев аз Ҷ. Расулов 
илтимос намудааст, ки бигузор Сӯфиев дар ин 
масъала ҳисобот диҳад, чунки ин соҳаи кори ӯ ме- 
бошад. Бори аввал ман дар бюрои КМ ҳисобот ме- 
додам, вуҷудамро ҳаяҷон зер карда буд. Тайёрии 
ҳаматарафа дида, ба бюро ҳозир шудам. Ҷ. Расу- 
лов пурсиданд, кӣ ахборот медиҳад? Мудири 
шӯъбаи ташвиқот ва тарғиботи КМ Ҳомид Гадоев 
ҷавоб доданд, ки Сӯфиев. Ҷ. Расулов шӯхиомезона 
гуфтанд, ки Сӯфӣ дар бораи атеизм ҳисобот 
медиҳад? Ман худро гум накарда, аз ҷоям хеста 
ҷавоб додам, ки «оре, Сӯфӣ дар назди Ҷаббор Ра- 
сулов ҳисобот медиҳад». У дароз хандида, таклиф 
намуд, ки қарор барои чораҷӯӣ кардан ба ихтиёри 
комитети ҳизбии ноҳияи Колхозобод фиристода 
шавад. Дигар ҳеҷ гуна муҳокима нашуд.ва ман 
нафаси озод гирифтам. 

Ба Колхозобод баргашта, хостам ҳамаашро ба С. 
Исоев нақл кунам. Ба идораашон ворид шудам, ки 
хандида, шумо чӣ кор кардед, гуфтанд. Ман 
ҳамаашро нақл карданӣ будам, ки ҳамаашро медо- 
нам гуфтанд. Ман тарсидам, ки хатое рӯй додааст, 
акнун тақдири ман чӣ мешавад. Баъд гуфтанд, ки 
Ҷ. Расулов телефон карда, ҳамаашро нақл кардааст. 
Қарори КМ-ро, ки гирифтем, нақша-чорабиниҳоро 

оид ба ин масъала тартиб дода, дар пленуми куми- 
таи ҳизби ноҳия муҳокима мекунем, гуфтанд 
Сироҷиддин Исоев. 

Ақидаи дигаре низ ҳаст, ки гӯё Ҷаббор Расулов 
фақат ба соҳаи кишоварзӣ машғул буданд. Авва- 
лан ин ҳеҷ бадие надорад. Чунки маҳсулоти 
кишоварзӣ барои сатҳи зиндагии мардум нақши 
муҳимро мебозад, дуюм ин ки ашёи хом барои са- 
ноат ба шумор меравад. Ҳуҷҷатҳо, гуфтаҳои шах- 
соне, ки бо ӯ солҳои 1945-1955, ки раиси Шӯрои 
Вазирон буданд ва солҳои 1961-1982 котиби авва- 
ли КМ ҳизби коммунисти ҷумҳурӣ буданд, 
шаҳодат медиҳад, ки ин ҳама бофта буда, заминаи 
асосӣ надорад. Барои тасдиқи ин далелҳо 
гуфтаҳои худи Ҷ. Расуловро дар анҷумани ХІТУ 
Ҳизби Коммунисти Тоҷикистон, ки 21-сентябри 
соли 1961 баргузор шуда буд, мисол меорем: 

Ҷ. Расулов гуфта буданд, ки дар бист соли на- 
здик тараққиёти энергетикӣ афзалият мегирад. Ло- 
зим меояд, ки ГЭС-и Норак сохта шавад. Дар асо- 
си ГЭС-и Норак саноати кимиё ва алюминий 
тараққӣ мекунад. Вазни қиёсии соҳаҳои саноати 
вазнин то 65 фоиз баланд мешавад. Ӯ дар анҷуман 
эълон намуд, ки бо қарори Шӯрои Вазирони 
ҶИШС аз 5-сентябри соли 1961 лоиҳаи ГЭС-и Но- 
рак бо иқтидори солонаи коркарди барқ 11,3 мил- 
лиард киловатт / соат муқаррар шудааст. Санги 
аввалинро дар пойдевори ГЭС-и Норак Ҷ. Расулов 
бо иштироки котиби ҲКИШ Н. Муҳиддинов гу- 
зоштааст. Баъди ба итмом расидани сохтмон ӯ ба 
воситаи гиронкунанда (рубилник) ГЭС-ро бо 
ҳамаи иқтидораш ба ҳаракат даровард. 

Дар натиҷаи кӯшишҳои пайвастаи Ҷ. Расулов 
саноати Тоҷикистон аз 203 адади соли 1961 ба 400 
адад расонида шуд. Ӯ ба тамоми соҳаҳои хоҷагии 
халқи Тоҷикистон аҳамияти ҷиддӣ медод ва тамо- 
ми соҳаҳо баробар тараққӣ мекарданд. Натиҷаи 
ҳамин буд, ки ӯ бо унвони Қаҳрамони Меҳнати 
Сотсиалистӣ сазовор гашта, бо 25 ордену медалҳо, 
ки 10-тояш ордени Ленин мебошад, сарфароз гар- 
донида шудааст. Ӯ депутати Шӯрои Олии СССР 
ва Шӯрои Олии Тоҷикистон даъватҳои дуюм- 
ёздаҳум интихоб шудааст. 

Моҳи апрели соли 1982 дар хонаи маорифи сиё- 
сии КМ ПК Тоҷикистон (ҳоло Кохи Ваҳдат) 
анҷумани комсомолони ҷумҳурӣ баргузор гардид. 
Ман ҳам дар ин анҷуман даъват шуда будам. Ҷ. 
Расулов дар ин анҷуман баромад карданд. Ин су- 
ханронии охирини ӯ буд. Дар кори анҷуман та- 
наффус эълон карда шуд. Баъди танаффус Ҷаббор 
Расуловро дар раёсат надидем. Баъд маълум гар- 
дид, ки ба сактаи дил гирифтор шуда, ӯро ба бе- 
мористон бурдаанд. Ҳамон рӯз дар синни 69- 
солагӣ Ҷаббор Расулов аз олам чашм пӯшид. То- 
бути марҳумро дар толори калони КМ гузоштанд. 
Аз тамоми шаҳру ноҳияҳо, вилоятҳо барои видоъ 
ҷамъ омада буданд. Ҳама ашк мерехтанд. Мо Ҷ. 
Расуловро ба роҳи охират гусел намудем. Макони 
абадии ӯ дар боғи Садриддин Айнӣ, дар паҳлӯи 
Бобоҷон Ғафуров ҷойгир мебошад. Рӯҳаш шоду 
манзилаш обод бод. Дар ситоиши устоди зиндаёд 
бо номи «Ёдат ба хайр» шеъре эҷод карда онро 
пешкаши хонандагон кардаам. Ҳоло бошад чанд 
мисраи онро рӯи коғаз меорам. 

Эй азиз, эй зиндаёд, эй некмард, 
Додиям ту ёд илми сарварӣ. 

Дар ту ман дидам бузургиву хирад, 
Некроиву раъиятпарварӣ. 


Эй азиз, эй некдил, ёдат ба хайр, 
Эй сазовори ҳама ному шараф. 
Зистӣ умре ту баҳри халқи худ, 
Ҷонсупору ҷоннисору ҷон ба каф. 


РАИС ҲАМ ШУДАМ 


Бори дуюм ба назди Раҳмон Набиев рафта ил- 
тимос намудам, ки маро ба кори дигар гузаронанд. 
Баъди чанде котиби КМ Мирзо Бобоев маро ба на- 
зди худ даъват карданд. Дар он ҷо ҷонишини ав- 
вали раиси Совети Вазирон Г.В.Кошлаков низ 
ҳузур доштанд. Гуфтанд: мувофиқи хоҳиши худа- 
тон ба шумо вазифаи дигар ёфтем, яъне раиси Іа- 
латаи савдои саноати ҷумҳурӣ. Ман калимаи сав- 
доро шунида, аз ман савдогар намебарояд гуфтам. 
Онҳо хандида гуфтанд, ки дар он ҷо ягон хел ха- 
риду фурӯш вуҷуд надорад. Шумо як пули пай- 
вандгари байни соҳибкорони ватаниву хориҷӣ ме- 
бошед. Ман 2-3 рӯз иҷозат пурсидам, то ки бо 
оинномаву дастурамал ва дигар ҳуҷҷатҳои ин кор- 
хона шинос шавам. Кошлаков гуфтанд, ки ҳамаи 
ҳуҷҷатҳо дар дасти он кас аст ва ҳозир метавонем 
бо ҳам рафта бо ин ҳуҷҷатҳо шинос шавем. 

Баъд аз ин ман розӣ шудам ва маро ба Палатаи 
савдои саноати СССР барои сӯҳбат фиристоданд. 
Маро раиси Палата А.И. Питовранов қабул намуда, 
сӯҳбат карданд. Ман ба Душанбе баргаштам. 15- 
октябри соли 1983 анҷумани Палата баргузор гар- 
дида, маро раис интихоб намуданд. Дар фармони 
Шӯрои Олии Тоҷикистон омадааст: «Бо сабаби ба 
кори дигар гузаштанаш аз вазифаи вазири хоҷагии 
меваю сабзавот озод карда шавад». 

Палатаи савдои саноатии Ҷумҳурии Тоҷикистон 
соли 1960 бо қарори рақами 130-и Шӯрои Вазиро- 
ни ҶШС Тоҷикистон таъсис дода шудааст. Вази- 
фаи асосии Палата инкишоф ва таҳкими алоқаҳои 

хориҷӣ бо Тоҷикистон мебошад. Аз соли 1963 ІІа- 
лата ба кори санҷишии амвол шурӯъ кард. Ҳайати 
кори Палата аз 9 нафар иборат буд, ки б нафараш- 
ро санҷишгар ташкил медод. 

Соли 1973 Палата ба тобеияти Палатаи савдои 
саноатии СССР гузашт. Палата ғайридавлатӣ буда, 
ташкилоти ҷамъиятӣ мебошад. Дар давоми зиёда 
аз 20 сол, ки ман сарвари ин ташкилот будам, 
тағйиротҳои куллӣ ба вуҷуд омаданд. Сохтори 
Палата нав шуд, дар шаҳру ноҳияҳо, вилоятҳо 
сохторҳои зертобеи Палата арзи вуҷуд карданд. Бо 
фармони раиси Палатаи савдои саноатии 
Тоҷикистон соли 1997 бо мақсади ҳамкории зичи 
Палата бо хадамоти дахлдори вилояти Хатлон, 
мусоидат дар инкишофи алоқаҳои ҳамкорӣ бо 
доираҳои корчаллонҳои мамолики хориҷӣ, ташки- 
ли намоишу ярмаркаҳои байналхалқӣ дар ҳудуди 
вилоят ва берун аз он, ҳаллу фасли мустақили та- 
моми масъалаҳо дар ҷойҳо ширкати «Хатлонэкс- 
пертиза» ба Палатаи савдои саноатии Хатлон таб-. 
дил дода шуд. 

Дар Палата Қудратулло Олимов солиёни дароз 
адои хизмат менамояд, ӯ ҳар гоҳ маро хабар меги- 
рад, ман аз дидани чунин дӯстони беғараз шод ме- 
гардам. 

Ҳамчунин дар минтақаи Кӯлоб, ноҳияҳои 
Шаҳритус, Қубодиён, Данғара, Фархор, 
Қумсангир, Колхозобод, Панҷ, Москва филиалу 
намояндагӣ кушода шуданд. Ҳамин тавр моҳи ав- 
густи соли 1997 ширкати «Ленинободэкспертиза» 
ба Палатаи савдои саноатии Ленинобод табдил 
ёфта, номгӯи хизматрасонӣ ба 18 намуд расид. 

Аз соли 1983 Палата хизматрасонии намудҳои 
зеринро ба роҳ монд: додани иҷозатномаи (серти- 
фикат) содироти амвол, нархгузорӣ ба молу амво- 
ле, ки бо қарори судҳо мусодира шудааст, хизмат- 
расонии миёнаравҳо, ки ба иқтисоди хориҷӣ во- 
баста аст. Соли 1998 Маҷлиси Олии ҷумҳурӣ 
«Қонун дар бораи Палатаи савдои саноатии 
Ҷумҳурии Тоҷикистон»-ро қабул кард, ки мақоми 
ҳуқуқии Палатаро муайян намуд ва майдони 
фаъолияти онро васеътар гардонид. Дар асоси ин 
Қонун оинномаи Палата танзиму таҳия гардида, 
дар Вазорати адлия ба қайд гирифта шуд. Палатаи 
савдои саноатии Тоҷикистон ба узвияти Палатаи 
савдои саноати ЭКО ва шӯрои  Палатаҳои 
давлатҳои мустақили собиқ Иттиҳоди Шӯравӣ ва 
Аврупову Осиё пазируфта шуд. Барои ҳамкории 
муфид баҳри баланд бардоштани иқтисоди 
ҷумҳурӣ Палата бо кишварҳои хориҷӣ 
шартномаҳои зиёдеро ба имзо расонд. 

Аз ҷумла чунин шартномаҳо бо Палатаҳои Ру- 
сия, Украина, Белоруссия, Қазоқистон, 
Қирғизистон, Туркманистон, Озорбойҷон, Молдо- 
ва, Ҷумҳурии Исломии Эрон ва дигар кишварҳо ба 
имзо расиданд. Бояд бигӯям, ки раиси Палатаи 
савдои саноати Федератсияи Русия Евгений Мак- 
симович Примаков нисбати Тоҷикистон эҳтироми 
хоса доштанд. Байни Палатаҳо муносибати хуби 
ҳамкорӣ ба роҳ монда шуда буд. Албатта ин беса- 
баб набуд. 

У солҳои тӯлонӣ ҷонишини директори институ- 
ти шарқшиносии Иттиҳоди Шӯравӣ, ки сарвараш 
Бобоҷон Ғафуров буд, ифои вазифа кардааст. Ман 
борҳо бо ин олими машҳури шарқшинос, ходими 

барҷастаи сиёсиву давлатӣ ҳамсӯҳбат гардида, аз 
бисёр чизҳои муфид баҳравар гаштаам. Ӯ ба му- 
носибати ҷашни 70-солагиам барқияи шодбош 
фиристод, ки ман дар ҷавоб арзи сипос намудам. 

Бо мақсади ташвиқоту тарғибот оид ба фаъо- 
лияти Палата ва аъзоёни он, ахбороте, ки аз 
Палатаҳои дигар мамлакатҳо ворид мешуданд, 
маҷаллаи «Тоҷпал»-нашри Палатаро таъсис додем. 
Инчунин «Бизнес  каталоги»-и Ҷумҳурии 
Тоҷикистон низ ба табъ расид, ки дар сарсухани 
он Сарвазири Тоҷикистон Оқил Оқилов дар бораи 
ҷумҳурӣ муфассал нақл намуда, соҳибкорони 
хориҷиро ба ҳамкорӣ даъват мекунад. Соли 2000 
40-солагии таъсисёбии Палатаро ботантана ҷашн 
гирифтем. 

Бо мақсади инкишофи муносибатҳои 
иқтисодии берунаи Тоҷикистон мо гурӯҳҳои ко- 
рии кишварҳои хориҷиро даъват мекардем ва 
вохӯриҳои онҳоро бо соҳибкорони тоҷик, аъзоёни 
Палата ташкил менамудем. Қариб ҳар моҳ ин гуна 
мулоқотҳо барпо мегардид, ки аз аҳамият холӣ на- 
буд. Кормандони Палата дар «семинару такмили 
ихтисос, омӯзиши таҷриба, ки дар Палатаҳои ди- 
гар кишварҳо барпо мегардид, фаъолона иштирок 
менамуданд. Дар Палата мутахасссони варзида 
фаъолият мекарданд. 

Моҳинисо Давлатова, Ғафур Хоҷаев, Юнус 
Шокиров, М. Орифова, М. Юнусова, Мақсуда Ну- 
рова, шодравон Забиҳулло Абдуллоев, Алефтина 
Умарова ва дигарон, ки ҳар кадоми онҳо 30-40 сол 
дар ин даргоҳ кору фаъолият кардаанд ва баъзе аз 
онҳо то ҳоло кор карда истодаанд. Онҳо 
мураббиҳои ҳақиқӣ буда, даҳҳо шогирдонро тар- 

бия намудаанд. Ҷонишинҳо Шариф  Сияров, 
Ҳасаналӣ Карамалиев шахсони ботаҷрибаву кор- 
дон буда, дар пешрафти Палата саҳми беандоза 
доранд. Ҳ. Карамалиев бошад то ҳоло муовини 
раиси Палата мебошад, ки собиқаи ҷонишиниаш 
ба ёздаҳ сол расидааст. 

Бисёр корхонаҳои калони саноатӣ, сохтмон, вазо- 
рату идораҳо ба аъзогии Палата қабул гардиданд. 
Заводи алюминии тоҷик, иттиҳодияи қолинбофии 
Қайроқум, заводи трансформатори Қӯрғонтеппа, 
иттиҳодияи истеҳсолии «Тоҷикатлас»-и Душанбе, 
заводи «Тоҷиктекстилмаш», комбинати нассоҷӣ, за- 
води арматури Орҷоникидзе, Тоҷикматлубот 
фаъолтарин аъзоёни Палата ба шумор мерафтанд. 
Ҳамин тавр 58 аъзои Палата бевосита дар амалиётҳо, 
воридоту содирот, 135-тоаш фармоишгари санҷиши 
мол, 38-тоаш маҳсулоти худро дар маъразҳои дохи- 
ливу хориҷӣ намоиш медоданд. 75 фоизи аъзоёни 
Палата дар амалӣ намудани барномаи озуқа ишти- 
роки фаъолона доштанд. Палата бо почтаи барқӣ 
(электронӣ), компютер таъмин ва ба хати Интернет 
пайваст буд. 

Яке аз равандҳои муҳимтарин дар фаъолияти 
Палата иштирок дар намоишгоҳҳои байналмилалӣ, 
дар хориҷу дохили кишвар ба шумор меравад. Дар 
ин самт Палата таҷрибаи хеле бой дошт. Дар да- 
воми мавҷудияти Палата мо тавонистем, ки дар 20 
мамлакат намоишгоҳҳои мустақили худро гузаро- 
нем. Хушбахтона ба б медали тилло, 
ифтихорномаҳои зиёд ва дигар қадрномаҳо сазо- 
вор гаштем. Дар намоишгоҳҳо соҳаҳои гуногуни 
хоҷагии халқ, гидроэнергетика, ГЭС-и Норак, 
пахтакорӣ, маҳсулоти саноатӣ, заргарӣ, зардӯзӣ, 

чакан, меваи хушк, қаннодиро пешкаши муштари- 
ён менамудем. Танҳо чойхонаи миллӣ, ки аз тара- 
фи устоҳои чӯбтароши тоҷик бо услуби кандако- 
рии наққошӣ сохта шуда буд, ҳазорҳо тамошоби- 
нонро ба ваҷд меовард. Рӯзномаи арабии «Ал- 
Муҷоҳид» чойхонаи миллии тоҷикиро зиннати 
намоишгоҳи Советӣ номид. 

Соли 1985 дар шаҳри Душанбе намоишгоҳи 
байналмилалии «Интерлёгтехника» ташкил карда 
шуд, ки дар он 30 ширкат аз 12 мамлакати ҷаҳон 
(ФРГ, Япония, Швейтсария, Чехословакия, Ук- 
раина, Ӯзбекистон, Латвия, Қазоқистон, Белорус- 
сия) иштирок доштанд. Намоишгоҳ 10 рӯз давом 
ёфта, онро бештар аз дусад ҳазор тамошобинон 
дидан карданд. 

Ду намоишгоҳ-яке дар Перу ва дигаре Олмон 
барпо шуданд, махсус қобили қайданд. Перу дар 
қисмати ғарбии Америкаи Ҷанубӣ ҷойгир аст. Дар 
намоиши анъанавии байналмилалӣ, ки дар он 28 
кишвари ҷаҳон иштирок доштанд, Палатаи савдои 
СССР низ ширкат варзиданд. Тоҷикистон баъди 
танаффуси панҷсола дар ин намоишгоҳ иштирок 
кард. Роҳбарии ин намоишгоҳро Ҳукумати 
Тоҷикистон ба зиммаи ман гузошт. 

Тоҷикистонро 800 намунаи маҳсулоти 30 кор- 
хона ба хориҷиён муаррифӣ кард. Мароқу 
иштиёқи беандозаи тоҷирон ва фирмаҳои 
тиҷоратии мамолики мухталифи ҷаҳон ба 
маҳсулоти корхонаҳои мо, аз ҷумла қолинҳои 
Иттиҳодияи қолинбофии Қайроқум, Комбинати 
шоҳибофии Хуҷанд, Иттиҳодияи истеҳсолии 
матоҳои пахтагини шаҳри Душанбе, маҳсулоти 
чинии шаҳри Турсунзода, ашёи сафолию ороишии 

корхонаҳои вазорати маҳаллӣ мавриди таваҷҷӯҳи 
хосаи тамошобинон қарор гирифтанд. Ғановату 
рангорангии гӯшаи Тоҷикистонро дар намоишгоҳ 
табиати дилангези он, маводи хӯроквории ком- 
плекси агросаноатӣ, нӯшокиҳои мухталиф, 
маҳсулоти ҷангал-чормағз, писта, асал, равғани 
ангат ва ғайра зиннат медоданд. 

Перугиҳо ва меҳмонон, васоити ахбори оммаи 
ин кишвар чойхонаи тоҷикиро «нигини пурҷилое 
дар тоҷи намоишгоҳ» номиданд ва онро намунаи 
олии ҳунари мардумӣ хонданд. Деҳқонон, замин- 
дороне, ки аз гӯшаҳои мухталифи Перу ба 
намоишгоҳ меомаданд, нисбат ба пахта, коркарди 
он мароқи беандоза зоҳир мекарданд ва маро са- 
волборон менамуданд. Таваҷҷӯҳи мутахассисон ва 
технологҳои перугиро махсусан равғани пахта ба 
худ ҷалб намуд. Гап дар сари он, ки дар Перу ҳар 
сол 400-450 ҳазор тонна истеҳсол мешудааст, ам- 
мо аз технологияи коркард ва тавлиди равғани 
пахта бехабар будааст. 

Онҳо омодагӣ изҳор намуданд, ки аз мо техно- 
логияи тайёр намудани ин маҳсулотро харидорӣ 
кунанд, вале мутаассифона, дасту пои мо баста 
буд. Ҳуқуқи мустақилона бастани шартномаҳои 
тиҷоратиро надоштем. Бо даъвати фирмаи 
кишоварзӣ ҷаноби Фавиер Пасчиери мо аз 
хоҷагии ӯ воқеъ дар вилояти Чинчо дидан кардем. 
Дар бобати кишту коркарди қаторҳои пахта ва ди- 
гар зироат табодули назар кардем. Моро пеш аз 
ҳама маданияти баланди зироаткорӣ дар ин хоҷагӣ, 
тарзи ташкили меҳнату маишати деҳқонон хуш 
омад. Ҳарчанд деҳқонон ба тарзи кироя кор ку- 
нанд ҳам, вале музди хуб мегиранд. 

Аз ҷаноби Фавиер пурсон шудем, ки оё дар 
заминҳояш ба таври доимӣ пахта кишт мекунад? 
Посух дод, ки ин аз талабот ва вазъи бозори дохи- 
ливу хориҷӣ вобаста аст. Дар ҳар маврид дастав- 
вал эҳтиёҷоти бозори дохилӣ, ниёзҳои мардум ба 
эътибор гирифта мешаванд. Чизи дигари барои мо 
ибратомӯзе, ки дар ин фирма дидем, ин корхонаи 
коркарди пахта буд. Ин корхона бо дастгоҳҳои 
муосир муҷаҳҳаз буд. Амалиёти технологӣ чунон 
хуб ба роҳ монда шудааст, ки бо корхонаҳои пах- 
татозакунии мо қиёснашаванда аст. Дар ин ҷо аз 
тоза кардани пахта то ба тавлиди ресмон ҳама дар 
хатти автоматӣ сурат мегирад. Масалан дар куҷое 
ришта канда шавад, дастгоҳ ба тарзи автоматӣ ӯро 
гиреҳ мекунад. Корхона бо дастгоҳҳои чангкашак 
ва пахши садо ҷиҳозонида шудааст. Ҷаноби Фави- 
ер гуфт, ки сохтмони корхона идома дорад ва 
ҳамин сол сехи матоъбарорӣ ба кор медарояд. 
Минбаъд мо на ашёи хом, балки маҳсулоти тайёр- 
ро ба фурӯш мебарорем, ки аз ин фоидаи соф ба- 
маротиб хоҳад афзуд. 

Ба ростӣ, аз дидани ин корҳо дар дили ман ор- 
зуе пайдо мешуд, ки кош нисбат ба пахтаи мо, ки 
бо хуни ҷигару обилаи дастони деҳқон ба каф 
меояд, чунин тарзи кор сурат мегирифт. Колхозу 
совхозҳои мо низ соҳиби чунин корхона мешу- 
данд. Ҷумҳурӣ имкон пайдо мекард, ки бо 
маҳсулоти тайёри худ ба бозори ҷаҳон роҳ ёбад ва 
ба ин васила ниёзи моддиву маишии мардум қонеъ 
гардонда шавад. 

Хушбахтона Президенти кишвар мӯҳтарам 
Эмомалӣ Раҳмон ин масъаларо зери назорати шах- 
сии хеш қарор додааст. Дар бораи мустақилият би- 

сёр сухан меронему аз ҷониби дигар сари обро чим 
мезанем. Агар чунин монеаҳои сунъӣ намешуд, мо 
имкон доштем, ки дар Перу оид ба савдои чандин 
намуд маҳсулоти корхонаҳои ҷумҳурӣ шартномаҳо 
ба имзо расонем. Бо вуҷуди ҳамаи ин бо ширкат дар 
намоишгоҳи Перу мо як ҷаҳон таассуроти бою ран- 
гин бардоштем, ҳам хаёлоту андешаҳои таассуфан- 
гезе пайдо кардем. 

Иштироки Тоҷикистон дар намоишгоҳи 
умумиҷаҳонии  «ЭКСПО-2000» дар давраи 
истиқлолияти Тоҷикистон сурат гирифт. Мавзӯи 
намоишгоҳ «Инсон, табиат ва техника» буд. Ин 
намоишгоҳ панҷ моҳ-аз І1-июн то 31-октябри соли 
2000 (дар шаҳри Гановери Олмон) идома ёфт. Дар 
он зиёда аз 180 мамлакати дунё иштирок доштанд. 
Дар намоишгоҳ таърихи Тоҷикистон, манзараҳои 
он, тамоми сарватҳои табиӣ, миллию мадании 
худро пешкаши тамошобинон гардонд. 

Дар омодасозию ширкат дар ин намоишгоҳ 
Ҳукумати Ҷумҳурӣ кумитаи миллӣ таъсис дода, 
ҷавобгарии онро ба зиммаи вазорати иқтисод ва 
савдо, Палатаи савдои саноатии ҷумҳурӣ вогузор 
намуд. Мо як гурӯҳ бо қарори Ҳукумати Ҷумҳурӣ 
дар ин намоишгоҳ иштирок доштем. Ба ҳайати ва- 
килон шоирон, нависандагон, олимон, вазирон ва 
аҳли санъат шомил буданд. 

Устод Мӯъмин Қаноат, нависанда Абдулҳамид 
Самадов, олими шинохта Нодир Одилов, адаби- 
ётшинос Абдураҳмон Абдуманнонов, раиси Ку- 
митаи телевизион ва радио Убайдулло Раҷабов, 
вазири фарҳанг Бобохон Маҳмадов, ҳунармандон 
Саидқул Билолов, Афзалшоҳ Шодиев, Сурайё 
Қосимова аз қабили онҳоянд. Дар фурудгоҳи 

Мюнхен сафири Тоҷикистон дар Олмон Акбар 
Мирзоев моро пешвоз гирифт. Моро 30-35 км дур- 
тар аз шаҳри Гановер ҷобаҷо карданд. 

Маро дар ошёнаи сеюм, ки фақат аз як ҳуҷраи 
хурдакак иборат буд, ба қавли Абдулҳамид Сама- 
дов «кафтархона» ҷойгир карданд. Баъд чанд ма- 
ротиба хостанд, ки маро ба шаҳри Гановер баранд, 
аммо аз аҳли адаб ҷудо шудан нахостам ва ин так- 
лифро қабул накардам. Акбар Мирзоев минбаъд 
ҳам аз ҳоли мо мунтазам хабар мегирифт. Рӯзи 
миллии Тоҷикстон барпо гардид, ки дар он 
роҳбари кулли намоишгоҳи Гановер ва комиссари 
намоишгоҳи - Тоҷикистон Ҳаким Солеҳов 
суханронӣ кард. Баъд меҳмононро ба зиёфат 
даъват кардем. Ҳунармандон консерти калон бар- 
по намуда, садои карнаю сурнай садо доданд. 

Немисҳои Тоҷикистон, ки ба ватани 
аҷдодияшон баргашта буданд, бо мо якҷоя рақс 
мекарданд ва ашки шодӣ мерехтанд. Онҳо арз ме- 
карданд, ки дар Олмон зиндагияшон хуб нест, 
онҳоро эҳтиром намекунанд. Ватани онҳо 
Тоҷикистон мебошад. 

Як рӯз бо устод Мӯъмин Қаноат ба тамошои 
намоишгоҳҳои дигар давлатҳо рафтем, аз ҷумла ба 
намоишгоҳи «Ҳизби сабз»-и Олмон дохил шудем. 
Баъди тамошо ба берун баромада куҷо рафтана- 
монро надониста роҳгум задем. Зиёда аз як соат ба 
чор тараф давида намоишгоҳи Тоҷикистонро да- 
рёфт накардем. Автобуси вобасташуда бояд моро 
ба ҷои зистамон мебурд, ки ҳамагӣ 15-20 дақиқа 
вақт монда буд. Оқибат дар баландие полисро ди- 
да ба сӯяш давидем ва дар қоғаз рақами 
намоишгоҳи Тоҷикистонро навишта ба ӯ нишон 

додем. Ӯ бо ангушташ нишон дод, ки тахминан 
500-метр дуртар буд. Вақте ки мо омадем, шари- 
конамон дар дохили автобус моро интизор бу- 
данд.Мо сирро бой надода дохили автобус шудем 
ва нафаси озод кашидем. 

Намоишгоҳи Тоҷикистон дар бинои шишагини 
симетра дар ҳамсоягии Ӯзбекистон, Қирғизистон, 
Эрон, Покистон, Малайзия, Ветнам, Камбоҷа ва 
Муғулистон таҳти рақами 26 буд. Якуми июн 
намоишгоҳи умумиҷаҳонии Гановер кушода гар- 
дид. Дар маросими кушодани намоишгоҳ Кантс- 
лер ва Президенти Олмон Герхард Шрёдер ва Йо- 
ханнес Дау иштирок доштанд. 

Мо ифтихор аз он доштем, ки Тоҷикистони 
соҳибистиқлол дар қатори мамлакатҳои пешраф- 
таи ҷаҳон Россия, Чин, Англия, Олмон, Канада, 
Франсия, Япония дар ин намоишгоҳи таърихӣ 
ширкат меварзад. Тамошобинон аз манзараҳои 
Тоҷикистон ба ваҷд омада, биҳишти рӯи замин 
меномиданд ва саволборон мекарданд. Онҳо дар 
саҳни чойхонаи миллӣ, ки бо усули кандакорӣ со- 
хта шуда буд, нишаста чои кабуд менӯшиданд ва 
шириниҳои Тоҷикистонро мечашиданд. 

Онҳо манзараҳо, кӯҳҳои сар ба фалаккашида, 
шаршараҳо, кӯли Сарез, ГЭС-у обанбори Норак, 
қолинҳо, сангҳои қиматбаҳоро аксбардорӣ мекар- 
данд. Вохӯрии соҳибкорони мо бо тоҷирони ма- 
молики хориҷӣ барпо мешуданд ва дар натиҷа 
шартномаҳои дутарафа ва бисёртарафа ба имзо 
мерасиданд. Шоирон, олимон ва нависандагони 
мо бо адибони дигар мамлакатҳои ҷаҳон 
мулоқотҳо намуда, аз таъриху фарҳанги миллати 
кӯҳандиёри тоҷик маълумот медоданд. 

Ҳамин тавр мо Тоҷикистони азизро ба ҷаҳониён 
шинос намуда, ба муносибатҳои иқтисодӣ, сиёсӣ 
ва ҳамкориҳои зичи мамлакатҳои ҷаҳонро бо 
Тоҷикистон тақвият бахшидем. 

Яке аз соҳаҳои асосии Палата экспертиза 
(санҷиши миқдор ва сифати молу амволи воридотӣ) 
ба шумор меравад. Санҷиши молу амвол мувофиқи 
меъёрҳои ҷаҳонӣ тартиб дода шудааст, ки эътибори 
ҳуқуқӣ дошта, ҳам дар Тоҷикистон ва ҳам дар 
хориҷи он эътироф карда мешавад. 

Соли 1984 Президиуми (раёсат)и Палата масъа- 
лаи такмил додани усулҳои гузаронидани 
санҷиши маҳсулотро баррасӣ намуд. Соли 1985 
дар Палата зиёда аз 70 санҷишгар кору фаъолият 
дошт, ки ҳаҷми умумии хизматрасонӣ 93 фоизро 
ташкил медод. Соли 1985 б нафар беҳтарин 
экспертҳои Палатаи СССР дониста шуданд. Дар 
Слёти умумииттифоқии устодон, ки дар шаҳри 
Маскав баргузор гардид, Моҳинисо Давлатова са- 
зовори медал ва «Устоди беҳтарин» дониста шуд. 

Соли 1999 шӯъбаи экспертизаи молҳо барҳам 
хӯрда, ба управленияи Палата оид ба экспертиза 
ва сертификатҳои мансубияти молҳо табдил дода 
шуд. Дар натиҷа ҳаҷми экспертиза ва додани 
сертификатҳо (иҷозатномаҳо) хеле афзоиш ёфтанд. 
Дар як сол ба ҳисоби миёна то 6-6,5 ҳазор санҷиш 
гузаронида ва зиёда аз 5 ҳазор сертификат дода 
мешуд, ки ин ҳам ба нафъи фармоишгарон ва ҳам 
ба нафъи Палата буд. Танҳо барои заводи алюми- 
нии Тоҷикистон дар тӯли се соли охир 376 
санҷиши борҳои воридотиро гузаронида, ба 
маблағи зиёда аз 386 миллион сӯм камомад муай- 
ян гардид, ки он пурра ба завод баргардонида шуд. 

Аммо мутаассифона, баъди аз байн рафтани 
Иттиҳоди Шӯравӣ ва гузаштан ба иқтисоди 
бозоргонӣ дар Палата тағйиротҳои манфӣ ба 
вуҷуд омаданд. Бисёр корхонаҳо аз байн рафта, 
баъзеи онҳо бо сабабҳои гуногун алоқаро бо Пала- 
та гум карданд. Сохторҳои нав, фирмаҳо, 
асотсиатсияҳо, корпоратсияҳо, корхонаҳои 
саҳҳомӣ ва муштараку шахсӣ арзи вуҷуд карданд. 
Дар давраи гузариш ба иқтисоди бозорӣ ба замони 
номунтазами иқтисодӣ, сиёсӣ рост омад. Дар 
солҳои 90-уми асри гузашта ҷанги шаҳрвандӣ сар 
зада, харобшавии иқтисодиётро ба бор овард, ки 
он ба кори Палата низ бетаъсир намонд. Аммо дар 
чунин шароити вазнин ҳам Палата кору фаъолият 
мекард ва кормандон дар вақташ маоши худро ме- 
гирифтанд. Натиҷаи ҳамин буд, ки Президенти 
кишвар 12 нафар кормандони Палатаро бо ордену 
медал ва ифтихорномаҳо сарфароз гардониданд. 
Ман бошам бо ордени «Дӯстӣ» мушарраф гарди- 
дам. Оид ба кору фаъолияти Палата Президенти 
мамлакат Эмомалӣ Раҳмон чӣ хуб гуфтааст: «Па- 
латаи савдои саноатии Ҷумҳурии Тоҷикистон пай- 
вандгари соҳибкорони ватанӣ ва хориҷӣ мебошад». 

ЛАҲЗАҲОИ ХОТИРМОН 


Дар давоми 53 соли кориам чи дар Тоҷикистон 
ва чи берун аз он дӯстони зиёде пайдо кардаам. 
Ҳамаи онҳоро номбар кардан аз имкон берун аст. 
Аммо дар бораи се тан дӯстони ҷониам мехоҳам 
муфассалтар нақл намоям. 

Султон Мирзошоев. Дӯстии мо аз соли 1957, 
вақте ки корманди комсомол будем, оғоз меёбад. 
Ин шахсро ба хонандагон муаррифӣ кардан ҳоҷат 
нест ва ӯ ба ин эҳтиёҷ ҳам надорад. Ӯро дар 
Тоҷикистон ва берун аз он ҳам хуб мешиносанд ва 
нисбаташ эҳтироми хосса доранд. 

Сарфи назар аз он, ки ӯ сафир ва вазир буду 
роҳбари Дастгоҳи Президент ё дигар мансабҳои 
воломақом, дӯстии мо яксон боқӣ монд ва ба 
бародарӣ табдил ёфт. Мо дар Душанбе қариб 30 
сол аст дар ҳамсоягӣ зиндагӣ мекунем ва ҳар рӯз 
аз ҳоли якдигар бохабарем. 

Соли 1959 ӯро котиби аввали КМ комсомоли 
Тоҷикистон интихоб намуданд. Ман бошам коти- 
би аввали кумитаи комсомоли ноҳияи Колхозобод 
будам. Ман аз ин хеле хушҳол гаштам ва яке аз 
аввалинҳо шуда табрик намудам. Баъди чанд моҳ 
ӯ ба ноҳияи Колхозобод ташриф овард. Таъкид 
кард, ки вақташ хеле танг аст. Дар Қӯрғонтеппа 
маҷлис даъват кардаанд. Бинобар ин мехоҳад яке 
аз бригадаҳои комсомолону ҷавонони маккапарва- 
ри ноҳия дидан кунад. Дар он айём таҷрибаи мак- 
капарварии Иттиҳоди Шӯравӣ Мануковский паҳн 
шуда буд, ки ин таҷрибаро КМ КПСС маъқул до- 
ниста буд ва қарори махсус ҳам қабул карда буд. 

Тибқи ин қарор тамоми ҷумҳуриҳои Иттифоқи 
Шӯравӣ ин таҷрибаро дар амал бояд ҷорӣ кунанд. 
Ин масъала зери назорати шахсии Н.С. Хрушёв, 
котиби генералии КМ КПСС қарор дошт. Комсо- 
мол ин зироатро ба «шефӣ» гирифта буд. Ман ӯро 
ба бригадаи Хоҷаев, колхози ба номи Ленин (А. 
Дӯстов), ки аз маркази ноҳия 3-4 километр дур буд, 
бурдам. Аъзоёни бригада 10 нафар буданд ва май- 
дони макказори онҳо 10 гектарро ташкил медод. У 
бо аъзоёни бригада сӯҳбат ороста, саволу ҷавоби 
бисёре карданд ва бо табъи хира хайру манзур 
карданд. 

Дар дохили мошин ба ман гуфтанд, ки ин чӣ хел 
бригадаи комсомолӣ будааст, ки қариб ҳамаи 
аъзоёни бригада аз бригадир сар карда риш доранд. 
Ин фиреб рӯякӣ рафтор кардан мебошад. Ғайр аз 
бригадир дигар ҳамаи онҳо аъзои комсомол ме- 
бошанд, гуфтам. Бригадир бошад аъзои ҳизби 
коммунист аст. Мо ба назди котиби якуми ҳизби 
коммунисти ноҳия Сироҷиддин Исоев рафтем. 
Мирзошоев дар бораи бригадаи комсомолӣ нақл 
карда, номаш бригадаи комсомолӣ, лекин қариб 
ҳамаашон риш доранд, гуфт. Сироҷиддин Исоев 
чизе нагуфтанду гӯшаки телефонро бардоштанд. 
Рафиқ Дӯстов (раиси колхози ба номи Ленин), 
аъзоёни бригадаи Хоҷаевро оварда дар сартарош- 
хонаи колхоз ришҳояшонро тарошед. 

Баъди як ҳафта маро ба КМ комсомол даъват 
карданд ва ман хушнуд гаштам, ки дӯстам ба ман 
ягон вазифа медиҳаду ман дар пойтахт зиндагӣ 
мекунам. Аммо кор ранги дигар гирифт. Маро дар 
бюрои КМ комсомол сахт муҳокима карданд. 
Саволҳои зиёде ва билохира танбеҳ доданд. 

Ман ба Колхозобод баргаштам. Хушбахтона ӯро 
соли 1961 котиби аввали ҳизби коммунисти 
ноҳияи Восеъ интихоб карданду бо ҳамин ҷони 
ман халос шуд. Чӣ хуш гуфтааст ҳазрати Ҳофиз: 

«Ман аз бегонагон ҳаргиз нанолам, 

Ки бо ман ҳар чӣ кард, он ошно кард». 

Мо дар вақти рухсатии навбатӣ дар осоишгоҳҳои 
ҷумҳурӣ бисёр бо ҳам истироҳат кардаем ва 
хотираҳои фаромӯшнашаванда хеле бисёранд. Ам- 
мо ман қатрае аз баҳр чандтояшро ба хонандаи 
нуқтасанҷ мисол оварданиам. 

Соли 1998 дар Осоишгоҳи шаҳри Қайроқуми 
вилояти Суғд истироҳат доштем. Дӯстони зиёде ба 
хабаргирии мо меомаданд ва мо дар хона хӯрок 
тайёр мекардем. Ба ошхонаи осоишгоҳ ягон-ягон 
барои хӯрокхӯрӣ мерафтем. Бори хӯрокпазӣ, коса- 
ву табақшӯӣ, тоза кардани картошка, габзиву пиёз 
бар дӯши ман буд. Ӯ баъзан аз сабзавот газак тай- 
ёр мекарду халос. Дигар корашон дастурдиҳӣ буд. 

Рӯзе ба ҷонам ин гуна истироҳат расиду ба ӯ 
гуфтам, дар роҳхати (путёвка) ман ба ғайр аз дегу 
косашӯӣ, хӯрокпазӣ ягон намуди табобат навишта 
шудааст ё не. Султон дар ҷавоб гуфтанд, ки кадом 
роҳхат. Шумо ягон путёвка-мутёвка надоред. Дар 
ҳақиқат ба путёвка назар афканам, аз ному насаби 
ман асаре нест. 

Боре ба зиёрати дӯстон ба шаҳри Кӯлоб рафтем. 
Моро дӯстон самимона пешвоз гирифтанд ва дар 
меҳмонхонаи комиҷроияи вилоят ҷойгир карданд. 
Дӯстонамон Мирзо Бекматов, Пирназар Шарифов, 
Абдумаҷид Ҳақназаров ва дигарон ба меҳмонхона 
омада, то нимаи шаб сӯҳбат кардем. Онҳо ба мо 

шаби хушу бофароғат таманно намуда рафтанд. 
Мо ба ҳуҷраамон даромада хоб рафтем. 

Баъди якчанд дақиқа Султон ба хурроккашӣ да- 
ромад, ки дару тиреза ва девор ба ларза дарома- 
данд. Ман аз ин «шашмақомнавозӣ»-и дӯстам 
тоқат накарда, кӯрпаву болин гирифта, ба ошёнаи 
якум фаромадам ва дари яке аз ҳуҷраҳоро кушо- 
дам, ки дар он ҷо ду бону бедор шуданду доду фа- 
рёд бардоштанд. Соат дуи шаб буд. Хайрият, ки 
ин мағалро касе нашунид. Боз ба ошёнаи дуюм 
баромада, шабро дар болои мизи саққобозӣ рӯз 
кардам. Саҳар ин қиссаро ба дӯстон нақл кардам. 
Онҳо хуб хандиданд. Султон гуфт, ки ин масъала- 
ро ҷиддӣ бояд санҷид, ки то чӣ андоза ҳақиқат до- 
рад. Хайрият ки аз ин ду бону арзе нашуд, вагарна 
аҳволи мо чӣ мешуд. 

Рӯзе Султон меҳмони хонадонам гардид ва су- 
хан аз боби эҷоду эҷодкорӣ сурат гирифт. Он кас 
гуфтанд, ки дар мавзӯъҳои гуногун чанд асаре 
эҷод карданианд. Баъд ба ман савол доданд, ки чӣ 
нақшаҳои эҷодӣ дорам. Ман гуфтам, каме 
шеърҳои ҳаваскорона навиштаам, ки дар солҳои 
гуногун дар бойгониам маҳфуз мебошанд. Чанде 
аз он шеърҳоро қироат кунед, гуфтанд. Бодиққат 
гӯш карданду гуфтанд, ки ин шеърҳо барои таги 
тагсарӣ монда хоб рафтан навиштагӣ ё барои хо- 
нанда. 

Баъд аз он ман дилгарм гаштаму шеърҳоямро ба 
шодравон Ҷамолиддин Каримзода, ки дӯсти дери- 
на будем, нишон додам. Соли 1998 китоби авва- 
линам бо номи «Давоми умр», ки муҳаррираш Ҷ. 
Каримзода буд, аз чоп баромад. Ҳоло бошад кито- 
би ҳафтумам омодаи чоп аст. Бародари азизам 

Султон бошад бо вуҷуди он, ки дар вазифаҳои 
масъул хидмати халқу Ватанро кардааст, боз вақт 
ёфта 9 асар эҷод кардааст. 

Султон Мирзошоев шахси донишманд, сиёсат- 
мадори варзида, бофарҳангу поктинат, дилсӯзи 
халқу Ватан мебошад. Дар зарофатгӯӣ ҳамто на- 
дорад. Ӯ ходими давлатию сиёсӣ ва суханвари но- 
такрор буда, узви Иттифоқи нависандагон ва жур- 
налистони Тоҷикистон аст, 45 сол роҳбарии ав- 
валро бар дӯш дошт, 30 сол депутати Шӯрои Олии 
Тоҷикистон буд. Хизматҳои ӯ бо ҳафт ордену 
медалҳо, панҷ ифтихорномаи Ҷумҳурии 
Тоҷикистон “қадр шудааст. Ӯ ҳамчунин бо 
унвонҳои фахрӣ «Аълочии маорифи халқи 
Тоҷикистон», «Аълочии кинематографияи СССР» 
мушарраф гардидааст. Гарчанде Султон ба синни 
мубораки 80 қадам гузоштааст, дилаш, рӯҳаш, су- 
ханаш ҳамеша ҷавон мебошад. 


Ба ҷон хоҳам баҳорон сабз бошад, 
Ҳамеша боғу бустон сабз бошад. 
Худо гӯям, ки то дунёст барҷо, 
Дарахти умри Султон сабз бошад. 


Бароям чун дилу чун ҷон ту бошӣ, 
Ҳабиби неку бопаймон ту бошӣ. 

Ба ман дунёст хуш, гар то қиёмат, 
Ба мулки дӯстӣ Султон ту бошӣ. 


Дӯсти дигари ҷонии ман Сангин Ҳафизов, ки 
бо тахаллуси «Мавлоно» машҳур аст, шахси дарё- 
дилу бекина, вафодору хоксор ва хушчақчақ ме- 
бошад. Шиносоии мо аз соли 1973 маншаъ меги- 

рад ва то ҳоло идома дорад. Моҳи марти соли 1973 
Сангин Ҳафизовро коммунистони ноҳияи ба номи 
Ленин (Рӯдакӣ) сарвари худ интихоб намуданд. 
Баъди як соат ман котиби аввали ҳизби коммуни- 
сти ноҳияи Орҷоникидзеобод интихоб шудам. Дар 
кори Пленуми ҳизби коммунисти ҳарду ноҳия 
Ҷаббор Расулов иштирок намуданд. 

Барои ҳамин ҳам Сангин даъво мекунад, ки 
собиқаи кории ӯ дар мансаби муншии якум аз ман 
зиёдтар аст, ки ҳақ ба ҷониби ӯст. Дар як соат би- 
сёр масъалаҳо ҳалли худро меёбанд. 

Ин ду ноҳия аҳамияти хоса дошта, аҳолии пой- 
тахтро бо маҳсулоти тару тозаи кишоварзӣ таъмин 
мекард. Ноҳияи ҳозираи Варзоб ҳам дар тобеияти 
ноҳияи Ленин буд. Ҳарду ноҳия ҳаммусобиқа бу- 
данд ва ҳар сари чанд вақт санҷишҳо гузаронида 
мешуд, ки аз фоида холӣ набуд. Мо таҷрибаи якди- 
гарро меомӯхтем ва дар амал ҷорӣ мекардем. Дар 
бисёр ҷамъбасти санҷишҳо Ҷаббор Расулов ишти- 
рок ва суханронӣ мекарданд, ки аз ин мо рӯҳбаланд 
гашта, масъулияти бештар ҳис мекардем. 

Боре дар сарҳади ноҳия Ҷаббор Расуловро 
қабул намудам, ки аз ноҳияи Ленин меомад. Сан- 
гин аз мошин берун шуду баъди салому алейк тез 
рафт.Ман дар ҳайрат мондам, ки чаро Ҳафизов ин 
қадар дар шитоб аст. Табъи Ҷ. Расулов хира буд. 
Салом кардан замон пурсиданд, ки юнучқаро ба- 
рои тухмӣ мондаед? Ман гуфтам, ки ин замини 
юнучқа ба ноҳияи Ленин тааллуқ дорад. «Ҳардуи 
шумо кай масхарабозиро бас мекунед? Ҳафизов 
мегӯяд, ки ин замини Орҷоникидзеобод, шумо 
мегӯед замини ноҳияи Ленин». Дар ҳақиқат зами- 
ни панҷгектара, ки юнучқа кишт шуда буд, дар 

сарҳади ду ноҳия ҷойгир буд. Фақат аз байн як 
ҷӯйборча мегузашту халос. Ҷ. Расулов мебинад, ки 
юнучқа ғарқи гул асту кайҳо вақти дараваш гу- 
заштааст, Ҳафизовро хеле сарзаниш мекунад. 

Ӯ барои ҷонашро халос кардан ин замини 
ноҳияи Орҷоникидзеобод мебошад, гуфтааст. Баъд 
фаҳмидам, ки чаро Сангин шитобкорона фирор 
кард, то сирри дурӯғгӯии ӯ ошкор нашавад. 

Моҳи январи соли 1975 бо Сангин Ҳафизов бо 
завҷаҳои худ дар фароғатгоҳи «Пушкино»-и назди 
Маскав, ки ба КМ КПСС тааллуқ дошт, истироҳат 
мекардем. Сангин ба назди Ҷ. Расулов рафта, 
масъалаи ба рухсатӣ рафтанамро ҳал намудааст. Ӯ 
ба Ҷ. Расулов гуфтааст, ки мо бо оилаҳои худ ба 
истироҳат меравем, розигии шумо лозим аст. и 

Рӯзи дигар ман ба назди Ҷ. Расулов рафтам. Ӯ 
ба ман гуфт, ки бисёр хурсанд аст, ки мо бо 
оилаҳои худ ба истироҳат меравем. Ман аз ин та- 
моман бехабар будам, дигар чизе нагуфтам. Ба ои- 
лаам гуфтам, ки барои истироҳат рафтан ба шаҳри 
Маскав омодагӣ бинад. Оилаам гуфт, ки дар ин 
фасли сармо ба ҳеҷ куҷо намеравад. У боре ҳам бо 
ман ба истироҳат нарафта буд. Ман ба ӯ 
фаҳмондам, ки ин амри Ҷ. Расулов мебошад. 

Рӯзе бо мақсади зиёрати мақбараи Ленин ба 
Маскав омадем. Дар навбат одам хеле бисёр буд. 
Сангин бо аксбардор дар сафи одамон меистод. 
Шахсе омаду Сангинро илтимос кард, ки аксбар- 
дорро дар осорхонаи ба номи Ленин, ки дар шафа- 
ти Майдони Сурх воқеъ аст, супорад ва баъди зиё- 
рат рафта гирад. 

Ман ҳозир меоям гуфту бо ҳамин бедарак шуд. 
Ҳаво хеле сард буд. Мо ба тарабхонаи 

меҳмонхонаи «Москва», ки он қадар дур набуд, 
барои хӯрокхӯрии нисфирӯзӣ рафтем. Дар лифт 
(кемачаи барқӣ) дохил шудем, ки Султон Мирзо- 
шоев ва Ӯктам Яхшибоевро вохӯрдем. Баъди са- 
лому алейк Мирзошоев аз ман пурсиданд, ки ин 
хонумаҳо кистанд. Ман ба Заррагул ишора карда, 
инаш завҷаи Сангин, инаш бошад оилаи ман аст, 
гуфтам. «Пас Сангин куҷост», пурсон шуд Ӯктам 
Яхшибоев. «Як ҳафта шуд бедарак аст, ин ду бону 
дарди сари мананд», шӯхӣ кардам ман. 

Мирзошоев гуфтанд, ки ба ташкилотҳои дах- 
лдор хабар надодед? «Бо ҳамин мақсад назди шу- 
мо рафтанӣ будам», гуфтам. Мирзошоев намоян- 
даи Тоҷикистон дар назди Шӯрои Вазирони СССР 
шуда ифои вазифа мекарданд. «Ман аз ҳамин рӯз 
ба ин кор машғул мешавам, гуфтанд. Ман гуфтам, 
ки Сангин чор сол дар Маскав донишҷӯ буд, Мас- 
кавро хуб медонад, ҷои ташвиш нест. Мирзошоев 
гуфтанд, ки Маскав Душанбе нест. Мо баъди 
хӯроки нисфирӯзӣ ба «Пушкино» баргаштем. Сан- 
гин моро дар истгоҳи роҳи оҳан пешвоз гирифт. 
Ман ба Сангин гуфтам, ки ба Мирзошоев занг за- 
над, то ки ӯ ором шавад. Ӯ дар ҳайрат монда, ба- 
рои чӣ Мирзошоев дар ташвиш мемондааст гуфт. 
Оилааш ҳамаашро ба ӯ нақл кард. Гуфт, ки дигар 
ғайб назанед, мо ҳам дар ташвиш намонем. Сан- 
гин ба ман нигариста, «мемонед тинҷу ором 
истироҳат кунем?» гуфт. 

Истироҳатгоҳи Пушкино дар бешазоре ҷойгир 
ва боду ҳавояш хеле тоза буд, қабати барф ба 10- 
15 сантиметр мерасид. Як рӯз бинам Сангин ли- 
жаро бардошта ба ҳуҷраи хобаш ворид шуд. Ман 
пурсидам, ки ту лижаро чӣ кор мекунӣ? 


ИК) 


«Лижабозӣ мекунам» гуфт. Вақти истироҳат ба 
охир расиду аммо Сангинро боре ҳам бо лижа на- 
дидам. Рӯзе шарикони ҳамсоямизамон аз мо пур- 
сиданд, ки чаро лижабозӣ намекунем. Ман 
пешдастӣ карда, ман наметавонам, аммо рафиқам 
Сангин дар лижабозӣ устухон надоранд, гуфтам. 

Онҳо дар ҳайрат монда гуфтанд, ки мо ин касро 
боре ҳам бо лижа надидаем. Сангин дарҳол ҷавоб 
дод, ки ӯ соати панҷи субҳ ба лижаронӣ мебарояд. 
Онҳо гуфтанд, ки соати панҷи субҳ хеле барвақт 
аст. Ҳамин тавр як рӯз пеш аз сафар лижа рӯи 
барфро надида, бурда супорид ва арзи сипос на- 
муда, хеле ҳаловат бурдам гуфт. 

Рӯзе занги телефони хона баланд садо дод, 
гӯшаки телефонро бардоштам. Салом, ман Сангин, 
аз ноҳияи Рӯдакӣ. Пурсид, ки ман ба маҷлиси 
тантанавӣ бахшида ба рӯзи Истиқлолияти 
ҷумҳурӣ даъват шудаам ё не. Бале гуфтам. Маҷлис 
соати 10-и пагоҳӣ дар Кохи Ваҳдат бояд баргузор 
мешуд. Пагоҳ ман соати 8 меоям, бо ҳам ба 
маҷлис меравем. Интизор мешавам, гуфтам ман. 
Сангин дар вақти муайяншуда ҳозир шуд. 

Ман шиносномаамро гирифта, телефони дасти- 
амро рӯи миз гузоштам. Сангин аз ман пурсид, ки 
чаро телефони дастиро бо худ намегирам, шинос- 
нома чӣ лозим. Ҳамааш дар даъватнома навишта 
шудааст гуфтам. Даъватномаашро аз ҷайбаш ба- 
роварда хонд. Телефонамро дар хонаи ту мемонам, 
лекин ягон ҳуҷҷат надорам. Ман гуфтам, ки туро 
ҳама мешиносад, агар ягон мушкилие ба миён ояд, 
ман кафили ту мешавам. 

Мо дохили бино шудем ва аз Сангин ҳуҷҷат та- 
лаб карданд. У гуфт, ки ҳуҷҷатро фаромӯш карда- 

аст. Ҳамроҳи Сӯфиев ба маҷлис омадааст. Шахсо- 
ни мутасаддӣ аз ман пурсиданд, ки ӯро мешино- 
сам. Ман гуфтам, ки ин касро бори аввал мебинам. 
Ҳамин тавр ӯ баромада рафт. 

Дар берун бо Шукурҷон Зуҳуров, вазири шуғли 
аҳолӣ ва ҳифзи иҷтимоӣ вомехӯрад ва ӯ Сангинро 
ба толори маҷлис медарорад. Баъди маҷлис хайру 
манзур накарда, ӯ ба хонааш бармегардад. Аз фур- 
сати муносиб истифода бурда, бо телефони Сан- 
гин ба ҳар тараф занг зада, пули телефонашро та- 
мом намудам. 

Баъд аз панҷ рӯз ба хона омада, бо димоғи сӯхта 
телефони ман дар куҷост, гуфт. Телефонро оварда 
додам. Дарҳол ба куҷое телефон карданӣ шуд, ам- 
мо аз он тараф садо омад, ки маблағи шумо тамом 
шудааст. Мавлоно ба ғазаб омада, ду рӯз пеш 20 
сомонӣ гузаронида будам гуфт. Инашро ман на- 
медонам, гуфтам. 

Сангин ҷонишини вазири фарҳанги Тоҷикистон 
буд. Ду нафар кормандони Вазорати фарҳанги 
СССР дар осоишгоҳи «Хоҷа Обигарм» истироҳат 
мекарданд. Мо ба бозор рафта меваю сабзавот ва 
дигар маводҳои хӯрока харид карда, ба сӯи 
осоишгоҳ равона гаштем. Дар роҳи осоишгоҳ мо- 
шини мо ба автобуси мусофиркаш, ки пури одам 
буд, бархӯрда, қаноти чапи мошини мо пачақ шуд. 
Хайрият, ки аз ҳарду тараф касе зиёни ҷисмонӣ 
надид. 

Байни . Сангину ронандаи автобус хархашаву 
ҷанҷол сар шуд. Ронандаи автобус розӣ шуд, ки 
зарарро пардохт кунад. Ман ба Сангин гуфтам, ки 
розӣ шавад, аммо ӯ якравӣ карда, талаб кард, ки 
нозири давлатии автомобилӣ (ГАИ) даъват карда 

шавад. Нозир омада ҳамаро санҷида, айби Сан- 
гинро исбот кард. Нозир аз ӯ пурсид, ки дар мо- 
шин мусофир доштед. Сангин бо ишора маро ни- 
ШОН ДОД, ки 50 метр дуртар дар болои санге ниша- 
ста будам. 

Ҳарду ба наздам омаданд. Нозир аз ман пурсид, 
ки чӣ ҳодиса рӯй дод, шумо дар мошини сабукрав 
будед. Ман гуфтам, ки мусофири автобус мебо- 
шам, чизе гуфта наметавонам. Нозири ҳуқуқ 
ҳуҷҷати ронандагии Сангинро гирифту рафт. Мо 
савғои хешро ба меҳмонон супоридему бо табъи 
хира ба Душанбе баргаштем. 

Рӯзи дигар ба назди Қумриддин Баҳриддинов, 
сардори ГАИ-и шаҳри Душанбе, ки ӯ шиноси ман 
буд, рафта ҳодисаи рухдодаро нақл кардем. Ӯ та- 
вассути телефон аниқ намуд, ки ҳуҷҷати 
ронандагӣ дар дасти нозирони ноҳияи Октябр (И. 
Сомонӣ) мебошад. Шумо метавонед рафта бема- 
лол ҳуҷҷатро гиред. Сангин барои гирифтани 
ҳуҷҷат ҷарима супорида, барои таъмири мошин 
бошад маблағи зиёде сарф намуд. 

Сангин бо чанде роҳбарони хоҷагиҳои ноҳия 
барои дидан кардан аз ҳолу аҳволи чӯпонҳо, ки 
дар минтақаи Ромити ноҳияи Орҷоникидзеобод 
ҷойгир буданд, бо чархбол парвоз кардаанд. Чар- 
хбол ба як гӯшаи хушманзараи қишлоқи Вистан 
мефарояд. Сангин аз қумондони чархбол илтимос 
мекунад, ки ба ман аз ҳамин ҷо барқия диҳад. Ба 
номи ман бо чунин мазмун барқия расид: «Ба ко- 
тиби якуми ҳизби коммунисти ноҳияи 
Орҷоникидзеобод рафиқ Сӯфиев Камол Сӯфиевич. 
Аз фазои ноҳияи бо ҳам дӯсту ҳаммусобиқа пар- 
воз карда, ба шумо ва меҳнаткашони ноҳия 

муваффақиятҳо ва комёбиҳои бузург орзумандам. 
Бо эҳтиром, дӯсти шумо Сангин Ҳафизов». Дар 
вақти бозгашташ бо чунин мазмун боз барқия ги- 
рифтам. ЮМатни барқия ба дасти раиси 
ҳамонвақтаи КГБ Шевченко расидааст ва ӯ ба Ҷ. 
Расулов ахборот додааст. Ҷ. Расулов ба Сангин 
занг зада, хуб танбеҳ додааст. Ба ман ҳам занг зада, 
шумо кай рафторҳои бачагонаро бас мекунед, аз 
кай боз шумо ду давлати мустақил ташкил карда- 
ед.... Мумкин нест аз чархбол ба ин мазмун барқия 
додан. Ман гуфтам, ки бубахшед, ман дар ин 
масъала гуноҳе надорам. 

Қиссаҳо, саргузаштҳо, хотироти ҳардуи мо бе- 
шуморанд. Агар ҳамаи онҳоро ба қалам диҳем, 
чанд ҷилд хоҳад шуд. 16-тои он дар китоби «Боз- 
гашти хотирот»-и Султон Мирзошоев, ки соли 
2004 нашр гардидааст, хеле моҳирона гирд оварда 
шудааст. Барои ҳамин ҳам мо дар ин ҷо нуқта ме- 
гузорем. Агар хонандагони гиромӣ ин китобро да- 
страс намуда қироат кунанд, хеле ҳаловат меба- 
ранд. 

Акнун каме дар бораи кору фаъолияти Сангин 
нақл карданиам. Ноҳияи Ленин калонтарин ва му- 
раккабтарин дар ҷумҳурӣ ба шумор мерафт. Пой- 
тахт-шаҳри Душанбе пурра дар иҳотаи ин ноҳия 
буд. Дар давоми зиёда аз 10 сол, ки Сангин сарва- 
рии ин ноҳияро ба ӯҳда дошт, дигаргуниҳои куллӣ 
ба амал омаданд. Бояд тазаккур дод, ки рушду 
равнақи ҳамаи соҳаҳои хоҷагии халқи ноҳия дар 
солҳои 70-80 бевосита бо номи ӯ вобастагӣ дорад. 
Ӯ чун сарвар бо дасту дили поку нияти нек фаъо- 
лият кард, ки ин на ба ҳар кас муяссар мешавад. 
Ман Сангинро бисёр санҷидаам ва ҳаматарафа 

омӯхтаам. Баъзе мавридҳо оид ба ин ё он паҳлӯҳои 
ҳаёт, тарзу усули корбарӣ фикрҳои мо якхела на- 
буданд. Аммо дере нагузашта онҳо аз хотир меба- 
ромаданд. Бояд иқрор шавам, ки Сангин дар 
зиндагӣ мардест, ки дар дили ӯ кинаву ғубор, 
ҳасад нест. Дар риштаи дӯстӣ ҳамто надорад. Дар 
«Гулистон»-и Саъдӣ омадааст: «Дӯстеро, ки ба 
умре ба даст оранд, нашояд, ки ба як дам биёзо- 
ранд». Мо бо ҳамдигар чунон унс гирифта будем, 
ки қариб ҳар рӯз дар тамос будем, аз аҳволи якди- 
гар хабардор мешудем. Ҳар ҳафта Сангин назди 
ман меомад ё баръакс ман ба дидорбинии ӯ ме- 
рафтам. 

Дар давраи роҳбарии Сангин Ҳафизов 
истеҳсолу ба давлат фурӯхтани пахта ба 28 ҳазор 
тонна расид. Ба давлат ҳар сол зиёда аз 8 ҳазор 
тонна гӯшт, 13 ҳазор тонна шир, 50 миллион дона 
тухм, 40 ҳазор тонна сабзавот ва дигар маҳсулоти 
кишоварзӣ фурӯхта мешуд. Саршумори чорвои 
майда ба 140 ҳазор расида буд. Дар соҳаҳои мао- 
риф, фарҳанг, тандурустӣ, ободонии шаҳру деҳот 
бисёр дигаргуниҳо ба амал омаданд. Бо ташаббуси 
Сангин ФҲафзов дар маркази ноҳияву деҳот 
биноҳои бисёрошёна қомат афрохтанд, 
муҷассамаи боҳашамат бахшида ба шаҳидони 
Ҷанги Бузурги Ватанӣ дар даромадгоҳи ноҳия со- 
хта шуд, ки зиёратгоҳи мардуми ноҳия гардид. 

Маҳз барои ҳамин ҳам мардуми ноҳия ӯро се 
даъват депутати Шӯрои Олии Ҷумҳурии 
Тоҷикистон интихоб намуданд. У бо ордену медал 
ва ифтихорномаҳои бисёре мушарраф гаштааст. 
Мардуми ноҳия ӯро эҳтиром мекунанд. Шодравон 
Ҷаббор Расулов Сангинро бениҳоят дӯст медошт 

ва ҳурмат мекард. Сангин яке аз роҳбарони 
обрӯманд дар ҷумҳурӣ ба шумор мерафт. Агарчи 
даҳсолаҳо паси сар шудаанд, аммо дӯстии мо 
тағйир наёфтааст. Чанде пеш ҷашни  70- 
солагиашро ботантана қайд намудем. Ӯ ҳоло дар 
ҳалқаи фарзандону наберагон давлати пирӣ меро- 
над. Мо ба ӯ хонаи ободу қомати шамшодро та- 
манно дорем. 


Танҳоӣ ба кас чу душмани ҷон бошад, 
Дунёст ҳамеша хуш ба ёрони азиз. 

Ман хоса даме ба умри худ хуш бошам, 
Чун маншаи сӯҳбат аст Сангини Ҳафиз. 


Дӯстии ман бо Изатулло Ҳаёев зиёда аз 40 сол 
боз идома дорад. Дӯстии мо соли 1968 аз давраи 
таҳсил дар Мактаби олии партиявии шаҳри Мас- 
кав сарчашма мегирад. Соли 1969 ман мактаби 
мазкурро хатм намудам, Изатулло Ҳаёев бошад 
соли 1970. Бо амри тақдир ҳарду вазир шудем. Ӯ 
вазири саноати гӯшту шири ҷумҳурӣ, ман вазири 
тозабунёди хоҷагии меваю сабзавоти Тоҷикистон 
таъин гардидем. Баъзан ба назди якдигар рафта 
дарди дил мекардем. Боре Изатулло ба назди ман 
омада, ҳа, «княз Капустин» чӣ ҳол дорӣ гуфта 
хандид. Ман ҳис кардам, ки гап дар бораи 
мошинҳои пурбори карам, ки дар назди бинои Со- 
вети Вазирон қатор истодаанд, меравад, чунки 
ҷонишини раиси Совети Вазирон Акбар Махсумов 
ба ман занг зада, супориш дод, ки ҳисоби корро 
ёбам. Бинои вазорати гӯшту шир дар паҳлӯи би- 
нои ҳукумат ҷойгир буд. Ин воқеаро Изатулло 
мушоҳида карда, барои дилбардории ман омадааст. 

Ғоибназар Паллаев-котиби аввали ҳизби комму- 
нисти вилояти Қӯрғонтеппа ба Ҷаббор Расулов 
шикоят намудааст, ки дар ноҳияи Шаҳритус чанд 
ҳазор сар мурғобӣ барои супоридан ба гӯшт омода 
мебошад, аммо вазорати гӯшту шир қабул накарда 
истодааст. Ҷ. Расулов ба вазир супориш медиҳад, 
ки ба Шаҳритус сафар карда, масъаларо дар ҷояш 
ҳал намояд. 

Дар натиҷа маълум мегардад, ки шумораи 
мурғобиҳо аз 50 сар зиёд набуда, харобу лоғар бу- 
даанд. Баъди бозгашт аз сафар ман ба наздаш раф- 
там. Бо димоғи сӯхта дарди дил кард, ки котибони 
ҳизби коммунист аз пашша фил месозанд. Ман 
гуфтам, ки аз ҳамин рӯз иборат тахаллуси шумо 
«княз Уткин». Дӯстони наздики мо шахсан Талбак 
Назаров аз ин ҳодиса бохабаранд ва баъзан моро 
бо ҳамин тахаллус номбар мекунанд. 

Дар «Кохи Ваҳдат» анҷумани навбатии Ҳизби 
Коммунисти Тоҷикистон барпо гардид. Баъди 
маърӯзаи ҳисоботии Ҷаббор Расулов ва музокира- 
чиён интихоби ҳайати нави аъзоёни КМ ба тарзи 
махфӣ сурат гирифт. Ман, Сангин Ҳафизов ва 
Изатулло овоз додему ба идораи Ҳаёев омадем. 
Сангин изҳори ранҷиш кард, ки ӯ як моҳ барои ба- 
ромад кардан тайёрӣ диду ба ӯ сухан надоданд. 
Изатулло аз ҷояш бархеста, тирезаи идораашро 
кушод ва дар он ҷо як минбарчаи дастиро гузошта, 
ана сухан ба шумо, чӣ қадаре хоҳед баромад кунед 
гуфт. 

Ба поён нигарем, одамони бисёре дар ошхонаи 
тобистона хӯрок хӯрда истодаанд. Изатулло Ҳаёев 
шахси донишманд, боандеша, фурӯтан, бофарҳанг 
мебошад. Дар ҷумҳурӣ соҳибэҳтиром аст. Ӯ аз 

санҷишгари қаторӣ (ревизор) шӯъбаи молияи ви- 
лояти Ғарм то котиби аввали ҳизби вилояти Кӯлоб, 
раиси комиҷроияи вилояти худмухтори Кӯҳистони 
Бадахшон, ду маротиба вазир, раиси Шӯрои Вази- 
рони Тоҷикистон расидааст. Дар ҳамаи вазифаҳои 
ниҳоят масъулиятнок пурсамар заҳмат кашидааст. 
Хизматҳои шоистаи ӯро халқу Ватан қадр карда, 
се даъват депутати Шӯрои Олии Тоҷикистон ин- 
тихоб кардаанд. Бо мукофотҳои бисёри давлатӣ, 
ордену медалҳо, ифтихорномаҳо сарфароз гарди- 
дааст. У ҳоло нафақахӯри шахсӣ буда, дар ҳалқаи 
пайвандон хушу хуррам умр ба сар мебарад. 
Дӯстии мо бошад то ҳол идома дорад. 


Ту кашидӣ ранҷ аз баҳри Ватан, 

То шавад обод монанди чаман. 

Ҳар қадам аз кори ту бошад нишони, 
Ибрати хубе шуда бар дигарон. 
Дӯстро ҳар лахза бинмоӣ суроғ, 
Дорӣ аз меҳру вафо садҳо чароғ. 
Зиннати ҳар маҳфилӣ ту, зинда бош, 
Баури мо ҷону дилӣ ту, зинда бош! 


Дӯсти ҷонӣ барои кас такягоҳ мебошад, бе дӯст 
зиндагӣ сангин аст, бо дӯст зиндагӣ рангину ши- 
рин аст. Шахсе, ки дӯсти ҷонӣ надорад, ӯ ба мо- 
нанди дарахти береша, паррандаи бебол, моҳии аз 
об берун аст. 

ҚАДРИ ВАТАН 


"Ман бо тақозои замон аз рӯи вазифа ба ҳамаи 
ҷумҳуриҳои собиқ Иттиҳоди Шӯравӣ ва баъзе 
мамлакатҳои хориҷи дур сафар кардаам. Ҳар са- 
фар ба мо таассуроти зиёде бахшида, бисёр чизҳои 
муфидро меомӯзем, доираи ҷаҳонбинии мо васеъ 
мегардад ва хотираҳои фаромӯшнашаванда боқӣ 
мемонад. 

Соли 1988 раиси Ҷамъияти дӯстӣ ва робитаҳои 
мадании Тоҷикистон бо мамлакатҳои хориҷӣ Сул- 
тон Мирзошоев мо як гурӯҳ дар ҳайати раиси ку- 
митаи давлатии меҳнат Юлдош Шокаримов, сар- 
вари идораи сайёҳони хориҷи Тоҷикистон Мурта- 
зо Остонаев ва ман раиси Палатаи савдои саноа- 
тии ҷумҳуриро ба Буркина Фассо ва Мали, ки дар 
қитъаи Африқо ҷойгир аст, ба сифати дипломати- 
яи халқӣ (народная дипломатия) фиристод. 

Дар ҳайати мо дастаи ҳунарии «Қуллаи кӯҳ» аз 
вилояти Кӯҳистони Бадахшон низ шомил буд. 
Моро дар ШЮМаскав раиси Ҷамъияти дӯстии 
Иттиҳоди Шӯравӣ, кайҳоннавард Валентина Вла- 
димировна Терешкова қабул намуда, хуб насиҳат 
карданд. Мо ба Буркина Фассо парвоз кардем. Дар 
фурудгоҳ моро кормандони Ҷамъияти дӯстӣ, Па- 
латаи савдои саноатӣ пешвоз гирифтанд ва дар 
меҳмонхонаи пастакаки якошёна ҷойгир карданд. 
Ман ва Шокаримов дар як ҳуҷра ҷой гирифтем, ки 
деворҳояш пур аз калтакалос буд. Хостем, ки 
онҳоро нест кунем ё аз ҳуҷраи хоб берун созем, 
аммо ба мо иҷозат надоданд. Ин ҷонвар муқаддас 
ба ҳисоб рафта, ӯро расидан мумкин набудааст. 

Мо ба ташкилотҳои Ҷамъияти дӯстӣ, Палатаи сав- 
до, вазорати фарҳангу корҳои хориҷӣ ташриф 
овардем. 

Дар бораи Тоҷикистон маълумот додем ва 
тӯҳфаҳои хешро, ки Ҷамъияти дӯстии Тоҷикистон 
ба мо дода буд, супоридем. Дар толори тобистона 
ҳунармандони мо консерт барпо намуданд. Шах- 
сан ба онҳо рақси «аспак» писанд омад, ки гаштаю 
баргашта бо қарсакзаниҳои дуру дароз онҳоро ба 
саҳна даъват мекарданд. 

Як рӯз моро ба тамошои қасри шоҳ бурданд. 
Дар он ҷо ҳазорон одамон ҷамъ омада буданд, 
онҳо 500 метр дуртар аз қасри шоҳ саф кашида 
буданд ва тартибу низомро полис назорат мекард. 
Шоҳ бо завҷааш аз ҳавлие, ки атрофаш бо девори 
баланд маҳкам буд, берун шуд ва дар курсӣ ни- 
шаст. Баъди чанд дақиқа як аспи сафеди зинзадаро 
бо як шамшер назди шоҳ оварданд. Шоҳ аз ҷояш 
бархоста шамшерро ба даст гирифт ва каме сӯи 
асп нигариста, фармон дод, ки зини аспро гиранд 
ва шамшерро пас гардонид. Мо пурсидем, ки ин 
ҳама чӣ маъно дорад. Ба мо фаҳмонданд, ки Ватан 
дар хатар аст, шоҳ бояд мардумро бар зидди душ- 
ман бархезонад ва Ватанро наҷот диҳад. Аммо 
шоҳ ба ин розӣ нашуда, ҷанг ба мардум бадбахтӣ 
меорад, ба мо сулҳ лозим аст мегӯяд. Бо ҳамин 
шоҳ мардумро дар рӯҳияи сулҳпарварӣ тарбия на- 
муда, ҷангро маҳкум мекунад. 

Буркина Фассо қашшоқтарин мамлакат дар 
қитъаи Африқо ба шумор меравад. Кӯчаҳо пур аз 
гадо, бачаҳои нимбараҳна, пои луч сӯи мо медави- 
данд, аммо онҳоро ба мо наздик шудан намемон- 
данд. Мо баъд аз чанд рӯз ба Ҷумҳурии Мали пар- 

воз кардем. Дар ин ҷо ҳам сафари мо ба мисли 
Буркина Фассо ҷараён гирифт. 

Аз қитъаи Африқо ба Осиё бармегардем. 

Бо Маҳмадамин Оймаҳмадов-ҷонишини аввали 
Изатулло Ҳаёев, ки вазири савдои хориҷии 
Тоҷикистон буданд, ба Ҳиндустон сафари хизматӣ 
доштем. Мо дар вазорати савдои беруна, палатаи 
савдои саноатӣ ва дигар идораву муассисаҳои 
дахлдор, корхонаҳои саноатӣ, тиҷоратӣ ва 
соҳибкорони бисёре вохӯриҳо доштем. Дар рафти 
мулоқотҳо шартномаҳои тарафайн ба имзо раси- 
данд. Дар фабрикаи пойафзолбарории шахсӣ 
мулоқоти мо тӯлонӣ буд. Роҳбари ин корхона 
ҷаноби Сингх моро ба хонааш таклиф намуд. Мо 
дар хонадони ӯ меҳмон шудем. Ба завҷааш атласи 
тоҷикӣ тӯҳфа кардем. Баъд аз чанд дақиқа 
пироҳани атлас бар тан, ки хеле зебанда буд, ба 
назди мо омада, миннатдории худро изҳор намуд. 
Шавҳараш ба ӯ нигариста ба арӯси тоҷикӣ монанд 
аст гуфта аз мо суол кард. Мо гуфтем, ки аз арӯси 
тоҷикӣ ҳам зеботар аст. набошад барои арӯси зе- 
ботарин қадаҳ мебардорем. 

Дар мулоқоту вохӯриҳо мо аз Махадма Ганди, 
асосгузори давлати Ҳиндустон, Ҷавоҳирлол Неру 
ва Индира Ганди ёдрас мешудем ва ба онҳо ме- 
гуфтем, ки ин шахсиятҳои таърихӣ дар 
Тоҷикистон маълуму машҳур мебошанд. Онҳо дар 
навбати худ номҳои Бобоҷон Ғафуров ва Мирзо 
Турсунзодаро бо эҳтиром вирди забон меоварданд, 
ки мо аз ин фахр мекардем. Моро ба маҳаллаи 
тоҷикнишин бурданд ва мо бо онҳо ҳамсӯҳбат 
шудем, онҳо бо забони тоҷикӣ хеле хуб ҳарф ме- 
заданд ва расму оини тоҷикиро риоя мекунанд. 

Дар рафти мулоқот маълум шуд, ки аҷдодони онҳо 
қабл аз Инқилоби Октябр ба ин сарзамин омада- 
анд. Мо аз зиндагӣ шиква надорем, аммо сад 
афсӯс, ки аз Ватани аҷдодии худ дурем ва худро 
ғариб ҳис мекунем. Бо шунидани номи 
Тоҷикистон ашк мерехтанд. 

Моро шукӯҳу шаҳомати Тоҷмаҳал ба ҳайрат 
овард. Тоҷмаҳал дар ҷануби Ҳиндустон наздикии 
шаҳри Агра воқеъ буда, аз Деҳлӣ 200 километр 
дуртар ҷойгир мебошад. Тоҷмаҳал ба маънои то- 
маш мӯъҷиза мебошад ва аз ҷиҳати санъати 
меъморӣ на ин ки дар Ҳиндустон, балки дар ҷаҳон 
беҳамтост. Ин мақбараро Шоҳ Ҷаҳон барои завҷаи 
дӯстдоштааш Мумтоз-зеботарин зан сохтааст. Со- 
хтмон аз асри ХУП оғоз ёфта, зиёда аз 20 сол идо- 
ма меёбад. Дар сохтмони ин мӯъҷизаи афсонавӣ 
зиёда аз 20 ҳазор коргарон, беҳтарин ҳунармандон, 
меъморон аз Эрон (Перси), Туркия, Самарқанд, 
Венетсия ва худи Ҳиндустон иштирок кардаанд. 
Дару тиреза бо усули кандакорӣ, фаршу девор аз 
мармари сафед, қуббаҳояш аз сангҳои қиматбаҳо 
ва тилло зебу зиннат дода шудаанд, ки бо тулӯи 
офтоб бо рангҳои гуногун ҷило медиҳад. Баландии 
қаср 74 метр буда, дар чор гӯшааш манораҳои 42- 
метра ба чашм мерасад. Мумтоз аз Шоҳ Ҷаҳон 14 
фарзанд ба дунё овардааст. Дар вақти таваллуди 
фарзанди охиринаш ин дунёро падруд мегӯяд. 
Шоҳ дар мамлакат ду сол мотам эълон мекунад. 
Турбати ӯ дар таҳхонаи қаср буда, Шоҳ Ҷаҳон низ 
дар паҳлӯи завҷааш ба хоби абадӣ рафтааст. 

Майдони Тоҷмаҳал 18 гектарро ташкил дода, 
дар он ниҳолҳои ороишӣ, фаввораҳо, ҷӯйчаҳо ва 
майдакӯлҳо арзи ҳастӣ доранд, ки ба Тоҷмаҳал 

ҳусни хоса мебахшанд. Ҳар сол миллионҳо 
сайёҳони хориҷӣ ба тамошои Тоҷмаҳал меоянд. 
«Шунидан кай бувад монанди дидан». Ин 
мӯъҷизаро бо чашми сар дидан лозим аст. 
Ҳиндуҳо мегӯянд, ки касе Тоҷмаҳалро надида бо- 
шад, Ҳиндустонро надидааст. 

Соли 1981 бо қарори бюрои КМ ПК Тоҷикистон 
мо як гурӯҳ барои санҷиши шартҳои мусобиқаи 
сотсиалистӣ ба Ҷумҳурии Озорбойҷон рафтем. 
Ман вазири хоҷагии меваю сабзавот будам. 
Роҳбарии гурӯҳро ба зиммаи ман гузоштанд. Ба 
Озорбойҷон намояндагони ҷумҳуриҳои 
Ӯзбекистон ва Қирғизистон низ омада буданд. 
Санҷиш се рӯз идома ёфт. Роҳбарони ҳайатро ко- 
тиби аввали КМ ПК Озорбойҷон, номзад ба узвия- 
ти бюрои сиёсии КМ КПСС, Қаҳрамони Меҳнати 
Сотсиалистӣ Ҳайдар Алиев ба ҳузур пазируфт. Бо 
мо 30 дақиқа ҳамсӯҳбат шуд. Мо мухтасар аз 
ҷумҳуриҳои худ нақл кардем ва таассуроти хешро 
дар бораи кору бори меҳнаткашони Озорбойҷон 
иброз намудем. Ман пайғоми Ҷаббор Расуловро ба 
ӯ расонидам ва як моҳ пеш, ки ӯ ба унвони 
Қаҳрамони Меҳнати Сотсиалистӣ мушарраф гар- 
дида буд, табрик намудам. Ин ба Ҳайдар Алиев 
хеле хуш омад ва аз ҷой бархоста ба ман даст дод. 

Гапҳои боқимондаро дар бюрои васеи КМ меза- 
нем гуфтанду ҷамъбаст карданд. Дар ҳақиқат дар 
ҳамон солҳо пахтакорӣ, боғу токпарварӣ дар 
Озорбойҷон хеле ривоҷ ёфта буд. Ҳайдар Алиев 
обрӯю эътибори баланд доштанд. Дар тамоми 
гӯшаву канори ҷумҳурӣ расми Алиев ба чашм ме- 
расид. Рӯзи дигар натиҷаи санҷиш дар бюрои КМ 
ҷамъбаст гардид. Баромади ман 20 дақиқаро таш- 

кил мекард. Роҳбарони ҳайати Ӯзбекистон 30 
дақиқа ва Қирғизистон 25 дақиқа суханронӣ кар- 
данд. Ман ному насаби Ҳайдар Алиевро борҳо ба 
забон оварда хуб ситоиш кардам ва бори дигар бо 
унвони Қаҳрамон сазовор гаштанашон шодбош 
гуфтам. Аҳли толор аз ҷой бархоста дуру дароз 
қарсак заданд. 

Ҳайдар Алиев кори маҷлисро ҷамъбаст намуда, 
барои маслиҳатҳои муфид изҳори сипос намуданд. 
Баъд моро ба зиёфати ҳукуматӣ даъват намуданд. 
Аввалин шуда суханро ба ман доданд. Барои 
меҳмоннавозии самимӣ, дӯстии халқҳои 
Озорбойҷону Тоҷикистон аз Низомии Ганҷавӣ 
ёдовар шудам. Барои гулгулшукуфии Озорбойҷон 
бо сарварии ходими партиявию давлатӣ ва сиёсӣ, 
барои саломатии Ҳайдар Алиев бо чапакзаниҳои 
бардавом қадаҳ бардоштем. Дар баромади худ 
Алиев Низомии  Ганҷавиро шоири Форсу 
Озорбойҷон номиданд. Роҳбарони ҳайатҳои 
Узбекистону Қирғизистон низ суханронӣ карданд. 
Вакилони Узбекистон ва Қирғизистонро гусел 
карданд. Ҳайдар Алиев назди ман омада, шуморо 
бегоҳ гусел мекунем, имрӯз бемалол истироҳат 
кунед, гуфт. Рӯзи дигар моро хуб меҳмондорӣ 
карданду баъд гусел намуданд. 

Ба назди Ҷаббор Расулов рафта ҳисобот додам. 
Ҷ. Расулович гуфтанд, ки Алиев телефон намуда, 
аз ҳайати Тоҷикистон қаноатмандӣ изҳор карданд. 

Ман ба Чину Эрон, Афғонистону Покистон, Ру- 
мину Юнон, Перую Олмон, Дубай ва қариб ҳамаи 
ҷумҳуриҳои Иттиҳоди Шӯравӣ сафари хизматӣ 
доштам ва аз бисёр чизҳои фоидабахш баҳравар 
гаштам. Дар тамоми кишварҳое, ки будам, як чиз- 

ро баръало ҳис намудам, ки мардуми оддӣ тараф- 
дори дӯстии халқҳои ҷаҳон буда, ташнаи сулҳу 
ваҳдат мебошанд. Аз Хитой меҳнатдӯстӣ, сабру 
тоқат, аз Эрон эҳтиром нисбати забони модарӣ ва 
тозаю беолоиш суханронӣ кардан, аз Олмон инти- 
зом, тозагии кӯчаву хиёбонҳо, гулгаштҳо, аз Ду- 
бай, ки бо Султон Мирзошоев сафар доштем, хиз- 
матрасонии олиҷаноб ва боварии комил доштани 
байни одамонро ҳис кардам. 

Масалан дар мағозаҳои Дубай молу ашёро 
харидорӣ кунӣ, бор вазнин бошад, суроғаатро 
мегӯӣ халос. Бори туро ба манзилат бурда мерасо- 
нанд. Ту бошӣ бемалол сайру гашт мекунӣ. Аммо 
дар кадом қитъае ё кишваре будам, ба мисли 
Тоҷикистон дилкашу зебо надидам. Ҳар дам бо 
Ватан будам, аз боду ҳавояш нафас мегирифтам, 
бо суруди миллӣ аз хоб бедор мешудам ва бо су- 
руди аллааш хоб мерафтам. Парчамаш болои са- 
рам  партавафшонӣ мекард, аз минбараш 
суханронӣ мекардам, дар кӯчаю хиёбонҳояш, 
гулгаштҳояш сайругашт мекардам, аз оби чашма- 
соронаш менӯшидам. Хумору пазмонаш гашта, 
дилам гум мезад. Бозгаштро бесаброна интизорӣ 
мекашидам. 


«Нури чашмонам ту бошӣ, Тоҷикистон, 
Зӯру дармонам ту бошӣ, Тоҷикистон. 
Сарпаноҳе ҷуз ту дар дунё надорам, 
Чун саробонам ту бошӣ, Тоҷикистон. 
Ман туро чун модари ҷон дӯст дорам, 
Модари ҷонам ту бошӣ, Тоҷикистон.» 


КӮРНАМАК НАБОШЕМ 


Ман дар умри хеш бо амри тақдир ду ҷанги 
пурдаҳшату хонумонсӯзро аз сар гузаронидаам. 
Ҷанги Бузурги Ватании соли 1941-1945 ва ҷанги 
шаҳрвандии бародаркуш, аниқтараш худкушии 
солҳои 1992, ки дар Тоҷикистон рӯй дода буд. Дар 
ду аср ХХ-ХХЇ ва дар ду давра, яъне Советӣ 
(Шӯравӣ), ки Тоҷикистон дар тобеияти он буд ва 
Тоҷикистони соҳибистиқлол, ки баъди 
ҳазорсолаҳо соҳиб гардид (1991) кору фаъолият 
кардаам. Аммо мо шукрона накардем, ки теша ба 
решаи худ мезанем. Оқибат ҷанги шаҳрвандӣ сар 
зад, ки ба сари мардум бадбахтиҳои зиёдеро овард, 
хонабардӯшу гуреза гаштанд. Даҳҳо нафар 
ҷавонон қурбон гаштанд. Ман ҳам дар қатори ди- 
гарон писар гум кардаам. Писарам Искандарҷон, 
ки рутбаи афсарӣ дошт, ихтиёран ба ҳимояи 
ҳукумати қонунӣ рафта, қурбон гашт. 


Миллату кишвар бувад андар хатар, 
Ман чӣ сон осуда шинам эй падар. 
Гуфтӣ омад фурсати номусу нанг, 
Ихтиёрӣ меравам ман ҳам ба ҷанг. 
Зидди душман синаро кардӣ сипар, 
Тири душман чок бинмудат ҷигар. 


Хавфи аз байн рафтани давлати тоҷикон ба ми- 
ён омад. Бо ҷонбозиҳои Сарвари давлат Президен- 
ти кишвар Эмомалӣ Раҳмон сулҳу субот барқарор 
гардид. Ҳоло мо дар арафаи ҷашни 20-солагии 
Истиқлолияти давлатии Ҷумҳурии Тоҷикистон 

қарор дорем. Шукр, ки мо дар фазои сулҳу оромӣ 
кору фаъолият дорем. Ниҳолҳои Истиқлолият са- 
мари хуб дода истодаанд ва мо меваҳои шаҳдбори 
онро чашида истодаем. Дар ин давра бисёр 
пешравиҳо ба чашм мерасанд ва мо устуворона ба 
пеш қадам мегузорем. Бисёр корхонаҳои саноатӣ, 
нерӯгоҳҳои обии барқии хурду миёна, роҳу 
купрӯкҳо, туннелҳо, мактабу муассисаҳои тиббӣ, 
манзилҳои истиқоматӣ сохта ба истифода дода 
шуда, некӯаҳволии мардум рӯз ба рӯз беҳтар ме- 
гардад. 

Тоҷикистонро давлати иҷтимоӣ гӯем хато наме- 
кунем. Зеро зиёда аз нисфи буҷаи давлат ба соҳаи 
иҷтимоӣ сарф мегардад. Ғамхорӣ дар ҳаққи 
собиқадорони ҷангу меҳнат, пирони барҷомонда, 
кӯдакони бепарастор яке аз самтҳои асосии 
ғамхории давлат мебошад. 

Аммо ба фикри ман нафақа на аз нишондоди 
маош, балки аз рӯи хизмат ба халқу давлат наму- 
дан муайян карда шавад, ин аз рӯи адолат мешуд. 
Зеро бисёрии одамонро медонам, ки бо ҳар роҳу 
восита нафақаи худро даҳ чанд баланд мекунанд. 

Соҳаи кишоварзӣ рушд дорад, обрӯи Тоҷикистон 
дар арсаи ҷаҳонӣ рӯз то рӯз меафзояд. Тоҷикистон 
узви комилҳуқуқи Миллали Муттаҳид ва бисёр 
созмонҳои байналмилалии ҷаҳон мебошад. 

Президенти кишвар аз минбарҳои баланд бо за- 
бони ноби тоҷикӣ суханронӣ мекунанд. 
Тоҷикистонро зиёда аз 150 мамлакати дунё ба 
расмият шинохтааст. Бо 90 давлатҳои ҷаҳон 
муносибатҳои тиҷоратӣ дорад. Дар аксари 
мамлакатҳои ҷаҳон сафоратхонаҳои Тоҷикистон 
амал мекунанд. Тоҷикистонро на танҳо дар хориҷи 

дур, ҳатто дар Иттиҳоди Шӯравӣ ҳам намедони- 
станд. Президенти мӯҳтарами мо бошад бо бисёр 
ҷоизаву унвонҳои байналмилалӣ мушарраф гар- 
дидааст. 

Чӣ хел мо фахр накунем, ки «Шоҳнома»-и 
Фирдавсӣ, рубоиёти Умари Хайём, «Маснавии 
Маънавӣ»-и Ҷалолиддини Балхӣ, ашъори Мирзо 
Турсунзодаро ҷаҳон медонаду мехонад. Магар ин 
ифтихору шаъну шарафи тоҷикон нест, чӣ хел мо 
шукр нагӯем? Баъзан мешунавем, ки мегӯянд 
истиқлолият ба мо чӣ дод? 

Истиқлолият қабл аз ҳама озодӣ дод, магар аз 
ин дида пурарзиштар ягон неъмате вуҷуд дорад. 
Аммо мо истиқлолияти сиёсиро ба даст овардем. 
Барои пурра ба даст овардани истиқлолияти 
иқтисодӣ бояд пайваста заҳмат кашем. Тақдири 
Тоҷикистон дар дасти худи мо мебошад. Мо бояд 
ба илму техника, технологияи мусоир такя кунем. 
Тоҷикистон барои дигар давлатҳо бояд манбаи 
ашёи хом набошад, балки худамон коркард намуда, 
моли тайёрро ба бозори ҷаҳон барорем. Чаро мо 
ташаббускор нестем. То Пӣрезиденти кишвар 
нагӯяд, мо аз хоб бедор намешавем. Масалан 
камхарҷ гузаронидани маъракаҳо, истифодабарии 
лампаҳои каммасраф, истифодаи телефонҳои 
мобилӣ, фарзандоне, ки дар хориҷа ғайриқонунӣ 
таҳсили илм мекунанд ба Ватан баргардонидан, 
самаранок истифодабарии замин ва дар як сол ду- 
се ҳосил рӯёнидан ва ғайраву ҳоказо. Мо дар бо- 
раи бузургони гузаштаи хеш, панду андарзҳои 
эшон бисёр мегӯему менависем. Албатта ин кори 
хуб аст, давлату миллате, ки гузаштаи худро 
фаромӯш мекунад, оянда надорад. 

Маҳз барои ҳамин ҳам Президенти кишвар ин 
масъаларо хеле хуб ба роҳ мондааст, ки мо аз ин 
ифтихор дорем. Аммо саволе ба миён меояд, ки 
ҳар яки мо барои равнақу ривоҷи Ватан ғайр аз 
суханпардозӣ дар амал чӣ коре кардаем ва чӣ бояд 
кунем" Мо бояд сулҳу ваҳдатро монанди 
гавҳараки чашм ҳифз намоем, шукрона кунем, ки 
озод нафас мекашем, чунин Ватани биҳиштосо 
дорем. 

Тараққиёти тамоми соҳаҳои хоҷагии халқ ба 
хоста гирифтан, ҷобаҷогузориву тарбияи кадрҳо 
зич вобастагӣ дорад. Дар ин масъала бояд 
эҳтиёткор бошем, чунки баъзе кадрҳои баландпоя 
ба давлату миллати хеш хиёнат карданд, обрӯю 
эътибори Тоҷикистонро дар арсаи байналхалқӣ 
паст заданд, ки ин гуноҳи нобахшиданист. 
Кадрҳоро аз рӯи ақлу заковат, қобилияти 
ташкилотчигӣ, дасту дили пок, бофарҳанг бояд 
интихоб намоем, на аз рӯи хешу таборӣ, 
рафиқигарӣ, хушомадгӯӣ ва ҷуғрофӣ. Ӯ аз кадом 
минтақаву маҳаллаи Тоҷикистон мебошад, 
аҳамияте надорад. 

Мо бояд ба соҳаи кишоварзӣ диққати ҷиддӣ 
бидиҳем. Ба фикри шахсии ман соҳаи кишоварзӣ 
ислоҳотро тақозо дорад. Хоҷагиҳои деҳқоние, ки 
5-10 гектар замин доранд, оянда надоранд, чунки 
ғайр аз замину қувваи корӣ, он ҳам бошад занону 
кӯдакон мебошанд, дар ихтиёри худ на техника 
доранду на доруҳои маъданӣ, на заҳрхимикату 
тухмиҳои хушсифат. Дар натиҷа ҳосили паст ме- 
гиранд ва қарздор мешаванд. Ҳавасмандии моддӣ 
аз байн меравад. Ташкил намудани нуқтаҳои хиз- 
матрасонии техникӣ аз фоида холӣ нест. Дар 

заминҳои обӣ асосан бояд пунбадона (пахта) кишт 
намоем. Махсусан навъи пахтаи маҳиннахро аф- 
зоиш диҳем. Киштгардонро дар асоси илм ҷорӣ 
намуда, кишти зироати чорво, картошкаю сабзавот, 
ғалладонаро ба роҳ мондан лозим аст. 
Ҳосилнокиро аз ҳар гектар баланд бардоштан ва- 
зифаи аввалиндараҷаи мутахассисони соҳаи 
кишоварзӣ мебошад. Боғу токпарвариро дар талу 
теппа ва доманакӯҳҳо тараққӣ додан мувофиқи 
матлаб аст. Соҳаи кишоварзӣ барои саноат манбаи 
ашёи хом ба шумор меравад. 

Дар акси ҳол саноати сабук ва хӯрокворӣ рӯ ба 
таназзул меорад. Аммо афсӯс, ки ҳазорҳо гектар 
заминҳои обӣ аз кор баромада, ба ботлоқу 
шӯразор табдил ёфтааст. Дар шароити камзаминии 
Тоҷикистон ин гуноҳи азим аст. Мутаассифона 
хариду фурӯши замин то ҳол пурра аз байн нараф- 
тааст. Сохтмон дар заминҳои обӣ идома дорад. 
Аҳолӣ бошад дар афзоиш аст. Дар ин масъала бо- 
яд дурандеш бошем. Бо тақозои замон бисёр 
иншоотҳои давлатӣ бо нархи ночиз шахсӣ карда 
шуданд. 

Аммо баъди моликияти хусусӣ шудан чӣ 
натиҷае дод: ҳаҷми истеҳсолот, нархи он, ҷойҳои 
корӣ, музди меҳнат, сифати маҳсулот нисбат ба он, 
ки давлатӣ буд, чӣ фарқе дорад. Ин масъала шаф- 
фофият ва таҳлили ҷиддиро талаб мекунад. Бисёре 
аз ин иншоотҳо дубораю себора фурӯхта шуда, 
даст ба даст мешаванд ё умуман фаъолият наме- 
кунанд. 

Ғалабаи Инқилоби Октябр буд, ки мо тоҷикон 
соли 1924 ҷумҳурии худмухтор дар ҳайати 
Узбекистон ва соли 1929 ҷумҳурии мустақил дар 


133 


ҳайати СССР шомил шудем. Инро нодида гириф- 
тан таърихро инкор кардан аст, ки ин аз рӯи инсоф 
нест. Мо бояд рӯзи ташкилёбии Тоҷикистонро аз 
соли 1924-1929 ҷашн гирем. Аммо афсӯс, ки 
Тоҷикистон соли 2009 80-сола шуд, вале ҳама 
хомӯш буданд. 

Масъалаи нарху наво ва нархгузорӣ танзимро 
талаб мекунад. Нархҳо мунтазам бо таври сунъӣ 
боло мераванд. Баъзан мегӯянд, ки ин давраи 
бозоргонӣ мебошад, моликият хусусӣ аст, нархҳо 
бояд озод бошанд. Аммо бесарусомонӣ дар масъа- 
лаи нархгузорӣ бояд набошад. Монополистону 
миёнаравон худашон шоҳу табъашон вазир набо- 
шанд. Ҳукумат бояд нарху наворо назорат намояд 
ва ҷилави беинсофонро каме бошад ҳам, кашад. 

Дар натиҷаи ғалабаи Инқилоби Октябр бо 
роҳбарии В.И. Ленин давлати Шӯравӣ арзи вуҷуд 
кард. Дар натиҷа пеш аз ҳама дӯстии халқҳо ва ди- 
гар омилҳо таҳти роҳбарии Партияи коммунистӣ 
И.В. Сталин дар Ҷанги Бузурги Ватанӣ (1941-45) 
мо бар Германияи фашистӣ ғалаба намудем. 
Тоҷикистон 62 сол дар ҳайату тобеияти Иттиҳоди 
Шӯравӣ қарор дошт. Н 

Ҳақ бар ҷониби устод Айнист. У гуфта буд, ки 
агар Иттиҳоди Шӯравӣ намебуд, ин маконро 
Тоҷикистон номидан бемаънигарӣ мебуд. СССР 
тоҷиконро аз вартаи нестӣ наҷот дод. 

- Ташкилёбии Ҷумҳурии Тоҷикистон, комёбиҳо 
ва истиқлолияти тоҷикон аз Инқилоби Октябр 
сарчашма мегирад. ЊМо инро бояд инкору 
фаромӯш накунем. Албатта ҳар ҷамъияту давлат, 
роҳбар, шахс ҷиҳатҳои мусбату манфӣ ва бурду 
бохти худро дорад. 

Давлати Шӯравӣ низ истисно нест. Аммо дар 
давоми зиёда аз 70 сол он муваффақиятҳое, ки 
халқи советӣ, аз он ҷумла Тоҷикистон ба даст 
овардааст, нодида гирифтан кӯрнамакӣ мебошад. 
Баъзе шахсони дунёбехабар давраи Шӯравӣ ва 
кадрҳои ҳамон давраро давраи карахтӣ, рукуд ва 
барҷомондагӣ мегӯянд, ки ин хеле аламовар аст. 
Ҳатто мо баъзан аз гуфтани калимаи Инқилоби 
Октябр, Қаҳрамони Меҳнати Сотсиалистӣ, Депу- 
тати Шӯрои Олии СССР ва ғайра ҳазар мекунем. 
Ҳамсолони ман дар давраи Шӯравӣ таваллуд шуда 
ба камол расидаанд ва ба таври ройгон маълумот 
гирифта, соҳиби мансабу эҳтиромҳо  гашта- 
анд.Мутаассифона, бисёр коммунистон тарки ҳизб 
намуда, рӯи хешро сӯи дигар ҳизбҳо гардониданд. 

Мо дар қаламрави 15 Ҷумҳурии Иттиҳоди 
Шӯравӣ озодона сайругашт мекардем. Ҳоло бошад 
ба Ҷумҳурии Ӯзбекистон, ки ҳамсояи дар ба девор 
мебошем ва муносибатҳои хешу таборӣ дорем, бе 
раводид рафта наметавонем. Дар қаламрави 
Иттиҳоди Шӯравӣ терроризм, экстремизм, 
нашъаҷаллобӣ, нашъамандӣ, одамфурӯшӣ, низои 
миллӣ ва бекорӣ қариб, ки вуҷуд надошт. Маълу- 
моти олӣ, табобат ройгон буд, худкушӣ кам ба 
чашм мерасид, ришвахӯрӣ вуҷуд надошт. Мардум 
некӯаҳволона ва дар фазои сулҳу ваҳдат зиндагӣ 
мекарданд. Хеле афсӯс, ки ин давлати абарқудрат 
бо омилҳои хориҷиву дохилӣ дар натиҷаи хоинии 
(зархаридони) хориҷӣ Горбачёв, Яковлев, Шевар- 
надзе аз байн рафт. Аслан барои аз байн рафтани 
давлати Шӯравӣ дар давраи ҳукмронии Хрушов 
Н.С. замина пайдо шуда буд. Ӯ бо мақсади 
ғаразноку қасос гирифтан И. Сталинро бо 

шахспарастӣ айбдор мекунад. Далелу рақамҳои 
бофтаву сохтаи пучро асоснок намуда, Сталинро 
бадном мекунад ва ҷасади ӯро аз мақбара берун 
месозад. Бо ҳамин боварии халқро коҳиш дода, 
обрӯю эътибори СССР дар арсаи байналхалқӣ 
паст мегардад. 

"Давлатҳои капиталистӣ муттаҳид шуданду мо 
пароканда шудем. Онҳо иттиҳоди ҳарбӣ НАТО-ро 
таъсис доданду мо бошем Иттиҳоди Варшаваро 
барҳам додем. Дар натиҷа қариб буд, ки Россия аз 
байн равад. 

Мардуми Иттиҳоди Шӯравӣ талаб карданд, ки 
раъйпурсии умумихалқӣ дар масъалаи бақои 
Иттифоқи Шӯравӣ гузаронида шавад. Дар натиҷаи 
интихобот қисми зиёди мардум барои нигоҳ дош- 
тани Иттифоқи Шӯравӣ овоз доданд, аммо Борис 
Елтсин, Шушкевич, Кравчук - сарони се давлати 
славянӣ Россия, Украина ва Белоруссия шартно- 
маро ба имзо расониданд ва давлатҳои худро 
соҳибистиқлол эълон карданд. Бо ҳамин ба демо- 
кратия хати батлон кашиданд. Бо кирдорашон 
вуҷуд доштани демократияро зери шубҳа гузош- 
танд. 

"Аз байн рафтани СССР омилҳои дигаре низ 
вуҷуд доштанд. Якум, ҳукуқи ҷумҳуриҳои 
ӣттиҳод хеле маҳдуд буданд, бе ризояту иҷозати 
Маскав ягон масъаларо мустақил ҳаллу фасл карда 
Ваметавонистем. Дуюм, масъалаи забон, миллатҳо 
аз забони модарии худ дур монда буданд. 
Тоҷикистон низ истисно набуд. Забони тоҷикӣ 
қариб ки аз байн рафта буд. Ҳама маҷлису 
машваратҳо, коргузорӣ бо забони русӣ сурат ме- 
гирифт. Шахсоне, ки забони русиро намедони- 

станд, соҳиби мансаб шуда наметавонистанд. Се- 
юм, нобоварӣ нисбати кадрҳои маҳаллӣ. Котиби 
дуюми КМ ҳизби коммунисти Тоҷикистон, муо- 
вини раиси Шӯрои Вазирон, раиси кумитаи беха- 
тарии давлатӣ, прокурори генералӣ, ҷонишини 
якуми вазири корҳои дохилӣ, аксарият вазирон 
ғайримиллӣ буданд. 

Дар ҳамаи вилоятҳо, шаҳрҳо, ноҳияҳо, котибо- 
ни дуюми ҳизби коммунист русҳо буданд. Ҳатто 
дар ноҳияи кӯҳистон ба монанди Комсомолобод 
(Нуробод), Тоҷикобод, Ванҷ, ки ҳамагӣ 15-20 на- 
фар миллатҳои дигар зиндагӣ мекарданд, котибо- 
ни аввали ҳизби коммунист русҳо буданд. Ғайр аз 
ин дар ноҳияҳои Ҳисор, Восеъ, Кӯлоб, Норак, 
Ёвон, Орҷоникидзеобод, шаҳри Қӯрғонтеппа ко- 
тибони аввал русҳо буданд. Магар хандаовар нест, 
ки раиси ҷамъияти матлуботи ноҳияи 
Орҷоникидзеобод аз кишвари Ставропол, сардори 
идораи сохтмон С.Н. Огороновро соли 1987 коти- 
би дуюми КМ ПК Тоҷикистон Лучинский ПК 
даъват намуда, таъин мекунанд. Номгузориҳо аз 
Маскав сурат мегирифт, ки мардум онҳоро уму- 
ман намедонистанд. Номгузории бузургони мил- 
лат ба гӯшаи фаромӯшӣ рафта буд. 

Шукри беандоза, ки бо шарофати истиқлолият, 
бо ташаббуси Президенти кишвар Эмомалӣ 
Раҳмон ин масъала ҳалли пурраи худро ёфт. Чо- 
рум масъалаи дин-дар ин ҷода нофаҳмиҳо, 
каҷравиҳо ва монеаҳо, беҳудаву баҳуда хеле бисёр 
буданд. Калимаи «бисмиллоҳ», «омин» гуфтан 
қатъиян манъ буд. 

Майитро ҷаноза хондан, дар назму наср кали- 
маи Худоро кор фармудан, хатнасур кардан 

мамнӯъ буд. Ҳатто ҷашни Наврӯзро, ки ба дину 
хуруфот ягон вобастагие надорад, қайд кардан 
манъ буд. 

Намозгузорӣ, рӯза доштан, ҳамчунин ба ҳаҷ 
рафтан орзу буду бас. Озодии виҷдон қариб, ки 
вуҷуд надошт. Шахсоне, ки фармоиши болоро дар 
ин масъала иҷро намекарданд, аз вазифа сабукдӯш 
ва аз сафҳои ҳизби коммунист хориҷ мегаштанд. 
Ба фикри шахсии банда ҳамин чор омил сабаб шуд, 
ки Иттиҳоди Шӯравӣ пароканда гардид. Ҳоло бо- 
шад бо шарофати истиқлолият акси ҳолро меби- 
нем. Наврӯзи Аҷам ҷаҳонӣ гашта, мардуми олам 
онро ботантана ҷашн мегиранд. Магар ин боиси 
сарфарозии тоҷикон нест?! 

ХОТИМА 


Навиштани ёддоштҳо дар хобу хаёлам ҳам на- 
буд. Аммо баъди навиштани сарсухан ба китоби 
навбатиам «Самари умр», ки соли 2009 ба нашр 
расида буд, устод Мӯъмин Қаноат чунин навишта- 
аст: «Дониши муаллиф дар шинохти зиндагино- 
маи халқи тоҷик бисёр фарогир, амиқ ва дақиқ аст. 
Орзумандам, ки андӯхтаҳои гаронбаҳои худро ба- 
рои хонанда акнун дар шакли ёддоштҳо эҷод ку- 
нанд». Дӯстам Гулназар ҳам чунин маслиҳат дода 
буданд. Ҷиянам Саидқул Шомалангзода борҳо ил- 
тимос кард, ки ба навиштани ёддоштҳо оғоз кунам. 

Ҳамин сабаб шуд, ки ҷуръат карда, ба навишта- 
ни ёддоштҳо, хотираҳо сар кардам. Агар ба хонан- 
даи нуктасанҷ заррае маъқул шавад, ман худро 
хушбахт меҳисобам.  Китобамро «Тақдир» 
номгузорӣ кардам. Дар давоми 80 сол тақдир маро 
ба чаҳор тараф партофта, гӯё маро месанҷид, 
имтиҳон мекард. Рӯзҳои сахту нармро аз сар гуза- 
ронида, сабру тоқатро пеша кардам. Хушбахтона 
тақдир маро бо одамони мӯътабар ва дӯстони ҷонӣ 
рӯ ба рӯ кард. Аз панду ҳикмати онҳо баҳравар 
гаштам, то тавонистам, дар зиндагии хеш истифо- 
да кардам, вақтро беҳуда сарф накардам, чунки 
вақт бебозгашт аст. 

Қадри вақтро надонистан гуноҳи азим, умри 
худро барбод додан аст. Инсон бояд иродаи қавӣ 
дошта бошад, аз зиндагӣ дилмонда нашуда, барои 
ҳаёти хушбахтона мубориза барад. Мегӯянд, ки бе 
тақдирҷунбон кас ба ҷое нарасад. Аммо ман 
муқобили ин ақида мебошам. Тақдири ҳар кас дар 

дасти худи ӯ ва Парвардигор аст. Худованд ҳам 
фармудааст, ки «Аз ту ҳаракат, аз ман баракат». 
Агар заҳмат накашӣ, маълумот олӣ бошаду калла 
холӣ, ягон тақдирҷунбон кӯмак карда наметавонад. 

Худат ва дигаронро дар азоб гирифтор намуда, 
тақдирҷунбонро ҳам шарманда менамоӣ. Шукри 
давру замон, ки дар ҳар гӯшаву канори 
Тоҷикистони азизам тӯю сур барпо мегардад. Дар 
чеҳраи одамон табассум ҳувайдост. Шукри сулҳу 
ваҳдат, истиқлолият, шукри Тоҷикистони азизам, 
ки дар кӯчаҳояш озодона сайругашт намуда, аз 
ҳавои беғубораш нафас мекашам, озодона сухан 
мегӯям. Ҳар сари вақт мо панҷ тан-Султон Мир- 
зошоев, Сангмаҳмад Раҳмонов, Амрулло Одинаев, 
эшони МҲусниддин ва камина сарҷамъ шуда, 
«сӯҳбати дӯстон»-ро ташкил мекунем. Ҳазлу шӯхӣ 
намуда, ғубори дилро мебарорем. Ман дар ин 
мавридҳо худро ҷавон ҳис мекунам. 


Ба як ҷое расида синну солам, 
Зимни дӯстони худ ҷавонам. 
Намоянд ар суроғам гоҳ-гоҳе, 
Ҳумоюон рӯзгорам, ҷовидонам. 


Шукр мекунам, ки ба синни 80 қадам гузоштам. 
Дар рӯзи мавлудам ёру дӯстон, хешу таборон, 
пайвандон ба табрикотам меоянд, ки хонаам 
чароғон мегардад. Ҳар гоҳе, ки ҷиянҳоям бибӣ 
Асолат, Саидқул, Азимулло, Ҷӯрақул ва хешам 
Сафар Саидов аз ноҳияи Ҷалолиддини Румӣ дари 
хонаамро мекушоянд, сарам ба осмони ҳафтум 
мерасад. Ҳар гоҳе, ки духтарам Солиҳамоҳ аз Ка- 
нада, набераам Мавҷигул бо фарзандонаш аз 

Хуҷанд ва ҷиянам Файзулло аз ноҳияи Румӣ та- 
вассути телефон ҳолпурсиам мекунанд, аз шодӣ 
дар куртаам намеғунҷам. 

Ман бо завҷаам Кибриё 52 сол зиндагӣ намуда, 
соҳиби 21 набераю абера гаштем ва соли 2006 ӯ 
дунёро падруд гуфт. Ҳар гаҳе, ки наберагонам 
Шодиҷон, Нозигул, Фарангис бо фарзандонашон 
Соҳиб, Камолҷон, Ҳабиб, Некбахт, Қурбон, Саб- 
ринаву Идрис ба аёдатам меоянд, хонаам ба 
боғчаи бачагон табдил меёбад. Ин дӯстрӯяконро 
навниҳолу хешро боғбон ҳис мекунам. 

Наберагонам Фаррух, Синбод, Фирӯз, Фирдавс, 
Фараҳноз, Муҳаммад, духтарам Назокат, келинҳои 
қадрдонам Баҳригулу Хосият вориди хонаам ме- 
гарданд, худро хушбахттарин инсон мешуморам. 
Тақдир маро он сол бо хешдухтарам Зебо 
Абдулҳақова, зани ғамхору ҳалим пайваст кард. Ӯ 
наберагону аберагонамро ба мисли фарзанди худ 
дӯст медорад. Ман аз зиндагиву тақдири хеш ши- 
квае надорам. Мувофиқи қудрату тавоноиам то 
тавонистам баҳри халқи азизи Тоҷикистон хизма- 
ти хоксорона кардам. Аммо хизмати халқу Ватан 
нисбат ба ман бештар аст. Аз ин рӯ хешро қарздор 
меҳисобам. 

